

# آل و مشیت

از

ظفر حسین خاں

مصنف شبلی اکیڈمی، اعظم گڑھ ۲۷۶۰۰۱ (الہند)







جملہ حقوق محفوظ

سلسلہ آراء المصنفین

نمبر (۸۰)

DATA ENTERED

# مال و مشیت

نئی حیاتِ انسانی کے دو بنیادی تصورات کی فلسفیانہ تحلیل

از

ظفر حسین خان



..... پیسہ (باہتمام) پیسہ .....

مولانا مسعود علی صاحب ندوی

علی رضا ٹرانسپیرینس انڈیا پبلسٹی انڈیا

۱۹۵۳ء

❦

۱۹۵۳ء





Marfat.com



# فہرست مضامین

صفحہ	مضمون
	انتساب
۲۱ - ۱	مقدمہ
۳۵ - ۱	دفتر اول - آل
۳۹ - ۳۵	حاصل کلام
۵۱ - ۳۶	دفتر دوم - مشیت
۵۶ - ۵۲	تبصرہ



29761

366

# انشاب ۹۵۹۳

اردو کا دامن فلسفیانہ کاوش کے کسی بدیع و مستقل نتیجہ سے ہنوز تقریباً خالی ہے، اس کی ساری کائنات، اکثر و بیشتر چند ترجموں یا تلخیصات پر مشتمل ہے، مال و مشیت اسی خلا کا مختصر گوشہ پر کرنے کی ایک حقیر سعی ہے، شاید یہ سعی قوت سے فعل میں کبھی نہ آسکتی، اگر امام الہند حضرت مولانا ابوالکلام آزاد مدظلہ العالی کی بصیرت افروز تصنیفات اس عاجز کی شمع راہ نہ ہوتیں، حضرت مولانا کی تحریرات کی معنوی پہنائی، قدرت کلام اور قوت اظہار کے بے نظیر نمونوں نے سب سے پہلے مغربی افکار کی راہیں، اردو کی زمین پر نکالنے کی ہمت افزائی کی، لہذا منت پذیر ی کا تقاضا ان ہی راہوں میں سے ایک راہ کی پہلی منزل کا سفر نامہ حضرت مولانا کی خدمت میں بطور نذر پیش کرتا ہے،

مگر بہ عین عنایت قبول فرمائیں

ظفر حسین



## مقدمہ

معارف (اعظم گڑھ) میں مآل و مشیت کے عنوان سے پہلا مضمون ۱۹۲۶ء کے جون میں، اور دوسرا ستمبر میں شائع ہوا تھا، دوسری قسط "باقی" پر ختم ہوئی تھی، لیکن اس "باقی" کی ادائیگی کی توفیق فروری ۱۹۵۲ء سے قبل نہ ہو سکی، آئین دستور صحافت کی رسوائی اس سے زیادہ اور کیا ہو سکتی تھی، لیکن تیسری قسط چونکہ ماہیت زبان سے متعلق تھی، اور اس میں ایک ایسی حقیقی زبان کا تصور پیش کیا گیا تھا، جو ہماری طبعی زبان کا پیمانہ ہے، اور اپنی ماہیت میں ساکن و ثابت، اس لیے کانپنے والی شے کی طرح ناپنے والا آلہ بھی متحرک ہو تو پیمائش کس طرح عمل میں آ سکتی ہے، اگر کلاک کی سوئیوں کے ساتھ ڈائل بھی متحرک ہو تو وقت کا تعین معلوم، چنانچہ اس مجرمانہ تاخیر کی معذوری میں یہی کہا گیا تھا کہ مابعد الطبیعیاتی مباحث کا ظرف ہی زمان حقیقی ہے جس کا پیمانہ تقدم و تاخر اور تاخیر و تعجیل کے خطوط سے پاک ہے، ملک ملک کے قوانین جدا جدا ہوتے ہیں، اور فرد قرار و اجزوم، قانون مرد و جہ ملک کے مطالبی ترتیب وی جاتی ہے، مابعد الطبیعیات کی سر زمین میں عجلت گناہ کبیرہ اور تامل عین ثواب ہے، غالب نے بھی کسی موقع پر یہی صفائی پیش کی تھی،

بانا کہ ماشم سخن ننگ و نام چہ پیت  
در امر خاص حجت و دستور عام چہ پیت

لیکن تحریر کی یہ دہانہ گی خفایت فکر کی دلیل کبھی نہ تھی، اس لیے کہ پچھلے تمام سالوں میں اگرچہ



دل و دماغ کیسے رہیں ستم ہاے روزگار رہا ہے، لیکن اس موضوع فکر سے غافل کبھی نہ رہا ہے  
 حتیٰ کہ بعض راتوں کی زندہ داری کا سامان ہیا کر نہیں بھی ان مسائل کی خلش دیگر دنیاوی پریشانیوں  
 سے پیچھے نہ رہی، اگر وہ تمام کچی تحریریں یا دو اٹھتین اور نوٹ جو ان مسائل پر فکر کے ساتھ قدم بہ قدم  
 چلتے رہے ہیں کبھی کے جائیں تو کتابت کا ذخیرہ بھی کچھ کم نہیں، اس وقت مقالہ کی شکل میں جو مواد  
 پریس کے حوالہ کیا جا رہا ہے، بلا مبالغہ ہر صفحہ کے پیچھے دو صفحے ایسے ہیں جو قلم انداز کر دیے گئے ہیں،  
 مختصر گوئی کا یہ مرض نہایت کہنہ ہے، سب سے پہلے ابتداء سے زندگی ہی میں علامہ شبلی مرحوم  
 نے اس کے مہلک نتائج پر متنبہ کیا تھا، میرا طالب علمی کا زمانہ تھا، جو مہینے میں رسائل میں لکھتا تھا،  
 علامہ مرحوم کے سامنے پیش کیا کرتا تھا، خدمت میں حاضری کا وقت دوپہر مقرر تھا، اس لیے کہ  
 صبح کے وقت علامہ مرحوم سیرت نبویؐ کی تالیف میں مشغول رہتے تھے، اور شام کو اس شمع علم  
 ادب کے گرد پروانوں کا ہجوم ہوتا تھا، علامہ موصوف مسہری پر لیٹے ہوتے، اور میں فرش پر زانو  
 ادب تہ کیے اپنا کوئی مضمون سنا تا ہوتا، ایک روز اخلاقیات پر مضمون جو ادیب الہ آباد میں  
 شائع ہوا تھا، پڑھا تھا، پڑھتے وقت مجھے بھی محسوس ہوا کہ وہی تاریخی عبارت ہے جس پر  
 علامہ مرحوم کسی بار ٹوک چکے ہیں، جب میں مضمون سنا چکا، علامہ مرحوم نے دریافت فرمایا کہ سر سید  
 کے مقالات اور خطبات (جن کے پڑھنے کی پہلے نمائش کی جا چکی تھی) پڑھے یا نہیں، جو کچھ پڑھا  
 تھا عرض کیا، ارشاد ہوا: "سر سید کو بار بار پڑھو، ان سے بہتر بات کو کھول کر اور وہیں بیان کر سوا  
 دوسرا نہ پاؤ گے" کچھ فارسی تراکیب کی زندگی میں سست تھیں، اس سلسلہ میں سہ نثر ظہوری کا نسخہ  
 تجویز فرمایا،

لیکن ایک حکیم حاذق کی تشخیص معنی اور مجرب نسخوں کے پیچھے استعمال کے باوجود اس پیدا  
 مرض میں اگرچہ تخفیف ہو گئی، لیکن جوڑے نہ جانا تھا، یہ خیال دل میں جاگزیں ہی رہا کہ بیان  
 حقیقت



بس زیادہ سے زیادہ تین قضیوں کا محتاج ہے، صغریٰ، کبریٰ اور نتیجہ، ان کو تین جملوں میں نہیں  
 تین عقوں میں بیان کر دیکھے، بوستان خیال کی بائیس جلدیں کبھی درکار نہ ہوں گی، چنانچہ اس  
 مقالہ کا اختصار بھی تمام تر اپنی کمزوری یا عجیب کاری میں ہے، اگرچہ منظر یاتی طریق بحث نے جس کی  
 تفصیل آگے آئے گی، میری دانستہ بات کو پھر بہت طول دیدیا، ہر مسئلہ کی منظر یاتی تحلیل میں  
 بات سے بات لگتی آئی ہے، یہاں تک کہ خیالات کو اٹھ لیلے کے دیو کی طرح جس کا شیشہ سے  
 ایک بار نکل جانے کے بعد پھر دوبارہ شیشہ میں بند کرنا محال ہو جاتا ہے، سمیٹنا دشوار ہو جاتا ہے،  
 سرسید کی تصانیف کے ساتھ شاید آڈمنڈ ہسرل کا فلسفہ بھی اختصار پسندی کے مریضوں کیلئے  
 بہت مفید ہے، اول الذکر چارہ جوئی کی نوعیت اگر ادبی ہے تو آخر الذکر کو علاج بالمثل  
 کہنا بیجا نہ ہوگا، اس لیے کہ ہسرل کا منظر یاتی طریق تحقیق براہ راست افکار میں اس قدر تنوع  
 پیدا کر دیتا ہے کہ کثرت خیال بجائے خود بیان کی تنگ دامنٹی کا گلہ مند ہو جاتا ہے،

گل چن بہار تو زو اماں گلہ دارو

آل و مشیت پر سلسلہ افکار و مستقل و فزون میں پیش کیا جا رہا ہے، شوپن ہاؤٹرنے بھی یہی  
 اسلوب بیان اختیار کیا تھا، یعنی اپنے پورے نظام خیال کو ابواب اور سیکشنوں میں تقسیم کیے  
 بغیر تین ضخیم جلدوں میں پیش کر دیا تھا، ذہن میں افکار کی تولید، ابواب اور پیرا گرافوں کی شکل  
 میں نہیں ہوا کرتی، یہ مصنوعی تقسیم بعد کی بات ہے، تصویر کی بہترین قسم ایکشن پیکر جس میں موضوع  
 تصور کر رہی پر سکت و حمایت بیجا، فوٹو کو ٹکٹا ہونے کی جگہ کسی کام میں مشغول و منہمک،  
 اپنی دنیا کے قدرتی ماحول میں حصہ لیتا ہوا دکھایا جاتا ہے، چنانچہ موجودہ اسلوب بیان گویا

لے Edmund Husserl بانی فلسفہ منظریات، جسکے فلسفہ نے جرمنی ہی سے نہیں جو اسکا مولد و نشا تھا بلکہ

چارہ دانگ عالم سے خراج تحسین حاصل کیا، چنانچہ اس وقت بھی ایک بین الاقوامی منظر یاتی انجمن ہسرل کی یادگار میں قائم ہے، ۱۸۵۹ء میں پیدا ہوا ہے، ۱۹۳۸ء

میں وفات پائی۔



افکار کی اگلیں پکڑ رہی ہے، جو امید ہے قارئین کے افکار کو بہت جلد اپنا ہم آہنگ بنا کر صحیح راہ پر ڈال دے گی۔

نفسیاتی ارتقاء کے لحاظ سے فلسفیانہ فکر کی ابتدائی شکل "فن تازی" (Fantasy) ہے، فن تازی خیالی تصویروں کا ایک مینا بازار ہمارے سامنے آراستہ کرتی ہے، فن تازی کی حالت میں غیر مربوط خیال کا تانتا کبھی کبھی گھنٹوں بندھا رہتا ہے، ایک لحاظ سے ان کو غیر مربوط کہنا صحیح نہیں، اس لیے کہ وہ تمام خیالات نفسی ابتذالات میں منسلک ہوتے ہیں، مگر ہوتا یہ ہے کہ شعور درمیانی کڑیوں کو اس سرعت سے عبور کر جاتا ہے کہ جب ہم مگر دیکھتے ہیں تو پہلا خیال اور موجودہ خیال بالکل اٹل بے جوڑ نظر آتے ہیں، مثلاً ہم کسی اہم معاملہ کو رو پر راہ لانے کی فکر میں ڈوبے ہوئے ہیں، معاً کسی دوست کا خیال آجاتا ہے جس سے معاملہ کی کار برداری میں مدد مل سکتی ہے، مگر دوست کا خیال آتے ہی دوست کی صورت یا سیرت سے متعلق خیالات کا ہجوم ہمیں گھیر لیتا ہے، اور ہم اس میں ایسا کھو جاتے ہیں کہ اصل رشتہ خیال ہاتھ سے چھوٹ جاتا ہے، اور ہم بالکل غیر متعلق تجلیات کا فانوس خیال بن کر رہ جاتے ہیں، اور جب ہم اس بیدار کے خواب سے چونک کر اپنے فکر کی ابتدا کا اس کے انتہا سے مقابلہ کرتے ہیں تو وہ دنوں میں زمین و آسمان کا تفاوت نظر آتا ہے، اور ہماری سمجھ میں نہیں آتا کہ کس طرح وہاں سے یہاں پہنچ گئے، ہمیں ابتدا و انتہا سے خیال کے درمیان ایک خلا معلوم ہوتا ہے، غیر تربیت یافتہ فکر اس طرح کے گنہوں پر قدم پر کھودتی اور ان میں گرتی رہتی ہے،

فن تازی کے برخلاف فلسفیانہ سلسلہ فکر میں نفسیاتی ربط کی جگہ منطقی ربط ہوتا ہے لیکن کبھی کبھی وہ بھی اس نفسیاتی کمزوری کا شکار ہو جاتی ہے، اس مہیبت سے فکر کو بچانے کے لیے مختلف مفکرین نے مختلف طریقے اختیار کیے ہیں، اسپنسر نے اپنی سوانح عمری میں لکھا ہے کہ وہ



اپنے تئیں کبھی خیالی ابھن میں نہیں ڈالتا، بلکہ مسئلہ زیر غور ذہن کے سپرد کر کے بھول جاتا ہے اور دوسرے دن جواب تحت الشعور سے شعور کی سطح پر خود بخود ابھرتا ہے، ایک مرتبہ سترہنی بسڈا سی موزیج پر سوال کا یہ جواب ملا کہ شب کو سوتے وقت مسہ کو اپنے ذہن کو سوئپ دو اور تکیہ کے نیچے کاغذ پینسل رکھ کر سو جاؤ، صبح آنکھ کھلتے ہی جواب قلم بند کر لو، ذرا مذکورہ نفسی تحلیل (Psychoanalysis) اور ستر بسڈا کی تھیوسوفی ان تکنیکوں کی تشریح چاہئے جن اصول کے ماتحت کرے، لیکن ان کا سا حیرانہ انداز، جہاں تک کہ فلسفہ اور دیانسی کے مسائل کا تعلق ہے، کچھ دل کو چپکتا نہیں،

جیسا اوپر اشارۃ عرض کیا گیا فن تازمی اور فلسفیانہ فکر میں سب سے بڑا فرق یہ ہے کہ اولاً ان تمام اختلافات ذہنی کا کھیل ہے، جبکہ آخر الذکر میں منطقی ربط ہوتا ہے، اول الذکر، احساس ادراک، حافظہ، وہم و تخیل کی وقتی نفسی کیفیت ہے، آخر الذکر سراسر ایک عقلی عمل ہے فلسفیانہ فکر کا سر و کار کسی نئی حقیقت اور قائم بالذات حقائق سے ہوتا ہے، جبکہ فن تازمی، توتیا تخیلہ اور واہمہ کی پیداوار ہے، جو خیال، متغیر اور مضطرب ہے، اس میں پھر کہ ہم کو سر و پا کا ہوش نہیں رہتا، اور ہم اس کے بہاؤ کے ساتھ بہ جاتے ہیں، فلسفیانہ فکر میں ہم اپنے تئیں نفسی کیفیت کے جال سے چھڑا کر گویا اپنے نفسیاتی کیفیات سے دور ہٹ کر، اپنے خیالات کا متعارف معائنہ کرتے ہیں، فلسفہ مجاہدہ کی گتھی ان ہی دو باتوں کے لحاظ سے بحث پر مشتمل ہے، ایک طرف ہمارا نفسی عمل ہے اور دوسری طرف اس کا مفہوم، تصدیق، منشا معنی اور مراد ہے، مثلاً  $۲ \times ۲ = ۴$  کو لکھا دیکھنے یا سننے یا بجائے خود خیال کرنے سے ایک نفسیاتی کیفیت پیدا ہوتی ہے، یہ نفسی عمل ہے، اس کے علاوہ دوسری شے اس کا مفہوم ہے، نفسیاتی کیفیت اور نفسی عمل اس آویسوں کا دس طرح کا ہو سکتا ہے، لیکن مفہوم جو اس عمل کا مشہول ہے جسے ہسرل اپنی زبان میں



Index کتاب ہے، اور اس کے انگریزی اور امریکی پر *Content* کہتے ہیں کہ وہ ایک مستقل بالذات شے ہے، چاہے وہ لاکھ آدمیوں کا موضوع فکر ہو،  $۲ \times ۲ = ۴$  کا تصور عقولاً کی دنیا میں اسی طرح ایک اٹل حقیقت ہے جس طرح محسوسات کی دنیا میں وہی، خیال جب کبھی  $۲ \times ۲ = ۴$  کے تصور پر لوٹ کر آئے گا، اس کو اپنی جگہ قائم پاؤ گے،

ہسرل کی منطقی تحقیقات *Logische Untersuchungen* کی پہلی جلد کا موضوع بحث یہی ہے کہ لاک، بارکے، ہیوم اور اس عہد فکر کے تمام مفکرین نے معاملہ کو نفسیات کی رنگین عینک سے دیکھا، حالانکہ عالم عقلیات اپنے اصلی آب و رنگ میں عالم نفسیات سے مختلف تصورات کی نفسیاتی حیثیت اور ہے اور معنوی و عقلی اور ہے، معنوی حیثیت میں تصورات اپنی جگہ اسی طرح "معروضی" (*Objective*) حقایق ہیں جس طرح مدركات و محسوسات و موجودات، لیکن سالہا سال کی عادت جو طبیعت ثانیہ بن چکی ہے، کے خلاف نفسی اعمال کا اپنے کو غیر سمجھنا۔ جائزہ لینا شروع کر دینا کوئی آسان بات نہیں، یوں اپنے عیوب پر مطلع ہونے کیلئے عورت نے بھی یہی تدبیر تائی تھی کہ

یک دم منافقانہ نشین و کمین خویش

اور غالب بھی فرماتے ہیں کہ

اپنے سے کر نہ غیر سے وحشت ہی کیوں نہ ہو

لیکن اس پر عمل نہایت دشوار ہے، بشریت کا قدرتی اقتنا یہ ہے کہ انسان عیب چینی دوسروں ہی کی اور وحشت غیر ہی سے کرتا ہے، چنانچہ جب تک انسان ان تمام "ان" کر سکتی باتوں کو نہرنگے پر قادر نہ ہو جائے، اس وقت تک سمجھ لیجئے کہ وہ ارتقاء فکر کے ابتدائی دور سے گزر رہا ہے، فکر کی کامیابی کا سب سے بڑا راز توجہ کو موضوع فکر پر مرکوز رکھنا ہے، اس پر بھی فلسفہ کی



تاریخ نے بہت سے پرلطف افسانے بیان کیے ہیں، کہا جاتا ہے کہ کانٹ کا طریقہ یہ تھا کہ وہ اپنے  
 بنگلہ کے برآمدہ میں آرام کرسی پر بیٹھ کر سامنے ایک گرجا کے کلس پر نظر قائم کر کے اپنے خیال میں محو  
 ہو جاتا تھا، ایک بار محلہ میں کوئی تقریب تھی، شامیانہ یا اور کوئی آرایش کانٹ اور کلس کے درمیان  
 حائل ہو گئی، چنانچہ اس کے خیالات پریشان اور وہ بے چین ہونا شروع ہو گیا، شدہ شدہ  
 اس حادثہ کی اطلاع ان لوگوں تک پہنچ گئی، جو کلس پوشی کے ذمہ دار تھے، فوراً وہ رکاوٹ  
 دور کی گئی، اور کانٹ پھر اپنے فکر میں مشغول ہو گیا، اللہ اللہ! ایک وہ ملک ایک ہمارا،  
 جہاں شاعر اور فلسفی کے سروں پر، ڈھول پٹیا رہتا ہے اور پڑوسیوں کو کانوں کان خبر بھی  
 نہیں ہوتی کہ کسی کے دل و دماغ کا خون ہو رہا ہے، یہ بیدار قوموں ہی کا شرف ہے، جو اہل علم  
 و فن کی بادشاہوں سے زیادہ قدر و منزلت کرتی ہیں، ہمارے ہاں لے و لے کے پیر فقیر کی  
 خاطر تو وضع ہو جاتی ہے، چاہے وہ بگلا بھگت ہی کیوں نہ ہو اور چاہے اس خاطر داری میں  
 اپنی دنیاوی خود غرضی ہی شامل کیوں نہ ہو، لیکن اس لحاظ سے قابل قدر ہے کہ دنیاوی جاہ  
 و مرتبہ کے مقابلہ میں کچھ اور قدروں کی پروا و پرستش تو ہوتی

بعض مفکرین سہولت فکر کے لیے اشکال سے کام لیتے ہیں، فن تعلیم میں تو اس کا بے حد  
 رواج ہو گیا ہے، اکثر مسائل کی توضیح تختہ سیاہ پر کوئی شکل یا ڈیگرام بنا کر کی جاتی ہے، ایک مرتبہ  
 کا ذکر ہے، لکھنؤ میں پروفیسر گپڈیس جو ہنگری کے شاگرد رشید اور اسکات لینڈ میں نباتات  
 کے پروفیسر تھے، آئے ہوئے تھے، میرا اور مولانا عبدالمجید صاحب دریا بادی کا طالب علمی  
 کا زمانہ تھا، ہم لوگ پروفیسر گپڈیس سے ملنے کے لیے گئے، ادھر ادھر کی باتیں ہونے کے  
 بعد میں نے دریافت کیا کہ آپ کا طریق غور و فکر کیا ہے؟ میرا سوال سنتے ہی پروفیسر گپڈیس  
 ہونٹل کے کمرہ میں جہاں ان کا قیام تھا، تشریف لے گئے، اور وہاں سے ایک ننھیلم کاپی اٹھا



لائے جس میں شروع سے آخر تک طرح طرح کی شکلیں اور ڈاگرام بنے ہوتے تھے، وہ مجھے دکھا کر فرمانے لگے:

”میں شکلوں کے وسیلے سے فکر کرتا ہوں“ *„I think in diagrams“*

ریاضیات کے ان شعبوں میں جو اپنی نوعیت میں مکانی ہیں، اشکال سے بالعموم کام لیا جاتا ہے۔ ریاضیات کا ایک بہت بڑا شعبہ جو کہنا چاہیے ابھی اپنے ایام طفولیت میں پوٹاپالوجی (*Topology*) ہے، اس کا موضوع بحث مکان نہیں بلکہ مکان کے علاقے مجرورہ ہیں مثلاً چھوٹا، بڑا، اندر، باہر، جزو، گل وغیرہ، زمانہ حال کے ایک مشہور ماہر نفسیات کورٹ لیون (*Kurt Lewin*) نے پوٹاپالوجی کے بنیادی اصول سے نفسیات میں کام لیا ہے اور

حال میں اپنی مہر کہ ”الآراء تصنیف *Principles of Topological*

*Psychology* شروع کی ہے، اس نظریہ کا بنیادی تصور *Life-space* یا

”ظرف حیات“ ہے، فی الزمان ریاضیات میں مکان کا تصور، ایجاد و مٹاؤ کے اندر محدود نہیں ہے

مکان کا تصور، کثیر التعداد ایجاد کا تحمل ہو سکتا ہے چنانچہ آئنسٹائن (*Einstein*) نے اپنے نظریہ اضافیت

(*Relativity*) کے ماتحت مکان میں پوٹھے بعد یعنی زمان کا اضافہ کیا، اسی طرح

ایک پانچویں ”نفسی بُعد“ کا بھی اضافہ کیا جاسکتا ہے، ریاضی کو امور واقعیہ، سرد و گرم، سبز و

سرخ، لذت و اہم وغیرہ سے بحث نہیں، اس کا دائرہ بحث علاقے اور امکانات علاقے

کی تحقیق پر محدود ہے، چنانچہ ریاضی کو ”ظرف حیات“ کے تصور پر کوئی اعتراض نہیں ہو سکتا،

بشرطیکہ ظرف و منظروف (یعنی نفس و کیفیات نفس) کے علاقے ریاضی کے اصول علاقے کے مطابق

چنانچہ اس تحقیقات کے سلسلہ میں کیوں نے جو ڈاگرام بنائے ہیں ان کے دیکھنے سے اندازہ

ہوتا ہے کہ اقلیدس کی طرح فلسفہ کے مجرورہ سے مجرور خیال کو ایک ڈاگرام میں کس طرح تجزیہ کیا جاسکتا ہے



اور اس کی ساخت سے نفسیات کے نہایت تاریکی گوشوں پر کس طرح روشنی پڑ سکتی ہے،  
 بعض فلاسفہ فلسفیانہ فکر میں کسی طرح کی مادی رو ہی کے سخت خلاف ہیں، چنانچہ کانت  
 فکر میں امتثال کے استعمال کا بھی رد و انہین، اس کے خیال میں مثال کا سہارا عقل کی قوت  
 تقسیم کو ضعیف بنا دیتا ہے، (تفہیم عقل محض ص ۱۰۵ و ۱۰۶ ترجمہ بالکل جان)  
 لیکن اس کے ساتھ کلس والا واقعہ بھی یاد کر لیجئے جس کے سہارے کے بغیر کانت کی  
 فکر ایک قدم آگے نہیں بڑھ سکتی تھی،

سب سے زیادہ سہل اور سہل الاستعمال اور زار جو فکر استعمال کرتی ہے، وہ الفاظ  
 ہیں بشرطیکہ ان کو تعین مفہم کے بعد استعمال کیا جائے، ورنہ جیسا آگے چل کر زبان کی بحث  
 میں ظاہر ہوگا، الفاظ سے زیادہ تر گمراہ کن بھی کوئی دوسری شے نہیں ہے، الفاظ شرطیج کے  
 مہرون کی طرح چند علامتیں ہیں، شرطیج کھیلنے وقت ہمیں اس سے بحث نہیں ہوتی اور نہ کبھی  
 ادھر دھیان ہی جاتا ہے کہ مہرے لکڑی کے ہیں یا ہاتھی دانت کے، یا ان کا رنگ سرخ ہو یا سبز،  
 کالا ہے یا سفید، محض مہرون کی چالوں سے بحث ہوتی ہے، علیٰ ہذا الفاظ کے باب میں بھی ہمیں  
 الفاظ کی صوری و صوتی خصوصیات سے بحث نہیں ہوتی بلکہ ان کی معنوی قوت سے بحث ہوتی  
 ہے۔ اور فکر کو اسی کی ضرورت ہے، اگر مہات فکر کو مختصر قلم بند کر لیا جائے تو زیادہ بہتر ہی ہر  
 کی اکثر تصنیفات جو اٹا پر دازی کے لحاظ سے نہایت نامہوار ہیں، فلسفیانہ فکر کے بہترین نمونہ ہیں  
 آج کل اشارتی منطق (Symbolic Logic) جو فلسفہ کے ایک جدید اسکول  
 منطقی ایجابیت (Logical Positivism) کی سنگ بنیاد ہے، مفکرین کے  
 علمی افکار میں بہت رواج پذیر ہوتی جاتی ہے، سمبالک منطق کا قاعدہ یہ ہے کہ زیر بحث قضایا  
 کی جگہ کچھ علامتیں فرض کر کے لکھتے جاتے ہیں، اور نتیجہ پر پہنچ کر نتیجہ کی علامات کو عبارت میں



تبدیل کر لیتے ہیں، الفاظ کی جگہ دیگر علامات مثلاً الجبرا کی علامات کے استعمال سے ذہن الفاظ کے ابہامات کے خطرہ سے بچ جاتا ہے،

فکر کے ان ہی تکنیکوں میں سے ایک سوال کا تکنیک ہے جس کا موجد سقراط تھا، سوال تحصیل علم کا ایک فطری ذریعہ ہے، بچوں کو دیکھیے معلومات حاصل کرنے کے لیے کس طرح بے تابانہ اور مسلسل سوال کرتے ہیں کہ بڑوں کو سچا چھڑانا مشکل ہو جاتا ہے، سوال دراصل اس فطری تحسین اور حیرت کا منظر ہے جس کے آثار جانوروں تک میں پائے جاتے ہیں، ڈارون نے اپنی تدارث انسان (Descent of man) میں چند بندروں کا ذکر کیا ہے، جو سانپ نہایت خوفزدہ ہونے کے باوجود بار بار سانپ کی پٹاری کا ڈھکتا اٹھا اٹھا کر کنکھیوں سے سانپ کو دیکھنے کی کوشش کرتے تھے،

گروت (Grote) نے افلاطون پر مشورہ و مجاہدات لکھے ہیں، ایک جگہ اس نے سقراط اور تھیٹیا کیٹس (Theaetetus) کی گفتگو نقل کی ہے: "تم ایک حاملہ عورت کی طرح درو میں مبتلا ہو، تمہارے اندر ایک بوجھ ہے جس سے تم ہلکا ہونا چاہتے ہو، لیکن وضع کے لیے ایک قابلہ کی امداد کی ضرورت ہوتی ہے، میں نے قابلہ گری کا فن اپنی ماں سے سیکھا ہے، میں کسی نئی بات کی تعلیم نہیں دیتا، بلکہ جوانوں کے دماغوں سے جو خیالات نکلنے کی جدوجہد کر رہے ہیں انہیں باہر آنے میں مدد دیتا ہوں، تجھ پر ہمیشہ یہ الزام لگایا جاتا ہے کہ میں جوانوں سے سوالات کیا کرتا ہوں....."

"سقراط کے سوالات، مخاطب کو نصف شعوری حالت کے کمرہ سے، شعور کے صاف اور شفاف منظر پر لے آتے ہیں، سقراط کے سوالات کا رخ ہمیشہ عقائد کی بنیاد کی جانب ہوتا تھا، چنانچہ بڑے بڑے راسخ عقیدہ اس کے سوالات کی زد میں آکر پوست کندہ ہمارے سامنے آ جاتے ہیں،



لیونرڈ نیلسن (Leonard Nelson) نے سقراطی طریق فکر اور کانٹ کے طریق فکر کا ایک بسوط تصنیف میں موازنہ کیا ہے جس کا نام سقراطی طریقہ اور تنقیدی فلسفہ (Socratic Method and Critical Philosophy) ہے۔ نیلسن کا اہل موضوع بحث کانٹ کا فلسفہ ہے، اس لیے سقراطی طریق تحقیق پر بہت سے امور تشنہ بحث رہ گئے ہیں۔ بلاشبہ یہ ایک مستقل ریسرچ کا کام ہے کہ افلاطون کے مکالمات جن کا مرکزی کردار سقراط ہی محض اس نظر سے پر غور پڑھے جائیں کہ اس کے سوالات کن اصول سوالات کی جانب اشارہ کرتے ہیں، پھر ان اصول کا استنباط کر کے ایک مستقل فن کی تدوین کی جائے جو اپنی آخری تکمیل میں سقراط کے نظریہ علم پر مبنی ہوگا، اس عملیاتی (Epistemological) تحقیق کے دامن میں بہت سے ایسے جواب ہر پوشیدہ ہیں جن کا ہم کو اب تک پتہ نہیں،

بادی النظر میں سقراط کا سارا ذور تعین مفہوم اور تعریف پر ہے اور اس کا فلسفہ استفسار یہ معلوم ہوتا ہے کہ جس طرح کئی حیثیت سے سوال اور جواب میں مضاف اور مضاف الیہ کی نسبت ہے، اسی طرح ہر واقعی مسئلہ اور اس کے حل کے درمیان نسبت اضافی ہے، سوال سے کہ ہم اپنے شعور سے کن الفاظ میں سوال کریں کہ اس کا جواب مسئلہ کا حل بن جائے، چنانچہ سقراط کے عام اصول استفسار یہ ہیں،

(۱) سوال کو مناسب، صاف اور نہایت غیر مبہم الفاظ میں پیش کرنا،

(۲) جواب کے ابہام کی تنقید کر کے اس کی ایک راہ مقرر کرنا،

(۳) سوال کے مختلف پہلوؤں اور مدلولات پر نظر،

(۴) سوال کا نقطہ آغاز

(۵) سوال کی راہ اور سمت کا تعین،



(۶) سوال کے خطہ کی تحدید اور اس دائرہ عمل کا تعین،

فلسفہ استفسار کی تحقیق کا ایک طریقہ تحلیلی (Analytical) یہ ہو سکتا ہے کہ جس طرح تحلیلی جیومیٹری میں دعوے تسلیم کر کے ثبوت اخذ کرتے ہیں، اسی طرح صحیح جوابات سے سوالات اور پھر ان کے اصول اخذ کیے جائیں، اس مشق کے لیے کسی فلسفہ کے نظام فکر کو لیجئے،

اور پھر اس سے ان سوالات کو اخذ کر لیجئے جن کا وہ جواب ہے، اور ان کے باہمی رشتہ کی

بنیاد پر اصول سوال منضبط کر لیجئے، ہر فلسفی نے علمیات میں سوال کی اہمیت کی جانب اشارہ

کیا ہے، لیکن منطق کی طرح ایک فن کی حیثیت سے ابھی تک یہ موضوع اچھوتا ہے۔ چنانچہ

ہسرل نے بھی دیگر اکابر فلسفہ کی طرح اپنی مشہور تصنیف تجربہ و تصدیق (Erfahrung

und Urteil) کے صفحہ ۱۳۱ سے ۱۳۸ تک سوال کی منظر پائی (Phenome

nological) نوعیت پر بحث کی ہے، ہسرل کے خیال میں سوال اور شک ایک ہی

نفسیاتی کیفیت کے دو رخ ہیں، شک اپنی نوعیت میں انفعالی ہے، اور سوال تجسس، استفسار

فاعلی، سوال صرف خواہش رفع تذبذب ہی نہیں، بلکہ یقین حاصل کرنے کی کوشش ہے، ہر سوال

اپنے جواب میں تسکین پاتا ہے، اور اگر غور کیجئے تو ہر سوال میں اس کے جوابات کے امکانات مضم

ہوتے ہیں، (جن کی منظر پائی تحلیلی ہم کو جواب تک پہنچا دے سکتی ہے) احساس ایک سوال ہے

جس کا جواب ادراک ہے، علی ہذا ادراک کا جواب تصور، تصور کا جواب تصدیق ہے، علم کا

منفی پہلو سوال ہے۔

اصول استفسار کے ساتھ، ہر فکر سلیم کو شہادت، ثبوت اور استدلال کے معیار بھی ملحوظ

رکھنا ہیں،

منطق فلسفہ کا ایک ناگزیر آلہ کار تصور کیا گیا ہے، اس لیے کہ فلسفہ کی تار و پود و لائل



اور ثبوت ہیں، اور یہی منطق کا موضوع بحث ہے، لیکن فلسفہ اپنے صحیح معنی میں وہ علم ہے جس کا  
 دامن ہر نچ کے مفروضات سے پاک ہو، اور اس کے تمام نتائج یقین سے ہم کنار ہوں، ورنہ سائنس  
 اور فلسفہ میں فرق ہی کیا رہ جائے گا، اگر سائنس کی طرح فلسفہ بھی ہر قدم پر نظریات اور مفروضات  
 کا محتاج ہو اور غیر یقینی مسلمات سے نتائج کا استخراج کرتا رہے تو اسے دن کے تجربات رو دہ  
 کرتے رہتے ہیں، تو پھر وہ فلسفہ نہ ہو سائنس ہو،

اب سوال یہ ہے کہ آیا منطق فلسفہ کو اس معیار تک پہنچانے میں معین ہو سکتی ہے یا نہیں؟  
 منطق کی دو متداول قسمیں ہیں، قیاسی اور استقرائی، قیاسی کا حال یہ ہے کہ وہ قضایا کے  
 رحم و کرم پر ہے، بحیثیت فن منطق قیاسی کو قضایا کے حق یا باطل سے بحث نہیں، صغریٰ اور کبریٰ  
 اس کے مفروضات ہیں، ہر قیاسی نتیجہ کا واقعی صحیح یا غلط ہونا، صغریٰ اور کبریٰ کے واقعی صحیح یا غلط  
 ہونے پر مبنی ہے، لیکن منطق قیاسی کو ان کی صحت و عدم صحت سے بحث نہیں، وہ ان قضایا کو  
 صحیح مان کر آگے بڑھتی ہے، اس تقدیر پر اس کے سارے نتائج فرضی، مشروط اور غیر یقینی ہیں،  
 ”اگر صغریٰ و کبریٰ صحیح ہیں تو نتیجہ بھی صحیح ہے، ورنہ غلط، ظاہر ہے کہ فلسفہ کی بنیاد ایسے فن پر  
 کس طرح ہو سکتی ہے، جس کا مایہ خمیر مفروضات ہوں، اور جس کا پہلا قدم ہی بغیر کچھ فرض کیے  
 نہ اٹھتا ہو،

اب یہی دوسری قسم یعنی استقرائی، اس کا مدار چند جزئیات کی بنا پر کلیات ترتیب دینا  
 ہے، منطق بھی جزئیات کا استقصاء کامل سے معذور ہے، بلکہ ہر کلیہ کی بنیاد چند منتخب جزئیات  
 کے تجربے پر رکھتی ہے، اس لیے اس کے نتائج بھی ”گمان غالب“ سے زیادہ وقت نہیں رکھتے،  
 یقین کا دعویٰ نہ حامیان استقرار کرتے ہیں اور نہ واقعی کیا جاسکتا ہے، چنانچہ سائنس کے  
 مفروضات اور نظریات جو منطق استقرار کے مرہون منت ہیں اس کے ساتھ رہیں، اریبا و  
 شک



بھی ہیں، سائنس کی تاریخ شاید ہے کہ اس کے نظریات میں نت نئے تغیر و تبدل ہوتے رہتے ہیں۔  
کل نیوٹن کوششِ ثقل سائنس کا مسئلہ تھا، آج انشٹائن کا نظریہ اضافیت اس کی جگہ لیتا  
ہے، الحاصل منطق استقرار بھی فلسفہ کی قطعیت اور یقین کی ضامن نہیں ہو سکتی،

چنانچہ اسی بنا پر بعض فلسفیوں نے کلاسیکل منطق کی راہ چھوڑ کر اپنے فلسفہ کی بنیاد کیلیے  
جدگانہ منطق کے نظام تدوین کیے، مثلاً کانٹ اور ہیگل نے اپنے فلسفوں کی عمارتیں  
ایک ماورائی منطق (Transcendental Logic) کی داغ بیل پراٹھائیں،

بعض نے منطق سے مایوس ہو کر اپنے فلسفہ کو وجدان کے حوالہ کر دیا، چنانچہ فرانس میں  
برگسٹن اور ہرمینی میں شینگ و جدائی مدرسہ خیال کے ممتاز علم پر دار ہیں،

ایک اور گروہ فلاسفہ نے فلسفہ کی نیو ریاضی پر رکھی، جن کا سلسلہ لائب لٹنس  
(Leibniz) وولف اور ڈیکارٹ میں ہوتا ہوا، یہ ٹرینڈرسل اور وائٹ ہیڈ پر ختم  
ہوتا ہے، لیکن وائٹ ہیڈ کے پایہ کا ماہر ریاضی جس کا ریاضی اور ڈھنا اور بچھونا ہے، فلسفہ میں  
اپنے مسدک کا اصل اصول یہ اختیار کرتا ہے:

”فلسفہ میں استدلال کی جگہ بد اہرت پر زیادہ زور دینا چاہیے، خواہ موضوع بحث  
فلسفیانہ حقائق کی ماہرت ہو یا ان کے باہمی علائق، کوشش یہ ہونا چاہیے کہ ان کی بد اہرت  
آشکار ہو جائے“ (موڈس آف تھاٹ، ص ۶۶ و ۶۷)

الغرض مروجہ فلسفہ میں سبب ثبوت کے حسب ذیل طریق ملتے ہیں:

(۱) ثبوت قیاسی جو قضیہ سے قضیہ کا استنباط ہے، یعنی اصل میں نتیجہ اپنے مقدمات کی  
تخلیل معنوی ہے، اور اس کا درجہ تکرار اور اعادہ سے زائد نہیں، جن کو تکرار بالمعنی  
(tontology) کہنا چاہیے، جو مفہوم صغریٰ اور کبریٰ میں پہنا ہوتا ہے نتیجہ میں



کھول کر بیان کر دیا جاتا ہے، اسی کا نام ثبوت قیاسی ہے، چنانچہ ثبوت قیاسی کا عمل تخلیقی ہوتا ہے

(۲) ثبوت استقرائی، جیسا اوپر بیان کیا گیا، جزئیات سے کلیات کا استخراج ہے، اسکا

عمل اپنی نوعیت میں ترکیبی ہے،

(۳) ثبوت مشاہدہ وہ ہے جب کسی امر کا ثبوت حواس خمسہ براہ راست ہم پہنچائیں،

(۴) ثبوت استخراجی (ڈیڈکشن) کو کانٹا نے اپنے "تنقید عقل محض" میں استعمال کر کے

راج کیا، کانٹا کے خیال میں ایسے مسائل جو قیاسی و استقرائی یا مشاہدہ ثبوت کے متحمل نہ

ہو سکتے ہوں، مثلاً مسائل مابعد الطبیعیات، ان سب کے ثبوت کے لیے ثبوت استخراجی کا طریقہ

موزوں ہے، ثبوت استخراجی کا طریق عمل یہ ہے کہ بجائے مسائل زیر بحث کا ثبوت براہ راست

ہم پہنچانے کے، ان مسائل کے وسائل و ذرائع علم کی تنقید کی جائے، مثلاً مابعد الطبیعیات کا

موضوع بحث چند حقائق ہیں، لیکن علم حقائق کا علم ایک اور فن کا موضوع بحث بن جاتا ہے

جسے کانٹا ان حقائق کی تنقید (Kritik) کہتا ہے۔

اس علم حقائق یا فن تنقید میں، مابعد الطبیعیاتی حقائق کے متوازی کچھ اور حقائق رونما ہوتے

ہیں، جن کے آئینہ میں ہم اول الذکر کے خال و خط صحیح صحیح دیکھ سکتے ہیں، یعنی فن تنقید کے نقد نقاد

مابعد الطبیعیات کے تصدیقات کا کام دیتے ہیں، اس بالواسطہ ثبوت کا نام کانٹا کے فلسفہ کی اصطلاح

میں "ڈیڈکشن" ہے، چنانچہ کانٹا نے مابعد الطبیعیات کے بھول بھلیوں میں پڑنے، اور اس کے

مسائل پر لا حاصل عقل آرائیوں کی جگہ "تنقید عقل" میں عافیت سمجھی اور اس "تنقید" کے جام جہاں

میں عالم لامہوت اور ناسوت کی سیر کا سامان ہم پہنچایا، کانٹا نے "تنقید عقل محض" میں ایک جگہ

کہا ہے کہ "استخراج حقیقت" تجربہ کی بنا پر نہیں کیا جاسکتا، اس لیے کہ اس کا موضوع بحث

ماوراء تجربہ ہے، تجربہ ان کا ماخذ نہیں، ماوراء حقائق کی سند پیدائش (پر تھ سٹریٹیکٹ) کسی دور



باخذ کے حوالہ سے لینا چاہیے اس لیے کہ یہ تجربہ کی نسل سے بن ہی نہیں۔

ہسٹل نے اپنے منطقی نظام فکر کی بنیاد تمام تر بد اہت ہی پر رکھی ہے جس پر وہ اسٹیمٹ  
نے جیسا اور پرند کو رہا، زور دیا تھا، چنانچہ وہ "معائنہ" کا لفظ صرف خارجی محسوسات ہی کے لیے  
نہیں بلکہ داخلی احساسات، ادراکات اور تصورات کے لیے بھی استعمال کرتا ہے، ہسٹل کے فلسفہ  
کا نام منظریات (Phenomenology) جو تمام تر ایک طرح کا مشاہدہ ہی ہے، منظریات کے  
اصول کے مطابق ہم غیر منکر اپنے تصورات، تصدیقات، خیالات، تجلیات، حافضہ وغیرہ کا معائنہ  
کر سکتے ہیں، یہ معائنہ یا مشاہدہ بد اہت کی جان ہے، چنانچہ منظریات کے اصول اولیہ یہ ہیں،

(۱) خارجی اشیاء کی طرح ہم اپنے داخلی تاثرات کو بھی دیکھتے ہیں،

(۲) کسی امر کا ثبوت بلا واسطہ یا بالواسطہ کسی نہ کسی مشاہدہ پر مبنی ہوتا ہے، مشاہدہ کا

ثبوت طلب کرنا حماقت ہے (ہسٹل)؛ آفتاب آمد دلیل آفتاب، مشاہدہ آخری عدالت مراد ہے،

(۳) مشاہدہ کے تین موضوع ہیں:

(۱) محسوسات (ب) تصورات کلیہ (س) جوہر،

(۱) محسوسات کے آلات مشاہدہ جو اس خمسہ ہیں یعنی باصرہ، سامعہ، شامہ، ذائقہ، لامسہ،

(ب) تصورات کلیہ عقل کے تجربی و تخیلی عمل سے حاصل ہوتے ہیں، کلیات کا استقرار جزئیات

سے کیا جاتا ہے، یا کلیات سے دیگر کلیات کا استنباط کیا جاتا ہے،

(س) مشاہدہ جوہر (Wesen) عقل کا اعلیٰ ترین عمل ہے، عقل جزو ہی میں جوہر

کا تماشا کر سکتی ہے، انکشاف جوہر کے لیے ایک مناسب مثال کافی ہے، جوہر کا کلیات کی طرح

جزئیات سے استقرار نہیں کیا جاتا، جوہر ہر شے کا عین مفہوم ہے، جو خارجی شے کی طرح قائم بالذات

غیر متغیر اور پرقرار ہے، اور جسے محسوس کی طرح جلتی بارہم "دیکھنا" چاہیں دیکھ سکتے ہیں،



وہ ہمیشہ اپنی اصلی حالت میں ملے گا، ہر شے اپنی جوہر ہی کی ایک محسوس مثال ہے، اگر اس محسوس مثال سے اس کے انفرادی وقتی و مکانی خصوصیات حذف کر دے جائیں تو ہم جوہر کو عریاں دیکھ سکتے ہیں،

یہی تصور "جوہر" ہسٹری کے نظریات کی جان ہے، مگر ہسٹری کے جوہر کو افلاطون کے تصورات عالیہ یا امثال جو ایک علیحدہ عالم میں اپنا وجود رکھتے ہیں اور جن کا سایہ ہم موجودات میں مشاہدہ کرتے ہیں، نہ سمجھنا چاہئے، جوہر محض عقلی شے ہے، جس کا افلاطون کے "امثال" کی طرح کوئی مابعد الطبیعیاتی وجود نہیں ہے،

مشاہدہ کے مختلف مدارج حسب ذیل مثال سے بہ آسانی سمجھیں آسکتے ہیں،  
 (۱) ہم فن مصوری کے ایک شاہکار کو دیکھتے ہیں اور مبہوت ہو جاتے ہیں، اسکے محاسن ہمارے دل و دماغ پر چھا جاتے ہیں، اور گویا ہم اس کے قبضہ میں ہوتے ہیں، یہ مشاہدہ کا فطری درجہ ہے،

(۲) اب فرض کیجئے کہ ہم ذرا سنبھل کر اس شاہکار پر ماہر فن کی حیثیت سے تنقید ہی نظر ڈالتے ہیں، اس کے عیب و ہنر کو برکھتے ہیں، اور اس کے متعلق کوئی ماہرانہ "حکم" لگاتے ہیں، لیکن ہمارے یہ تمام احکام فن مصوری کے چند مسلمات کے ماتحت صادر ہوتے ہیں، جن مسلمات کو ہم بے چون و چرا پہلے سے تسلیم کر چکے ہیں، یہ مشاہدہ کا سائنسی درجہ ہے،

(۳) آخر میں ہم اپنی نظر کو اور وسعت دیتے ہیں اور یہ دیکھنے کی کوشش کرتے ہیں کہ ان مسلمات کا ہمارے نفس کے کن بدہی حقائق پر مدار ہے، جو گویا ان تمام مسلمات کا سرخیمہ ہیں یہ مشاہدہ کا فلسفیانہ درجہ ہے،

ہسٹری کے نزدیک ماہریت نفس سترتا سترتا جاتی ہے، ہر نفسی عمل اپنے کسی مقصود یا مفہوم



کی جانب اشارہ کرتا ہے، احساس، محسوسات کی جانب، اور اک مدركات کی جانب  
استحضار مستحضرات کی جانب، تخیل تخلیقات کی جانب، چنانچہ اس طرح ہر نفسی عمل کے مفہوم کی  
تشکیل اس عمل کے مراد، منشا مقصود یا اس کی غایت میں تکمیل و انجام پاتی ہے،

لیکن غایات و مقاصد اپنی نوعیت میں نفسی و معنوی ہیں، وہ اپنے مقام پر پھر خارجی موجودات  
کی جانب اشارہ کرتے ہیں جن کا براہ راست ہمیں کوئی علم نہیں جو ہمارے علم کے ماوراء ہیں،  
اور اس لیے ہم ان کو ماورائی ہی کہہ سکتے ہیں،

چنانچہ حقیقت تک پہنچنے کی شاہراہ یہ ہے کہ تمام ماورائیات کو "معتل" کر دیا جائے یا  
مطلقاً ان سے غرض بصر کر لیا جائے، یہ دراصل زاویہ نگاہ کی تبدیلی ہے، پہلے زاویہ نگاہ اشیا خارجہ  
کی جانب تھا، اور ہم کو یاقین کر رہے تھے کہ انہیں دیکھ رہے ہیں، اب بجائے ان کو دیکھنے کے  
نفس کے آئینہ میں ان جو ہرون کو دیکھ رہے ہیں جن کے اندر ان کی تشکیل ہوتی ہے، یہاں ماورائی  
حجاب اٹھ جاتے ہیں اور حقیقت بے نقاب نظر آنے لگتی ہے،

آئینہ نفس کے ان جو ہرون میں موجودات کے وجود کے جوہر موجود ہیں، اس لیے اشیا خارجہ  
سے غرض بصر کر لینے سے یا ان کے تعطل سے ہم کسی علمی خسارہ میں نہیں رہتے، بلکہ ایک بڑا فائدہ  
یہ ہے کہ ہم التباس جو اس کے خطرہ سے محفوظ ہو کر اس سرچشمہ کے قریب پہنچ جاتے ہیں جہاں سے  
اس فلسفہ کا آغاز ہو سکتا ہے جو تمام مفروضات اور مسلمات سے پاک عین منظری ہے، ہسرل  
کی اصطلاح میں اس کا نام خالص منظریات یا منظریات محضہ ہے (Pure Phenomeno

logy)

ہسرل کے عمل تعطل یا غرض بصر کے زو میں دنیا و مافیہا اور کلا سکل مابعد الطبیعیات کے  
سب امور آجاتے ہیں، لیکن کسی شے سے غرض بصر اس شے کی نفی وجود کا مرادف نہیں، ہسرل



کی اصطلاح میں ان امور کو آئندہ کے لیے فی الحال "بریکٹ" میں رکھ دینا ہے جسے Epoches کہتے ہیں۔ فلسفیانہ فکر کی رہنمائی کے لیے ہسٹریل کا فلسفہ منظریات، آخری لفظ سمجھا جاتا ہے، چنانچہ موجودہ زمانہ کے بہت سے ممتاز فلاسفروں کا لائحہ عمل منظریات ہی ہے، منظریاتی طریق تحقیق سے بہت کچھ زبان کی بے بضاعتی کی بھی تلافی ہو جاتی ہے،

فکر انسانی کی وسعت اور تنوع کے مقابلہ میں زبان کی تنگی و بے مانگی مسلم ہے، شروع شروع میں زبان نے انسان کی اضطراری ضرورتوں کی آغوش میں پرورش پائی، پھر جیسے جیسے تمدن ترقی کرتا گیا، زبان بھی ترقی کرتی گئی، کاروبار کے مطالب اور کرنے کے لیے لغات پنے علوم و فنون کی تعلیم و تحصیل کے لیے اصطلاحات وضع ہوئے اور بالآخر فلسفہ کے دقیق مسائل کی تشریح سے بھی کسی نہ کسی طرح عہدہ برآئی کی گئی لیکن یہ امر واقعہ ہے کہ کسی زمانہ کی ڈکشنری خواہ وہ دس ضخیم جلدوں میں ہو یا بیس جلدوں میں، فکر انسانی کی نت نئی جدت طرازوں کی حریف نہیں ہو سکتی، ذہنی تقاضوں کو پورا کرنے کے لیے نئے نئے لغت بنتے رہتے ہیں جو ڈکشنریوں میں ضمیمہ کے طور پر شامل ہوتے رہتے ہیں، کسی زبان کی کوئی ڈکشنری ضمیمہ سے خالی نہ پائے گا، زبان کے عجز و در ماندگی کے سبب زیادہ شاکی شعرا اور فلاسفہ ہیں، شعرا کو شکایت ہو کہ الفاظ ان کے تاثرات کا ساتھ نہیں دیتے، فلاسفہ کو شکایت ہے کہ الفاظ ان کے مطالب کا بار امانت نہیں اٹھا سکتے، انسان نے کام چلانے کے لیے ایک ایک لفظ سے دو دو تین تین کبھی اس سے بھی زیادہ معانی ظاہر کرنے کا کام لیا ہے جس کا نتیجہ یہ ہے کہ کوئی کئی ہوئی بات ابام کو خالی نہیں ہوتی، چاہے کہ کوئی خیال بے کم و کاست یا بنیر کسی غیر ضروری اضافہ کے دوسرے ذہن میں منتقل ہو جائے، سو وہ زبان کی بس کی بات نہیں،

زبان کے اس افلاس کا تدارک دو طرح سے کیا گیا ہے، ایک نو استعارہ اور مجازیاتی



کا سہارا لیکر بقول غالب "مشاہدہ حق کی گفتگو میں" پاؤں و ساغ سے کام لیکر، دوسرے مروجہ  
 الفاظ کو توڑ چوڑ کرنے کے مرکبات بنا کر یا پھر نئے خیالات کے لیے نئے الفاظ گڑھا کر شعرا و مفکرین  
 نے دونوں طریقوں سے کام لیا، لیکن یہ واقعہ ہے کہ لفظ سے معنی کی آئینہ داری کا حقہ نہ ہو سکی،  
 چنانچہ زمانہ حال کا ایک مشہور فلاسفر مارٹن ہائیڈیگر جو ہسٹل کا شاگرد و رشید اور اس کے بعد  
 فرابریگ یونیورسٹی میں کرسی فلسفہ پر اس کا جانشین تھا "وجود و زمان (Sein und Zeit)"  
 پر ایک جلد لکھ کر خاموش ہے، اس لیے کہ اسے اپنے افکار کے اظہار کیلئے الفاظ نہیں مل رہے ہیں،  
 مابعد الطبیعیات کے مباحث ہمارے دنیاوی معاملات سے اس قدر متبائن ہیں کہ زبان  
 جس کی دوڑیں دنیاوی امور تک ہے، وہاں پہنچ کر گم ہو جاتی ہے، مابعد الطبیعیاتی عالم کی زبان  
 شاید سکوت مطلق نفس مشاہدہ اور محض فکر ہی ہے، وہاں جانے کی شرط اولین یہ معلوم ہوتی ہے  
 کہ عالم اجسام کی سب چیزیں، کیا جسم کیا جان اور کیا زبان، یہیں چھوڑ کر جانا چاہیے، اس بنا پر  
 شاید یہ کہنا سچا نہ ہو کہ فلسفہ صرف موضوع فکر ہو سکتا ہے، موضوع تعلیم نہیں ہو سکتا،  
 فلسفیانہ مسائل پر اظہار خیال کی آس بس اس حقیقت پر قائم ہے کہ فطرت انسانی ایک  
 ہے، اصول افکار ایک ہیں، حق و باطل کا معیار ایک ہے، اور یہ اتفاق سب اختلافات پر  
 بالائے ایک انسان دوسرے سے اپنی تعلیم و تربیت، تجربہ و ماحول، میلانات و رجحانات  
 الغرض اپنے ذہنی پس منظر کے لحاظ سے چاہے کتنا ہی مختلف ہو لیکن ۲x۲ سب کے نزدیک چار ہیں  
 اور اجتماع یقینین کسی کو مسلم نہیں، خارجی اشیاء کی حقیقت بارگاہی کے ہم خیال مفکرین کے نزدیک  
 مسلم ہو یا نہ ہو، لیکن ریاضی اور اس قبیل کے دیگر بنیادی حقائق سب کو مسلم ہیں، اور یہ عقلی  
 مسلمات سارے تعصبات اور اختلافات آرا کو چیرتے بھاڑتے مرکز شعور تک پہنچتے اور خراج استنباط  
 حاصل کرتے ہیں، یہ امر زبان کی ساری کم مائیگی کی تلافی کر دیتا ہے۔



یکیت ترکی و تازی دریں معاملہ حافظ  
 حدیث عشق بیان کن بہر زبان کہ تو دانی  
 مال و مشیت دو اسی نوعیت کے بنیادی تصور ہیں، جن کا قبول و تسلیم صرف اس کا منتظر و محتاج  
 ہے کہ ان کو صحیح صحیح خد و خال میں پیش کر دیا جائے، اس کے لیے مظہر یاتی طریق بیان سب سے زیادہ  
 موزوں ہے، جو ذہن کے جملہ کیفیات و طواری کو بے کم و کاست صاف اور سادہ پیرا میں سامنے  
 رکھ دیتا ہے، مظہر یاتی اشارات مخاطب کے ذہن میں خیالات کی سلسلہ جذباتی کچھ اس طرح کرتا ہے  
 کہ ریڈیو کی طرح ہر ذہن میں ایک ہی نوعیت کے خیالات کی آواز آنے لگتی ہے، اور نامساعدت  
 زبان کی خامیاں دل میں اتر کر خود بخود بک جاتی ہیں

در دل ما غم دنیا غم معشوق شود  
 بادہ گر خام بود پختہ کند شیشہ ما  
 فلسفہ کے گونا گون نظامات خیال میں چاہے جو اختلافات ہوں، لیکن ایک سعی ثالسی ملطی  
 (متوفی ۱۵۵۵ ق. م) جو فلسفہ کا ابوالآباً سمجھا جاتا ہے، سے لیکر اب تک برابر جاری ہے، وہ کثرت  
 کو وحدت میں تجویل کرنا اور اختلافات میں کسی قدر مشترک کو تلاش کرنا ہے، چنانچہ کسی نے عالم کا  
 عنصر اعلیٰ پانی کو قرار دیا، کسی نے آگ کو اور کسی نے ہوا کو، ارسطو نے کل شئون عالم کو دس تصوراً  
 عالیہ میں جو مقولات عشرہ کہلاتے ہیں، تقسیم کر کے اس کثرت و وحدت کی بحث کو چکانا چاہا،  
 کانت نے مقولات کے تصور کی لم ارسطو ہی سے کی، لیکن ارسطو کا زاویہ نگاہ معروضی تھا،  
 چنانچہ اس نے اپنی دانست میں ان دس مقولات میں تمام موجودات عالم کو منحصر کر دیا تھا  
 ارسطو کے برخلاف کانت کا زاویہ نگاہ موضوعی ہے، وہ مقولات کو موجودات کے تعینات

۱۵ ارسطو کے مقولات عشریہ ہیں (۱) جوہر (۲) کمیت (۳) کیفیت (۴) تعلق یا نسبت (۵) مکان (۶) زمان ،  
 (۷) ہیئت کذائی (Posture) (مثلاً بیٹھا ہونا) (۸) حالت (Stance) (مثلاً مسخ ہونا) (۹) فعل ،  
 (۱۰) انفعال۔ ارسطو کا عربی ترجمہ اس وقت پیش نظر نہیں ہے، لیکن ہر ان اصطلاحات کا عربی ترجمہ دوسرے لفظوں میں کیا گیا ہے،



نہیں بلکہ موضوع یا نفس ہی کے اعمال قرار دیتا ہے، جن کے ذریعہ سے معروضات کا علم ظہور پزیر ہوتا ہے، کانت کہتا ہے،

”ارسطو کا وہ انتقال ذہنی جس کے ذریعہ سے اس نے ان بنیادی تصورات کو دریافت کیا، واقعی ایک دقیق النظر حکیم کے شایان شان تھا، لیکن چونکہ اس کے پیش نظر کوئی اصول نہ تھا، اس لیے جو تصورات ذہن میں آئے ان ہی کو لیکر اس نے دس کی تعداد پوری کر لی، اور ان کا نام مقولات رکھا۔“

اپنے نظریہ کے متعلق کانت چند صفحہ پہلے بتا چکا ہے کہ

”تخلیل تصورات سے میری مراد وہ عام طریقہ نہیں ہے جو فلسفیانہ مباحث میں برتا جاتا ہے کہ جو تصورات سامنے آئیں ان کا مشمول کے لحاظ سے تجزیہ کر کے ان میں وضاحت پیدا کر دیجائے، بلکہ میرے پیش نظر وہ کام ہے جس کی ابتک کسی نے کوشش نہیں کی، یعنی خود فہم کا تجزیہ کر کے یہی تصورات کے امکان کی تحقیق کرنا یعنی انہیں خود فہم میں جو ان کا مبداء ہے تلاش کرنا اور ان کے خالص اور عام استعمال کی تخلیل کرنا، اس لیے کہ ”قبلی تجربی“ فلسفہ کا اصل کام یہی ہے، باقی جو کچھ ہے وہ عام فلسفہ میں تصورات کی منطقی بحث ہے۔“

کانت کے مقولات فہم کا نقشہ حسب ذیل ہے:-

(۱)

کمیت

وحدت

کثرت

کلیت

۱۱۹ تنقید عقل محض مترجمہ ڈاکٹر سید عابد حسین ص ۱۳۶ ۱۳۵ ایضاً ص ۱۱۹

۹۵۹۳۳



(۳)	(۲)
نسبت	کیفیت
عرضیت اور جوہریت	اثبات
علیت اور معاولیت	نفی
تفاعل (فاعل، منفعل، کامل اور رومل)	تحدید

(۴)

## جہت

امکان - محالیت

وجود - عدم

وجوب - انقائیت

”یہ ان کل خالص تصورات ترکیب کی فہرست ہے جو قوت فہم میں بدیہی طور پر موجود ہیں

اور جن کی وجہ سے وہ فہم محض یا خالص قوت فہم کہلاتی ہے، ان ہی کی بدولت وہ مواد مشاہدہ کو

سمجھ سکتی ہے یعنی اس کے معروض کو خیال کر سکتی ہے۔“ (تنقید عقل محض ص ۱۳۵)

فہم سے بالاتر قوت کا نام کائنات کی اصطلاح میں عقل (reason) ہے، جس

طرح فہم (understanding) قوت سے فعل میں آتے وقت مقولات سے کام لیتی ہے،

اسی طرح عقل کے بھی چند تصورات عالیہ ہیں، جن کو کائنات (ideas) کہتا ہے، مقولات

کا فعل ترکیبی ہے، یعنی ان کی وساطت سے علم ترکیب پاتا ہے، اور عقل کے تصورات عالیہ کا کام

تعدیلی (regulative) ہے، یہ تصورات عالیہ تین ہیں: (۱) روح (۲) فطرت

(nature) اور (۳) خدا، اور اپنے تعدیلی وظیفہ میں ان کا وجوب مقولات کی



طرح پدہی ہے،

چونکہ کانٹ کے یہ تصورات عالیہ افلاطون کے تصورات عالیہ سے مشابہ ہیں، اور افلاطون کے (ideas) کے لیے اقبال نے اسرار خودی اور دیگر نظموں میں "اعیان" کا لفظ استعمال کیا ہے، ڈاکٹر سید عابد حسین صاحب نے بھی کانٹ کے ideas کے لیے "اعیان" ہی کی اصطلاح استعمال کی ہے، اور وہیں دیگر اہل قلم نے بھی اعیان استعمال کیا ہے، مقولات سے بلند تر تصورات کے لیے میرے قلم پر بھی "اعیان" کا لفظ چڑھا ہوا تھا، لیکن حضرت مولانا ابوالکلام آزاد نے ایک موقع پر متنبہ فرمایا کہ *Platonic Ideas* کے لیے وہی اصطلاح مناسب ہے جو عباسی مترجمین نے استعمال کی ہے یعنی "مثال"، اعیان کا عربی فلسفہ اور عربی فلسفہ میں دوسرا مفہوم ہے، چنانچہ حضرت مولانا کی ہدایت فرمائی کے بعد ایسے موقفون پر اعیان کی اصطلاح سے احتراز کرتا ہوں، "تصورات عالیہ" کا اوپر کی عبارت میں وہی مصداق ہے، جو "تقیہ عقل محض" میں "اعیان" کا ہے، وضع اصطلاحات کا مسئلہ ایک مشکل مسئلہ ہے، جو اردو میں تراجم اور تالیفات سے حل ہونے کے بجائے اور سچیدہ ہوتا جاتا ہے،

الغرض کانٹ کی تقلید میں اکثر فلاسفہ نے اپنے نظام فلسفہ کے بنیادی تصورات کو مقولات یا ایسے مثالی تصورات سے موسوم کیا ہے، جو اپنی تقیہ اور ولالت میں ان کے کل فلسفہ پر حاوی ہوں، چنانچہ اسی فلسفیانہ رواج کے مطابق مال اور مشیت کو جو اس مقالہ کے موضوع بحث ہیں اور جامع "مقولہ" تصور کیجیے، انسانی حیات کا ایک رخ تا مترعیاتی اور امکانی ہے، اور دوسرا ارادہ کے ماوراء اور غیر امکانی، ان ہی دو عالموں کو جس کی تفصیل آگے آئے گی، مقولات مال و مشیت کے تحت میں سمجھنے کی کوشش کی گئی ہے، یہ دونوں مقولے گویا عینک کے دو تال یا شیشہ ہیں جو اپنی قوت اور نمبر میں مختلف ہیں، لیکن ایک مرکز نگاہ پر نزل کر حقیقت کو زیادہ واضح اور



صاف دکھاتے ہیں، جو دیگر دلائل کے علاوہ کم از کم اس نظریہ کی ایک تاجی (Pragmatic) تائید معلوم ہوتی ہے،

مال، غایت، مقصد، آرزو اور اس کے مرادف الفاظ سے ہر زبان کا لٹریچر مالا مال ہے، اقبال نے فلسفہ غایات (teleology) کی جانب اسرار خودی میں لطیف اشارے کیے ہیں، فرماتے ہیں،

آرزو جانِ جانِ رنگِ دہوست      فطرت ہر شے میں آرزو سرت

اقبال کی نظر میں سارے عالم کی شیرازہ بندی آرزو ہی کے دم سے ہے،

آرزو صید مقاصد را کمنہ      دفتر افعال را شیرازہ بند

ارتقا میں بھی اقبال کو اسی فلسفہ کی جھلکیاں نظر آتی ہیں، خواہ یہ ارتقا نفسی ہو یا مادی

طاقت پرواز بختِ خاک را      خضر باشد موسیٰ اور اک را

کبک، پاز شوخی رفتار یافت      بلبل از سعی نو منتقار یافت

پھر یہ کلیہ ارشاد فرماتے ہیں،

ماز تخلیق مقاصد زندہ ایم      از شعاع آرزو تا بندہ ایم

غایت و مال کا فلسفہ بہت پرانا فلسفہ ہے، اس فلسفہ سے سربے پہلے انکسائورس نے

پانچ سو برس قبل مسیح دنیا کو روشناس کرایا، اس کے بعد سقراط کے فلسفہ، افلاطون کی مشا

ارسطو اور مشائخ کے فلسفہ میں نظریہ عالم کے ساتھ تصور غایت تو اہم ہے، کانت نے

اپنی "متقیہ عقل عملی" میں غایت کو ایک مقولہ کا درجہ دیا، فٹے کو "نظام عقلی" کا جس میں علم کو

لہ امریکہ کے دو بڑے فلاسفروں جیمس اور لیونی کا فلسفہ یہ ہے کہ کسی شے کے نتائج کی صحت خود اس شے کی صحت

کی دلیل ہے، اس فلسفہ کا نام Pragmatism یا نتائجیت ہے،



موجودات حذف کر کے شعوری کیفیات میں محدود کرنے کی سعی کی گئی ہے (مخوری غایت ہے  
یہ کہ تفسیل،

الحاصل غایت یا آل تاریخ فلسفہ کا ایک نہایت مانوس اور پرانا تصور ہے جس کی مختلف  
مفکرین نے مختلف طور پر تعبیر کی ہے، مقالہ کا دفتر اول اسی تصور کی بحث سے متعلق ہے، اور  
راقم الحروف کے خیال میں اس کے مفہوم کی تکمیل، تصور مشیت کے الحاق سے ہوئی ہے،  
جس کے بغیر وہ بے معنی ہے، اس اجمال کی تفصیل قارئین کرام اصل مقالہ میں ملاحظہ فرمائیں،  
ایک فلسفیانہ بحث میں مشیت کے لفظ کے استعمال پر یہ اعتراض کیا جاسکتا ہے کہ مشیت  
ایک مذہبی اصطلاح ہے اور ایک ایسا تصور ہے جو صرف پیروان مذہب کو مسلم ہے جو مذہب  
سے بیگانہ ہو یا جس کے کان "مشیت" سے آشنا نہ ہوں، اس سے مخاطبت کے لیے مشیت  
کی اصطلاح موزوں نہ ہوگی،

بلاشبہ مشیت مذہبی زبان کا ایک لغت ہے، لیکن تعین مفہوم کے ساتھ اس کے استعمال  
میں کیا مضائقہ ہے، دوسرے منظر یاتی تحقیق کا جس کا اس مقالہ میں تتبع کیا گیا ہے، اصل  
یہ ہے کہ موضوع بحث مظاہر کی تقویت ان کی قدرتی سر زمین پر کرنا چاہئے، نباتات کی تحقیق کیلئے  
جنگل اور باغات، ریگستان کے مقابلہ میں زیادہ قابل ترجیح ہیں، معاشرتی زندگی کے مطالعہ کی  
مناسب جگہ آبادیاں ہیں نہ کہ ویرانہ، فلسفہ اخلاق کے منظر یاتی مطالعہ کا سیر حاصل خطہ، مراسم،  
رواجات، روایات، مذہبی احکام، اخلاقی اقوال، پند اور نصائح ہیں، علیٰ ذہابا بعد الطبیعیات  
اگر اپنے مسائل پر منظر یاتی نظر ڈالنا چاہتی ہے، جو علم و یقین حاصل کرنے کا بہترین ذریعہ معلوم ہوتا  
ہے، تو اسے اپنا خام مال، مذہب، اساطیر، علم الاضنام اور عقلا کے اقوال میں ملے گا، اس  
مواد کے منظر یاتی مطالعہ اور اس کے تحلیل و تنقید کے بعد، جو نظام عقل کے سانچے میں ڈھال کر



پیش کیا جائے گا وہ زیادہ مقبول عام ہوگا، اس سلسلہ میں اگر بنی بنائی اصطلاحیں مل جائیں تو حسب ضرورت مفہوم میں حذف و اضافہ کے بعد ان کے استعمال میں کیا مضائقہ ہے،

یہاں یہ اعتراض کہ ایک بیگانہ مذہب ذہن میں مشیت کے تصور کا حضور ہی نہیں ہوتا، یہ صحیح نہیں ہے، یہ مسلم ہے کہ مشیت کا تصور جو ایک مذہبی شخص کا ہوتا ہے وہ کسی مذہب کے نہ ماننے والے کا نہ ہو، لیکن یہ سب کا آئے دن کا تجربہ ہے کہ ایک کام ہم نہیں کر سکتے اور دوسرا کر سکتا ہے اور پھر اس کی مدد سے ہم بھی کر سکتے ہیں، ریاضی کا ایک سوال ہم سے حل نہیں ہوتا، استاد کی مدد سے ہم حل کر لیتے ہیں، ہم اپنے امکان بھر کوشش کرتے ہیں، اس امکان کے حدود کا تصور ہمیں قدم قدم پر ہوتا ہے، اس کے ساتھ یہ بھی تصور ہوتا ہے کہ ایک بات جو ہمارے امکان سے باہر ہے دوسرے کے امکان کے اندر ہے، اور جو دوسرے کے امکان میں نہیں اسے تیسرا کر سکتا ہے جس علیٰ ہذا، یہی دو تصور یعنی کسی شے کا اپنے امکان سے باہر ہونا اور کسی غیر قوت کا امکان میں ہونا خواہ یہ غیر دوسرے نمبر پر ہو یا تیسرے چوتھے اور ہزاروں نمبر پر مشیت کے مفہوم کے دو بڑے اجزاء تریکی ہیں،

چنانچہ سوال صرف یہ باقی رہ جاتا ہے کہ آیا یہ سلسلہ امکان در امکان لائق ہی ہے یا تمنا ہی جو کسی قدرت کاملہ، وجود مطلق اور واجب الوجود پر ختم ہوتا ہے، یہ سوال اور اس کے ضمنی سوالات مثلاً جبر و قدر اپنے صحیح محل پر معرض بحث میں آئیں گے، جہاں تک نفس تصور مشیت کا تعلق ہو وہ تجربہ کی بنا پر ہر ایک کو حاصل ہے، یعنی جبر و اختیار کا تو ام ہونا، تصویر کا ایک رخ ہماری مجبوری اور دوسرا رخ کسی کا اختیار ہے، جبر و قدر کا تناقض تصور مشیت میں جا کر تحلیل ہو جاتا ہے اور ان کے باہمی امتزاج سے بالکل ایک نئی شے رونما ہوتی ہے جس کے نمونے طبعی دنیا میں بھی ہم شب و روز دیکھتے ہیں، نمک، سوڈیم اور کلورین کا مرکب ہے، اگر وزن کیجئے تو



نمک کا وزن، سوڈیم اور کلورین کے وزنوں کے حامل جمع کے برابر ہوگا، یعنی دو ماشہ سوڈیم اور دو ماشہ کلورین تھا تو نمک جو ان دونوں کیمیائی جزوں کے ملانے سے بنا چار ماشہ ہوگا، لیکن نمک اپنی خصوصیات میں ان دونوں سے بالکل مختلف ہے، نہ سوڈیم اور کلورین کا جدا جدا ذائقہ ہوتا ہے جو نمک کا اور نہ وہ بلوریں (crystalline) شکل ہوتی ہے، جو نمک کی نمک کی ہستی سوڈیم اور کلورین دونوں سے "اورا" ہے، اس طرح مادی "ماورائی" کی ہر تسی مشابہتیں ہمیں عالم طبعی یا عالم معروضی میں ملتے ہیں،


سہولت فہم کے لیے تصور کر لیجئے کہ تین عالم ہیں (مگر ان عالموں میں عالم موجودات کے علاوہ کسی عالم کا افلاطون کے عالم مثال کی طرح مستقل وجود تصور کرنا ضروری نہیں) یا یہ کہیے کہ ہمارے ذہن ہی کی یہ تین کیفیتیں ہیں، یہ تین عالم یہ ہیں،

(۱) عالم مصنوعی جو ہماری نفسی کیفیات اور عقلی تصدیقات پر مشتمل ہے،

(۲) عالم معروضی، جو موجودات عالم طبعی پر مشتمل ہے،

(۳) عالم ماورائی، جس کے حقائق و مشمولات تجربہ سے بے نیاز مگر ہماری عقل کے مطابق ہیں،

ان تینوں عالموں کا باہمی تعلق ذیل کے نقشہ سے زیادہ واضح ہو جاتا ہے،





زمن کیجئے کہ وسط شکل میں جو مربع ہے وہ عالم موضوعی ہے، اور جس مثلث کا قاعدہ دائیں جانب ہے وہ عالم معروضی اور جس مثلث کا قاعدہ بائیں جانب ہے وہ عالم ماورائی ہے، عالم معروضی اور عالم ماورائی کے دونوں مثلث عالم موضوعی کے مربع میں اس طرح داخل ہوتے ہیں کہ معروضی مثلث کی اس موضوعی مربع کے بائیں ضلع پر اور ماورائی مثلث کی اس موضوعی مربع کے دائیں ضلع پر قائم ہو جاتی ہے، اور تینوں شکلوں یعنی مربع اور دونوں مثلثوں کے باہمی انقطاع سے نو شکلیں یا خانے پیدا ہو جاتے ہیں، جن کی تفصیل یہ ہے،

خانہ نمبر ۱، اور خانہ نمبر ۲، ایسے رقبہ ہیں جو موضوع کے باہر واقع ہوئے ہیں اور جن کا ہمیں کچھ علم نہیں، عالم طبعی یا عالم معروضی میں بھی بہت سی باتیں سائنس کے دسترس سے باہر ہیں اور عالم ماورائی کے بھی بہت سے امور تک فلسفہ یا بہاری عقل کی رسائی نہیں ہوتی ہے، یہ دونوں رقبہ علی الترتیب نمبر ۱ اور رقبہ نمبر ۲ ہیں،

خانہ نمبر ۳ اور خانہ نمبر ۴، علم کا وہ رقبہ ہیں جو موضوع و معروض کے باہمی عمل سے حاصل ہوتے ہیں، مثلاً سائنسی اکتشافات،

خانہ نمبر ۵ اور خانہ نمبر ۶، علم کا وہ رقبہ ہیں جو موضوع و ماورائے کے باہمی عمل سے حاصل ہوتے ہیں، مثلاً فلسفیانہ معلومات،

خانہ نمبر ۷ خالص موضوعی علم کا خانہ ہے، اس کو ان منطقی علوم پر محدود سمجھیے جو سائنسی تحقیقات میں مد نظر رکھے جاتے ہیں،

خانہ نمبر ۸ بھی خالص موضوعی علم کا خانہ ہے، اس کو ماورائی منطق کا خانہ تصور کیجئے جس سے ماورائی علوم میں کام لیا جاتا ہے، مثلاً کانٹ، ہیگل اور مہرل کے ماورائی منطق کے نظامات، خانہ نمبر ۹، تنہا ایسا خانہ ہے جو تینوں شکلوں یعنی مربع اور دونوں مثلثوں کے انقطاع



سے بنتا ہے، اور جو موضوع، معروض اور ماوراء، تینوں کے باہمی عمل کا رقبہ ہے، یہ وہ رقبہ علم ہے، جس کی معلومات کی تصدیق، موضوعی، معروضی اور ماورائی ہر سہ گانہ نقاط نظر سے ہوتی ہے کہنا چاہیے یہ علم قطعی کا منطقہ ہے،

خانہ نمبر ۱ اور خانہ نمبر ۲ کو اگرچہ سہولت فہم کے لیے شکل میں محدود دکھایا گیا ہے لیکن چونکہ ہمارے علم سے باہر کے رقبہ ہیں، اس لیے ان کے حدود غیر متعین تصور کرنا چاہیے خطوط کی حد بندی موجب غلط فہمی نہ ہونا چاہیے،

اس شکل کا فائدہ اقلیدس کی شکل سے زائد نہیں، جس میں دعویٰ عام کے بعد ایک دعویٰ خاص شکل کی بنا پر فرض کر لیا جاتا ہے، لیکن مقصود چند عقلی حقائق ہی ہوتے ہیں، جن کی نوعیت ہر ماویٰ تشکیل کے منافی ہے، اس لیے کوئی شکل اظہار حقیقت سے کامل طور پر عمدہ برآ نہیں ہو سکتی، غایت شکل توضیحی ہوتی ہے، چنانچہ حقائق کے مقابلہ میں ہمیشہ ناقص ہوتی ہے، علیٰ ہذا، اس شکل میں بھی بہت سے نقائص ہیں، جن کو فہم عام از خود نظر انداز کر دیتی ہے،

بہر حال کم از کم اس حقیقت کو اپنے اس شکل میں دیکھ لیا ہو گا کہ عالم معروضی اور عالم ماورائی کے علم کا آئینہ موضوع ہی ہے، جو امور حدود موضوع سماہر ہیں ان کا ہمیں کچھ علم نہیں، ان تین عالموں کی تفریق اس مقالہ کا ایک بنیادی تصور ہے، مقدمہ پر نظر ثانی کے بعد مجھے معلوم ہوتا ہے کہ بعض امور جو متن بحث میں آگے ہیں، رواج عام کے لحاظ سے ان کی جگہ فٹ نوٹ میں ہونا چاہیے تھی لیکن سچ پوچھئے تو مقدمہ، اصل کتاب کی نسبت سے، بجائے خود ایک فٹ نوٹ ہی ہوتا ہے، اس کے حدود اور بوجہ میں متن و حاشیہ کی تفریق فضول ہے، اور ایک واقعہ یہ بھی ہے کہ




فت نوٹوں (باستثناء مختصر حوالہ ماخذ) کے متعلق میرا نفسیاتی رد عمل نہایت خوشگوار ہے،  
 حاشیہ کے جملہ معترضہ سے مطالعہ کا بندھا بندھا یا سماں ٹوٹ جاتا ہے، اور جو قوت  
 ذہنی نفس مطلب پر صرف ہوتا چاہیے تھی وہ ضمنی مطلب پر ضائع ہوتی ہے، جو توجہ  
 کا صریح اسرار ہے، اگر فن تصنیف کی نفسیات تدوین کیجائے تو شاید اقتصادیات  
 توجہ کا باب سب سے اہم ہوگا،

ظفر حسین خان

رام پور، مار ستمبر ۱۹۵۲ء







## دَفترِ اَوَّل

### مآل

کتنے الفاظ ہیں جو انسان کی زبان پر شہسوار و زعاوۃ جاری ہیں، مگر جن کا مفہوم یا توضیح <sup>فہم</sup> سے اس قدر بلند ہوتا ہے کہ سمجھ سے باہر ہوتا ہے، یا پھر دھندلے سے نقش معنی کے سوا کچھ نہیں، لیکن انسان بزعم خود ان کو حقیقت کی مکمل تصویر سمجھتا ہے، کائنات، موت، حیات، جبر، قدر، مادہ، جوہر، روح، قوت، حرکت، مآلِ زندگی، مشیتِ ایزدی کون روز نہیں بولتا، لیکن کیا ہم ان میں سے کسی کی حقیقت کو کما حقہ سمجھتے ہیں؟

جن عقائد کو عوام بلا چون و چرا ایمم کر لیتے ہیں، فلسفی ان عقائد کو عقل کی کسوٹی پر کٹا اور فہم انسانی کی سہل انگاریوں اور ضعیف الاعتقادوں کو فلسفیانہ تنقید کی روشنی میں دیکھتا ہے، فلسفہ کی ضخیم و حجم کتابوں میں سر کھپانے سے زیادہ مفید عمل شاید یہ ہو گا کہ کبھی فرصت کے چند لمحوں میں ہم اپنے فہم سے علم کا جائزہ لیں، اپنی جن عقائد کو ہم حقائق سمجھتے رہے ہیں، ان کی عقلی بنیادوں پر غور کریں اور پادر ہوا تو بہات و عقائد کو اپنی فہرست سے ایک ایک کر کے کاٹتے جائیں، اس عمل کے اخیر میں یا تو ہم جانیں گے کہ کچھ نہیں جانتے، یا ہمارے عقائد کی فہرست سبٹ کر گئے چنے اصول پر آجائے گی، جن کو ہم اپنے علم کے بنیادی اور اہل اصول کہہ سکتے ہیں، اور پھر



ان بنیادی اصول سے مستخرج اور مستنبط نتائج و اصول کی مدد سے اپنے علم کی عمارت اڑسرنو  
ہیں، جس کو بجا طور پر اپنا فلسفہ حیات کہہ سکتے ہیں،

سطور ذیل اسی قبیل کی سعی کا ایک عکس ہے، ان میں جا بجا فلسفہ مابین کے خیالات کی  
نظر آئے گی، لیکن دوبارہ غور کرنے پر مفہوم کی سمت کا اختلاف خود بخود ظاہر ہو جائے گا، فلسفہ  
کے کسی طالب علم کا ذہن خواہ وہ کتنا ہی غیر جانبدار کیوں نہ ہو کسی نہ کسی نظام سے متاثر ہو  
بغیر نہیں رہ سکتا، لیکن متاثر ہونا مقاد ہونے کا مراد نہیں ہو سکتا ہے کہ ایک فلسفی کا نثر کے  
نظام فلسفہ سے متاثر ہوتے ہوئے اپنا چند اگانہ نظام خیالی رکھتا ہو جس میں جا بجا اس تاثر کے  
آثار پائے جاتے ہوں، لیکن بحیثیت مجموعی اور آخری نتیجہ کے لحاظ سے وہ ایک جداگانہ چیز ہوگی،  
علاوہ بریں اپنے خیالی کے آخر منزل تک پہنچنے کے لیے ہر مفکر کو کچھ دور ایسی راہوں پر چلنا  
ہوتا ہے جو دوسروں کی بنائی ہوئی تھیں، اس کے بعد اپنی راہیں نکالنا ہوتی ہیں، اس لیے  
ان کی ذہنی نقل و حرکت کا پورا نقشہ پیش نظر رکھے بغیر نتیجہ، تقلید یا سرفہ خیالی کا اتمام نہیں  
از انصاف ہوگا،

نشأۃ جدیدہ کی نگاہ میں سائنس حقیقت شناسی کا آخری لفظ ہے، اور علم و معانی کے ہر گوشہ  
پر حاوی، دارال اختیار کا سفید اسپرن پوش سائنس دان اعلیٰ علم کا فرمانروا ہے، اور اس کا نام  
حکم چاروانگ عالم میں جاری ہے، بیچارہ فلسفہ پسپا ہو کر گنشت و مسجد و تہجد و دیر میں قلعہ بند ہے،  
اگرچہ سائنس کے حملے شب و روز، دیر و حرم پر بھی جاری ہیں، مگر مذہب کی سنگلاخ دیوارین،  
صدیوں کے پیہم حملوں کے باوجود اپنی جگہ پر قائم ہیں، اور اصل یہ ہے کہ مابعد الطبیعیات کے  
بچے کھچے تصورات کو اگر کہیں پناہ ملی ہے تو وہ مذہب ہی کا دارالسلام ہے، لیکن سائنس کی  
ان تمام نرائیوں کے باوجود، آپ نے کبھی غور کیا کہ اس کی بودگی کیا ہے؟ بس مظاہر فطرت



کے دستور ظہور کو دریافت کرنا اور جو کچھ آنکھ سے دیکھا یا کان سے سنا یا دیگر حواس کی مدد سے محسوس  
 کیا، ان کو مختلف سرخیوں کے تحت ترتیب دینا اور شمار و اعداد کا انبار جمع کرنا ایک سائنس  
 کا کام اس لائبریرین سے زیادہ نہیں جو کتب خانہ کی بے شمار کتابوں پر چٹیں لگا کر مختلف مضامین  
 میں تقسیم کر دیتا ہے، لیکن اگر آپ اس سے پوچھیں کہ ان کتابوں کے اندر کیا ہے تو وہ اپنی لامی  
 ظاہر کرے گا، سوائے قانونِ فطرت دریافت کرنے کے جو عبارت اس امر سے ہے کہ کسی فطری واقعہ  
 کے ہونے کے طور و طریق کیا ہیں، سائنس سلسلہ اسباب کا بھی سراغ نہیں لگاتا، کتہ ذات اور  
 ماہیت کی گہرائیوں تک جانا تو بڑی بات ہے، طبیعات کیا ہے؟ غصہری ظہور ترتیب پر ایک  
 سرسری نظر یا رقصِ ذرات کا تماشا، نباتات کیا ہے؟ لالہ و گل کی سوانحِ عمری، حیوانیات  
 کیا ہے؟ مرغ و ماہی کا افسانہ، ہمدت کیا ہے؟ اختر شناری اور سیاروں کی حرکت کی داستان  
 سرائی، راجح الوقت مسئلہ ارتقاء کی حقیقت بھی ایک بوستانِ خیال سے زائد نہیں، جس میں  
 ماحول اور اجسام کے باہمی عمل و ردِ عمل کے ظلم ہوش ربا کے علاوہ "کیوں" اور "کس لیے"  
 کا جواب درکنار، یہ تک پتہ نہیں چلتا کہ فطرت کے مختلف طبقات کے اندر کسی جداگانہ ارتقاء کا  
 ڈرامہ ہو رہا ہے، یا کسی نینج سے ادنیٰ طبقات اعلیٰ طبقات حیات میں بھی ترقی پذیر ہو سکتے ہیں، اقتدار، مال،  
 حیات، کون دفساد کو چھوڑے، ان کا حل تو سامس خود اپنی استعداد سے باہر تسلیم کرتا ہی ہے  
 خود سائنس کے اولیات اور مظاہر فطرت کی ماہیت ہمیشہ مابعد الطبیعیات کا موضوعِ بحث  
 رہا ہے، اور رہے گا، ارسطو طالیس، "طبیعیات" کے بعد اسی وجہ سے مابعد الطبیعیات پر مسائل  
 لکھنے پر مجبور ہوا کہ مباحثہ حق تشنہ رہا جاتا تھا، سائنس دان کی مثال ایک نکھی کی ہے، جو ایک  
 بڑے کرہ پر بیٹھی ہو، اور اپنی حد نظر کی مجبور یوں سے کرہ کو ابھار دلاشہ کے بجائے صرف طول و  
 عرض میں محدود سمجھتی ہو، سائنس کی نظر کائناتِ عالم پر ہمیشہ تنہائی پڑتی ہے، اور فلسفہ کی ہمہ گیر



اور کلی سائنس کے پاس آخری توجیہ کا آلہ بحث و اتفاق ہے، جب کہ فلسفہ فطرت کے عقد عقل محض کی روشنی میں حل کرتا ہے، سائنس کی نظر سیت ہے، اس معنی کر کہ وہ حیات کو غیر حقیقی عناصر کی بدولت اور شعور کے کرشموں کو بے شعور مادہ کی بدولت سے حل کرنا چاہتا ہے، تخلیق کی ہر نئی منزل پر (مثلاً جمادات کے بعد نباتات، نباتات کے بعد حیوانات) جہاں عقل توجیہ سے عاجز ہوئی، وہاں سائنس نے عناصر کے اتفاقی اجتماع کا عذر تراشا، غور کیجئے تو سائنس کے "اتفاق" اور مذہب کے "خدا" میں سرموفق فرق نہ پائیے گا، اور اگر شمار کیجئے تو بلا مبالغہ سائنس مذہب سے کہیں زیادہ معجزات کا قائل نکلے گا،

نشأۃ جدیدہ سے دوسری شکایت یہ ہے کہ اس نے اپنی ساری قوت فہم انسانی کے سمجھنے اور حدود بندی میں صرف کر دی ہے، جس کا نام بعد الطبیعیات کی اصطلاح میں علمیات رکھا گیا ہے، اور کونیات یا حقیقت موجودات کی تقییش کی جانب جو فلسفہ قدیم کا خاص مشغلہ تھا، بہت کم اعتنا کیا ہے، مغرب کے فلسفیوں نے حقیقت علم ہی کے جاننے کو کافی سمجھا اور حقیقت علم ہی کے واسطے سے حقیقت اشیا کی سرسری جھلک دیکھنے کی کوشش کی ہے، ڈیکارٹ، لاک، ہیوم، کانت وغیرہ فہم انسانی کی حقیقت شناسی کے باہر قدم نہ کھانا فلسفہ کا گناہ کبیرہ سمجھتے رہے، جس کا ایک ناخوشگوار رد عمل یہ ہوا کہ سارا فلسفہ نفسیات میں سمٹ کر آ گیا، اور نشأۃ جدیدہ کے پرستاروں کی ساری سعی اسی بات کے تراشے اور ستوارنے میں صرف ہوتی رہی، یہاں تک کہ زمانہ کی رفتار کے مطابق نفسیات کو سائنس کا درجہ مل گیا، اور وارثانہ خستہ کے بچانے اسی نئے سو منات سے بجائے جانے لگے، چونکہ اس تحقیق کی جڑ خود پرستی میں تھی، اس لیے اس کی ول فریبیوں نے دنیا و مافیہا کو بالکل بھلا دیا، اور انسان، انسان ہی کو پوجنے لگا، غالب کے ہاں یہی فلسفہ نعمہ بن گیا،



گلت را نوا، برگت را تماشا تو داری بہار سے کہ عالم نداد  
 کیر کا گاڑو، ہائی ڈیگر، برگسون اور شیلر کی سر کردگی میں اس تحریک کے خلاف <sup>خفیت سا</sup>  
 رد عمل شروع ہوا ہے، اور کونیات، کئی ذات، حقیقت اشیا کی جانب از سر نو توجہ شروع ہوئی  
 تھی لیکن ذہنی موسم اس قسم کے خیالات کے لیے اس قدر ناسازگار ہے کہ ان تحریکوں کا  
 پینا مشکل ہے،

انسان کیا ہے؟ نظامِ عالم کا ایک عضو، کائناتِ عالم سے الگ اس کا کوئی مفہوم نہیں  
 مگر ہوتا ہے کہ ادھر ذہن نے سہولت فہم کے لیے تجرید خیال کیا، گل سے رنگ اور رنگ سے  
 بو کو جدا کیا، ادھر زبان نے ہر تصور کے نام رکھ دیے، اب کیا تھا، جس طرح لغت میں ایک  
 ایک لفظ الگ ہے، ذہن نے کائناتِ عالم کا بھی شیرازہ بکھیر دیا، حقیقت میں گوشت کا ناخن  
 جدا ہو سکتا ہو یا نہ ہو سکتا ہو، لیکن ذہنی تجرید، زبان کی سازش سے ایسے شہدے ہمہ وقت  
 کرتی رہتی ہے، منطق کا فن جو انسان نے اپنے اس غیر فطری ذہنی مشغلہ میں مدد دینے کے لیے  
 خود ایجاد کیا تھا، حقیقت سے گمراہی کا مزید ذریعہ بن گیا، موضوع و معروض، صفت و موصوف  
 ابتدا و خبر کی تفریقیں، حقیقت میں محض خیالی ہیں، اور سخت ضرورت ہے کہ مابعد الطبیعیات کے  
 صحیح نظام کی ابتداء مابعد المنطق کے ایک ایسے نظام کی داغ بیل سے کی جائے، جن کی  
 بنیاد بجائے تحلیل کے ترکیب پر قائم ہو، فی زمانہ تجرید کی نحوست نظریات سے متجاوز ہو کر  
 انسانی اعمال و کردار تک محدود ہو گئی ہے، موجودہ فلسفہ اخلاقیات کیا ہے؟ انسانی  
 تعلقات کا پوسٹ مارٹم، خیر و شر، فضائل و رذائل کے نام نہاد تصورات میں اخلاق کی  
 فرضی تقسیم، جبر پرستی، نشاۃ جدیدہ کی سیرت میں اس قدر رچ بس گئی ہے کہ ہم نہ صرف کسی شے  
 کے جز کو دیکھنا چاہتے ہیں، بلکہ اس جز پر فہم کے صرف ایک جز سے نظر کرتے ہیں، اگر



ہم ایک طرف کسی شے پر من حیث الکل غور کرنے سے معذور ہیں، تو دوسری طرف ذہن کے من حیث الکل استعمال سے معذور ہیں، نفسیات نے ذہن کا مصنوعی تجزیہ عقل، جذبہ اور ارادہ میں کیا کیا، گویا ذہن الگ الگ خانوں میں تقسیم ہو گیا، جن کو ایک دوسرے سے واسطہ ہی نہیں، کبھی عقل کی طرف جھکے تو اس قدر غلو کیا کہ اہل و عیال گویا اقلیدس کی شکلیں بن گئیں کبھی جذبات سے منغلوب ہوئے تو پردہ ناموس تار تار کر دیا، کبھی ارادہ کا بھوت سوار ہوا تو خود کشی کرنے میں بھی تامل نہ ہوا، آخر الذکر قنوطیت کا علمبردار فلسفی (شوپن ہاؤس) جس کی عصیت بلا دلیل قرآن کو (نور ذی اللہ) ایک لغو کتاب کہنے میں تامل نہیں کرتی، اپنے مہمل نظام خیال کو تکرار و اعادہ کے بل پر ہم سے منوانا چاہتا ہے، غرض جہاں دیکھیے ایک رخی جز پرستی، تصویر کا ایک رخ سامنے ہے،

از خلش کر شمشہ کار نمی شود تمام عقل و دل نگاہ را جلوہ جدا جدا طلب

۱۔ جز پرستی تین طرح کی ہے (۱) جزو شے پر جزو ذہن کا عمل (۲) کل شے پر جزو ذہن کا عمل (۳) جزو شے پر کل ذہن کا عمل، حقیقت شناسی کی شاہراہ ایک اور صرف ایک ہے، اور وہ یہ کہ کل معروض پر کل موضوع کا عمل ہو، اور کل شے سے کل ذہن کا رابطہ قائم ہو، صحیح مابعد الطبیعیات کا موضوع بحث بھی کلی عمل ہے، جس میں عروج منطق اور سائنس بجائے معین ہونے کے مغل اور سدراہ ہوتی ہیں اور ایک ایسے مابعد المنطق نظام کی ضرورت محسوس ہوتی ہے جو موضوع و مجہول، علت و معلول، تصور و تصدیق، قیاس و استقراء، حکم و استدلال کے مصنوعی تفرقے مٹا کر عقل کے واحد اور قدرتی عمل کی آئینہ دار ہو، علت و معلول ہی کے مناسبتاً کو لے لیجئے، انسان کے جز پرست پنہار کے مطابق علت گویا ایک قائل مطلق اور معلول ایک مفتون محض ہے، جو علت کے پنجہ میں گویا بالکل مجبور ہے، لیکن اس مسئلہ پر ذرا ایک کلی اور



ہمہ گیر نظر ڈالیے، تلوار کی دھار ممکن ہے کہ انسان کی گردن کے اندر سے تار نظر کی طرح گزر جائے  
 لیکن ذرا سنگ خارہ پر وار کر کے آزمائے تو حقیقت کا دوسرا رخ خود بخود بے نقاب ہو جائیگا،  
 عرف عام میں جس طرح دو ہاتھوں کے بغیر تالی نہیں بچتی، عالم اسباب کی گہرائیوں میں نظر  
 دوڑائیے، تو دیکھیے گا کہ علت بغیر اپنے معلول کی معاونت کے بے اثر اور بے عمل ہے، ذرا  
 غور کیجئے، کیا یہ تعاون تھلیل کی ایک دوسری شکل نہیں تو کیا ہے؟ اور اگر ایسا ہے تو  
 پھر علت و معلول کی تفریق کیسی؟ منطق کی اصطلاح میں اس قضیہ کی تھلیل کہ "انسان <sup>ناطق</sup>  
 ہے، یہ ہوتی ہے کہ "انسان" موضوع اور "ناطق" محمول ہے، لیکن کیا فی الواقع نطق،  
 انسان سے کوئی علیحدہ وجود رکھتا ہے، نیوٹن کی مطابقت کا رد عمل آئنسٹائن کی اضافیت  
 میں ظہور پذیر ہوا، لیکن مضاف اور مضاف الیہ کو چھوڑ کر ان کی درمیانی اصناف کو حقیقت  
 سمجھنا ذہنی تجرید کی شعبہ بازی ہے، جو بسا اوقات ایک ہی شے کے اندر اول مضاف  
 و مضاف الیہ قرار دیتی ہے، اور پھر ان کی باہمی اصناف کی جداگانہ صورت گری کرتی ہے،  
 حالانکہ اصناف کا کہیں مضاف سے علیحدہ وجود ہوا ہے،

تجرید کی حماقت، موسیقی یا کسی آرٹ کی صنعت گری کے مقابلہ میں بخوبی ظاہر ہوتی ہے  
 جہاں کلی صنعت سے کسی جزو کا ایک آن کے لیے جدا کرنا، اس کی حقیقت کو فنا کر دینا ہے،  
 "جہاں چار سو" انٹس و آفاق سے بڑھ کر کون صنعت ہوگی، اور یہ صنعت عالیہ تجرید و تھلیل  
 کی کب تاب لا سکتی ہے، اس کی حقیقت ایک ایسی وسیع النظری کی طالب ہے جو کل پر محیط  
 ہو، جو لوگ افلاطون کے امثال کو تصور است کا مرادف سمجھتے ہیں، سمجھتے ہی غلط کرتے ہیں،  
 اصل میں تصور ہمارے تجربہ سے ماخوذ چیز کا نام ہے، ہم ایک مخصوص رنگ و بو اور شکل کا  
 احساس کرتے ہیں، جس کا علم گلاب کے اور اک کی شکل میں رہتا ہوتا ہے، پھر ہم لالہ و نسریں



و نثرن کا اسی طرح ادراک کرتے ہیں، اور اس طرح "بھول" کے عام تصور تک پہنچتے ہیں، یہ تجربہ کا عمل ہے، اس لیے کہ عام بھول کا کائنات میں کہیں وجود نہیں، لیکن ادراک کیساتھ کسی شے کی عین ذات کو تاڑ لینے والی نگاہ بھی ہمارے اندر ودیعت ہے، جو حقیقتاً یہاں نفس کا انتہائی کمال علم ہے، اور جس کے سامنے جو اہر غیر مشہور، اسی طرح مشہور ذات حقیقی ہیں، جس طرح مظاہر فطرت جن کو ہمارے حواس محسوس کرتے ہیں، جو ہر شناسی کی اس قوت کو وجدان کیسے، نظر حقیقت کیسے، عقلِ اعلیٰ کیسے، یہ وہ قوت ہے جو جوہر کا براہ راست اسی طرح علم حاصل کرتی ہے، جس طرح قوتِ مدرکہ مدرکات کا، جو اہر تصورات مجرہ نہیں، بلکہ مدرکات کے قبیل کی ایک شے ہے، جن کو ہم قوتِ مدرکہ کے واسطے سے نہیں، بلکہ عقل کی مدد سے اپنے سامنے پاتے ہیں، یہ وہ منزل ہے کہ جہاں بعض اوقات الفاظ بیان کی مساعدت نہیں کرتے، اور لفظی خیال کا ساتھ چھوڑ دیتا ہے،

ہر معنی پچھیدہ در حرف نمی گنجد      یک کلمہ بدل در شو شاید کہ تو دریابی

ہسرک کے مظہریات کا حاصل یہی ہے۔

اس کی ذرا سی جھلک دیکھنا ہو تو تصور کیجئے کہ آپ ایک پہاڑی کی چوٹی پر کھڑے ہیں، آفتاب دن بھر کی ارضیا پاشی سے تھک کر افق کے پردہ کے اندر جا چکا ہو، دھند لگا ہو چلا ہو، آپ ایسے مقام پر کھڑے ہیں کہ باؤتند کا ایک تھپڑا آپ کو ہزاروں فٹ نیچے گرا سکتا ہو، پہاڑی کے نیچے ایک وسیع جھیل کے شفاف اور ساکن پانی میں کنارہ کے درختوں کا عکس پڑ رہا ہو، ہر طرف سکوت کا عالم ہے، سوا کے قلب کی حرکت کے جن کو آپ اس وقت بخوبی سن سکتے ہیں، ہر پتہ خاموش اور ہر ذرہ صبر بیجا ہے، اس کیفیت کی اگر آپ نفسیاتی تحلیل کریں تو شاید کہیں گے کہ آپ پر خوف و ہراس، رقت و محویت سے ٹلی جلی ایک حالت طاری ہے، اور اس وقت آپ صحیح معنی



میں روح مظاہر یا جوہر نامشہود کا مشاہدہ کر رہے ہیں، جو روزمرہ کی زندگی کے مدد کات  
 میں مفقود ہوتا ہے، خوف و ہراس کی انقباضی کیفیت جسے درود کی یہی اور نام سے تعبیر  
 کیجئے، اصل میں علم کی کنجی ہے، کان، آنکھ ہم سیکے ہیں، مگر ان کے ہونے کا احساس اسی وقت  
 ہوتا ہے، جب ان میں درو ہو، ورنہ کبھی بھولے سے بھی ان کا خیال نہیں آتا، یہی درو و علم  
 شعور کی جان ہے، اور اگر موت واقعی حیات انسانی کا سب سے زیادہ المناک واقعہ ہے تو  
 شاید اسی مناسبت سے علم حقیقی کا وسیع باب علم بھی ہو، معمولی زندگی میں یہی انقباض تشاک  
 کی شکل اختیار کر لیتا ہے، جو ہر علم کا پیشرو ہے، اور بیان و اظہار کی صورت میں یہی تشاک سوالات  
 کا جامہ پہن لیتے ہیں، جن کا جواب علم ہوتا ہے، سقراط جو ایک وایہ کا لڑکا تھا، کہا کرتا تھا کہ "میں نے  
 فن سوال اپنی مان سے سیکھا ہے، جس طرح وہ حاملہ عورتوں کو وضع حمل میں مدد کرتی تھی ہیں  
 انسانوں کے دماغ کو خیالات کے حمل سے ہلکا کرتا ہوں" فلسفہ کی تاریخ میں یہ طریق سوال  
 طریق سقراطی کے نام سے مشہور ہے، منطق کی تدوین میں صدیاں صرف ہو گئیں، اور اب تک  
 اس کا سلسلہ جاری ہے، ذہن کے تجربی عمل نے اب منطق کو ابجد بنا دیا ہے، جس میں خیالات  
 کے بجائے علامتیں اختیار کر لی جاتی ہیں، اور پورا سلسلہ فکر علامتوں میں تحویل کر دیا جاتا ہے،  
 لیکن تفتیش کا صحیح راستہ یعنی سوال کی تکنیک کی دریافت و تدوین کی جانب کسی نے اعتنا نہیں کیا،  
 حالانکہ تفتیش حق کا سہل ترین اور فطری طریقہ ہے، اور اس کے قواعد و ضوابط منطق کی مثل  
 اس طرح بنائے جاسکتے کہ انسان اپنے نفس سے صحیح سوال کرنا اور صحیح جواب حاصل کرنا سیکھ  
 سکے، سوال و جواب اعنافی تصورات ہیں، جن کا خاصہ یہ ہے کہ ایک کے ذہن میں آنے  
 کے ساتھ دوسرا خود بخود ذہن میں نمودار کرتا ہے، اس لیے کہ دیگر مضامین و مضامین الیہ کے  
 تصورات کی طرح سوال و جواب کی تفریق بھی ذہن کے بخود غلط تحلیل و تجرید کے عمل نے



مصنوعی طور پر کر دی ہے، اصل میں دونوں ایک ہیں، صرف روئے سخن کا فرق ہوتا ہے، استفسار میں حقیقت کا مستفسر رخ سامنے ہوتا ہے، جو جواب کی شکل میں علم کا دوسرا نام ہے،

بادی النظر میں کائناتِ عالم کی بساط، اسباب و نتائج کا چار خانہ نظر آتی ہے، لیکن اسکے تار و پود کو ذرا غور سے دیکھیے، تو ہر مقام پر غرض و غایت کی آمیزش نظر آئے گی، اگر فطرت کے ہر مظہر کے پہلے ایک سبب نظر آئے گا تو اس کے بعد ایک غایت بھی رونما ہوگی، اور فہم انسان کی حیران ہوگی کہ حقیقی علم کس کو کہا جائے، اسباب مابعد کو یا غایات مابعد کو، ارتقا سے فطرت پر گر کلی نظر ڈالیے جس کو سائنس کے مقابلہ میں مابعد الطبعیاتی نظر کہنا سچا نہ ہوگا، تو معلوم ہوگا کہ وہ سرتاپا اغراض و مقاصد سے مرکب ہے، اور نظامِ عالم میں اسباب کی حیثیت، ذرائع و وسائل سے زائد نہیں، جن کو مشیت، گویا اپنے حسبِ منشا نتائج اخذ کرنے کے لیے اختیار و انتخاب کرتی ہے، ہر عمل کے آگے ایک غایت ہوتی ہے، جو اسباب و ذرائع کو جن جن کر اس طرح رکھتی جاتی ہے کہ ان کے اجتماع سے اعمال مقصودہ ظہور پذیر ہوتے جاتے ہیں، و ذریعہ مشیت میں اس مسئلہ پر یہی بحث کی گئی ہے،

اس نظریہ کے سامنے میکائلی تصور حیات جو مظاہر فطرت کو اسبابِ علی کا ایک طویل سلسلہ ماضی میں دوڑ تک پھیلا ہوا تصور کرتا ہے، ایک جسم بے روح نظر آتا ہے، لیکن یہاں ایک اہم سوال یہ پیدا ہوتا ہے کہ واقعات کی رفتار ماضی سے حال میں ہو کر مستقبل کی طرف ہے جیسا کہ میکائلی تصور فرض کرتا ہے، یا یہ دھوکا ہے، اور حقیقت میں واقعات کی رفتار کا رخ مستقبل سے حال میں ہو کر ماضی کی جانب ہے، اس مسئلہ پر تفصیل کے ساتھ ہم وقت کی ماہیت کی بحث کے ساتھ غور کریں گے، اس لیے کہ یہ سوال دراصل وقت کے متعلق ہے کہ اس کی رفتار ماضی سے مستقبل کی جانب یا مستقبل سے ماضی کی جانب ہے، چلتی ٹرین میں درخت پیچھے بھاگتے نظر آتے



ہیں لیکن حقیقت اس کے خلاف ہے۔ اگر درختوں کی جگہ ہم وقت کو اور زمین کی جگہ محوری و  
 مدوری گردش میں مشغول زمین کو تصور کر لیں تو وقت کے متعلق بھی متداول تصورات فی الحقیقہ  
 مشکوک نظر آنے لگیں گے۔

لیکن یہاں تک ہم نے کل عالم پر اپنے ذہن کے صرف دو پہلوؤں سے نظر کی، خالی فہم سے  
 کام لیا، تو کائنات عالم محض عالم اسباب نظر آیا، اگر ارادہ کو تداویہ نگاہ بنایا تو عالم اسباب کے  
 پہلو پہ پہلو ایک قصرائل تعمیر ہو گیا، اور اغراض و غایات کی دوسری دنیا آباد نظر آنے لگی، ان  
 دونوں پر جذبات کا اور احافہ کیا، اور جذبات کے نقطہ نگاہ سے عالم پر نظر ڈالی تو اس عالم  
 رنگ و بو کی حقیقت کا دوسرا رخ بے نقاب ہوا، وہ یہ کہ اس تمام ہنگامہ ایجاد کی رونق نغمہ  
 شادی سے نہیں، بلکہ نوحہ و غم کے دم سے ہے، تحم اپنے کو فنا کر کے برگ و بار لاتا ہے، پیدائش  
 کے ہر مظهر کا پیش خیمہ کرب و الم ہے، اور بقا کے ہر نہال کی آبیاری خون سے ہوتی ہے، خواہ  
 یہ حیات انفرادی ہو یا حیات ملی، فطرت ان ہی قربانیوں کی آئینہ دار تاریخ ان ہی قربانیوں  
 کا افسانہ اور انسانی زندگی ان ہی قربانیوں کا مرتع ہے۔

آئندہ و گزشتہ تنا و حسرت است یک کاشکے بود کہ بصد جانوشتم  
 حیات کی طرح موت بھی ایک مسلسل خط ہے، جس کا آغاز حیات کے ساتھ ہی ہو جاتا ہے  
 اور وہ جس کو عرف عام میں موت کہتے ہیں، اسی خط کا اخیر نقطہ ہے، زندگی کا ہر وہ لمحہ جو گذر گیا  
 موت کے خط کا گزشتہ نقطہ تھا، اور بظاہر یہ امر کتنا ہی مستبعد نظر آئے، واقعہ شاید یہی ہے کہ  
 جینے کے ساتھ ہی ہم مرنے بھی لگتے ہیں، ہر حرکت کی اہمیت کا جذبہ پہلو الم و انقباض ہے،  
 اور انبساط و لذت، عدم انقباض و الم کا نام ہے، فطرت کا خمیر و روغم ہی سے ہے جو یہ  
 غم و دل کہیں غم روزگار بن جاتا ہے،



اس جہان آرزو میں ایک آرزو پوری ہونے نہیں پاتی کہ اس کی جگہ دوسری آرزو لے لیتی ہے، ایک آرزو کی پیروی، ایک مقصد کے حصول کی آس میں جو وقت صرف ہوا، وہ بے چینی میں گذرا، اور یا تو بالآخر دماغ نامرادی کھایا، یا اگر مقصد پورا ہوا، اور وہ میں چند لمحہ سکون ہوا تو اس لیے کہ دوسرے مقصد کی لگن شروع ہو، غرضکہ ساری تقویم حیات اقبال کی زبان میں "تب و تاب جاودانہ" ہی رہی، ایک طائر کس جانفشانی سے اپنے آشیانہ کے لیے تنگے چنتا ہے، کس ایشیا کے ساتھ اپنے بچوں کی پرورش کرتا ہے، اور یہ سب اس لیے کہ یہ تمام صیاد کے دستِ جفا سے تحس نحس ہو، اگر زندہ بچے تو پھر وہی وظیفہ، مشقت، وہی دورِ ابتلا، و محن، وہی خس و خاشاکی اور پھر انجام میں وہی بربادی، اگر بچوں نے پروبال نکالے اور خود اپنے پیروں پر کھڑے ہونے کے قابل ہوئے تو ان کا مقصود بھی اسی دائرہ رنج و محن کی گردش قرار پایا، دیگر حیوانات کی حیات پر نظر ڈالے تو ان کی زندگی بھی یہ شکل دیکھو اسی افسانہ غم کا اعادہ ہے، انسانی حیات میں چونکہ شعور اور اس کا تخمیل اور حافظہ ارتقا کے اعلیٰ مدارج پر پہنچا ہوتا ہے، اسی مناسبت سے اس کے در و درالم کا دائرہ بھی زیادہ وسیع ہو جاتا ہے، چنانچہ انسان حیوان کی طرح جسمانی تکلیف ہی سے متاثر نہیں ہوتا، بلکہ اس کا حافظہ گزرے ہوئے غموں کو یاد دلا کر رولاتا، اور اس کا تخمیل آئندہ مصیبتوں کے خوف سے بے چین رکھتا ہے، ہر جسمانی حرکت یا ذہنی فعل محنت خواہ چھوٹے پیمانہ پر ہو یا بڑے، ہمیشہ مستلزم الم ہے، جس کو ہر شخص اپنے تجربہ سے محسوس کر سکتا ہے، اور اس حقیقت سے کوئی انکار نہیں کر سکتا کہ حیات انسانی کا ہر لمحہ الم سے توام ہے، زبان کی نظر حقیقت کچھ ہو، لیکن اس کی جذبی حقیقت الم ہی ہے، جس کو ہم ہمہ وقت محسوس کرنے کے لیے مجبور ہیں، ہنگامی احساس لذت شاید کوئی ایجابی جذبہ نہیں، بلکہ فقدانِ الم ہی کا دوسرا نام ہے، اس لیے اس کی ماہیت سلبی ہے، ایجابی نہیں، ایجابی شے الم اور صرف الم ہے، لہذا کھانوں



کا لطف خود کھانوں کے اندر نہیں، بلکہ اہم کی اس صورت سے وابستہ ہے، جسے ہم بھوک کہتے ہیں، اصل حقیقت بھوک ہے، سیری بھوک کا سلیبی پہلو ہے،

عرض کہ کائنات عالم پر جس طرف چاہے نظر ڈالیے، قربانی و ایثار، درد و اہم، حزن و ملال اور دیگر یہ ظاہری منفی و سلبی آثار مآل حیات کے اجزاء سے تکیبی نظر آئیں گے، اگر ہم ہر قدر کے آگے دوسرے فاصلے تر قدر رکھتے جائیں تو بالآخر ہمارا سلسلہ تین اعلیٰ قدروں پر ختم ہوگا، یعنی حق، خیر، حسن، جو علی الترتیب منطق، اخلاقیات اور جمالیات کا موضوع بحث ہیں، اور نفس انسانی کی سہ گونہ قوتوں یعنی علم، عمل اور جذبات کے مطابق و متقابل ہیں، لیکن اس تثلیث کی توحید کی جائے تو حق، خیر اور حسن مآل حیات ہی کے تین جداگانہ پہلو ہیں، اور جو اپنی آخری تکمیل میں اہم معلوم ہوتا ہے تحقیق حق انقباض، تشنگانہ یاد و شعور کا دوسرا نام ہے، ایثار، عمل خیر کی جان ہے، اور حسن کی قدر، ہجر و فراق کے دم سے ہے،

حقیقت و مجاز، ظاہر و باطن، حق و باطل، ادب، مذہب اور فلسفہ کا مشترک موضوع رہا ہے اور ہے، فرق طریق تعبیر اور اسلوب بحث کا ہے، ادب کا نقطہ نظر تخیلی، مذہب کا وجدانی اور فلسفہ کا تنقیدی، اور عقلی ہوتا ہے، ادب کی نگاہ تخیل، حجاب مجاز میں حقیقت منظر کی جھلک دکھاتی ہے، مذہب کے ہمہ گیر وجہ ان کو مخلوق میں خالق، کائنات عام میں پروردگار عالم، اور ارض و سما میں فاطر السموات والارض کا جلوہ نظر آتا ہے، فلسفہ اپنے سلوک حقیقت میں مذہب و ادب کا حشر نہیں، اس کی راہ مذہب و ادب سے بالکل الگ ہے، فلسفہ کا آغاز و انجام، سرتاسر نمود حقیقت کی تفریق اور اصیبت و نمائش کے امتیاز پر ہے، کیا ہے اور کیا معلوم ہوتا ہے۔ فلسفہ کا سب سے پہلا اور سب سے آخری سوال ہے، اور سارا فلسفہ اسی اجمال کی تفصیل ہے جس قدر ہم اپنے تجربہ اور تعلیم و ہدایت میں ترقی کرتے جاتے ہیں، اصل و ظاہر کا فرق اور گہرا ہوتا جاتا



اور نمود و حقیقت کی مثالیں ہم کو قدم قدم پر ملتی ہیں، زمین کا ظاہری سکون اور باطنی حرکت،  
 ظاہری دوستی اور باطنی خود غرضی اور اس قبیل کے دیگر تفریقات سے انسان تعلیم اور تجربہ  
 کے ابتدائی مراحل ہی میں روشناس ہو جاتا ہے، واقعہ یہ ہے کہ جب تک ہم کو اپنے مشاہدات میں  
 تناقض نظر نہیں آتا، ہم ان کو اصلی اور صحیح تسلیم کرتے ہیں، اور ان مشاہدات کی اصلیت یا عدم  
 اصلیت کا سوال ہی نہیں پیدا ہوتا اور نہ اس امر کی تنقید کی ضرورت ہوتی ہے کہ ان میں سے ہر ایک  
 میں کتنی اصلیت ہے، کاش ہمارے تمام مشاہدات اس طرح غیر تناقض ہوتے اور اس لیے غور و  
 غوض کی ضرورت ہی نہ ہوتی، اگر ایسا ہوتا تو نہ فلسفہ کا وجود ہوتا، اور نہ "غلطی" کا لفظ کبھی شرمندہ  
 ہوتا، لیکن جب یہ دو مشاہدے ہمارے حواس کی تصدیق کے باوجود عقل سلیم کو تناقض نظر آتے ہیں  
 ہم دونوں تناقض مشاہدوں کی صحیحیت بیک وقت اور بیک معنی باور نہیں کر سکتے، اس لیے کہ  
 عقل کہتی ہے کہ دونوں میں سے ایک ہی صحیح ہو سکتا ہے، اور یہ بھی ہو سکتا ہے کہ دونوں کے دونوں  
 قریب نظر ہوں، اور حقیقت کسی تیسری شے میں مرکوز ہو،

غرض کہ فلسفہ کی متصل سعی یہی رہی ہے کہ ظواہر کو عقل میں چھان کر حقیقت کو ظواہر سے جدا  
 کرے، فلسفہ کی ساری تاریخ اسی چھان بین کی ایک طوڑانی حکایت ہے، جس کو ہر فلسفی نے اپنے  
 نقطہ خیالی سے بہ طرز نو بیان کرنے کی کوشش کی ہے، کبھی کائنات عالم کی حقیقت، علت و معلول  
 کا سلسلہ بیان کیا جاتا ہے، مگر پھر اس سلسلہ کے ناتسا ہی ہونے سے جو تناقض عائد ہوتا ہے،  
 تو اس نظریہ سے گریز کیا جاتا ہے، کبھی حقیقت نظام اقدار میں جلوہ پذیر ہوتی ہے، اور جو قصر  
 اہل تعمیر ہوتا ہے اس کی وسعت کی کوئی انتہا نہیں ہوتی، کبھی ناامیدیوں کی شویش بالآخر  
 قنوطیت پر ختم ہوتی ہے، اور ہر چیز پر نظر آنے لگتی ہے، لیکن یہ سب جیسا ہم اوپر اشارہ  
 کر چکے ہیں، جزو ذہن کے جزو کائنات پر عمل کی ناقص مثالیں ہیں، عقل محض کی نظر میں جو



کائنات عالم اسباب تھا ارادہ محض کی نظر میں نظام اہل اور جذبہ محض کی نظر میں الم آباد نظر آتا ہے۔ کل ذہن کی نظر میں کل حقیقت کیا ہوگی، یہ ہمارے فلسفہ حیات کا اصل موضوع ہی، ذہن انسانی کے ہر سہ یک طرفہ فیصلوں کے مقابلہ میں ذہن کے کجائی سے پہلو عمل کی مثال اگر تلاش کرنا ہو تو تھوڑی دیر کے لیے فلسفہ کے روکھے پھیکے مضمون سے قطع نظر کر کے ادب کے کسی شاہکار کو لیجئے، اگر وہ نظم ہے تو ایک طرف سوائے الفاظ کے مجموعہ کے کیا ہے، اور عقل دوڑانی تو الفاظ کے اس مجموعہ کو صرف و نحو اور عروض کے بندھے ٹنگے قواعد کے ماتحت پایا، لیکن کیا کسی شاہکار ادب کی یہ مکمل تعریف ہوگئی کہ وہ صرف و نحو اور عروض کے مطابق الفاظ کا مجموعہ ہے؟ کیا کسی شاہکار کی جان، اس کا پلاٹ، محاکات اور وہ غرض و غایت نہیں جو قواعد و عروض سب پر حاوی ہے، اور بسا اوقات اس کی قواعد بھی سبھی سبھی معلوم ہوتی ہے، اور نقادان فن سے جواز کا سند حاصل کرتی ہے، الفاظ کا دروبست، محاکات، پلاٹ اور تصنیف کی اصلی غرض و غایت جو ان سب کی محرک اور نگران ہے، یہ سب چیزیں مل کر شاہکار کا تصور پورا کرتی ہیں،

اسی طرح حقیقت کائنات صرف ہمارے محسوسات و مشاہدات کا نام نہیں، بلکہ یہ تمام وہ کچال مسالہ سے جن کی ترکیب بالآخر حقیقت بنے گی، قوانین فطرت، علت و معلول کے حلالی و تصورات کائنات کے اندر وہی مرتبہ رکھتے ہیں، جو ادب میں صرف و نحو کے قواعد حقیقت کی جان کائنات کا نظام ہے اور چونکہ ہر نظام اپنی آخری تکمیل میں مآلی ہوتا ہے اس لیے ہال کل کائنات کی روح و روان ہے، ہر شے کے معنی اس کا مقصد ہے، اور بغیر کسی مقصد کے ہر شے بے معنی ہے، سلسلہ اسباب محض، بغیر کسی غایت کے ہمہ نظر آتا ہے، انسان کے ذہن ہی کے مختلف اعمال لے لیجئے، ارادہ تو اپنی نوعیت کے اعتبار سے کسی غرض و



غایت سے وابستہ ہوتا ہی ہے، غور کیجئے تو عقل اور جذبہ کی ماہیت بھی مآلی ہے، حق و باطل کا امتیاز عقل کا مقصد وحید ہے، جو ہر عمل امتیاز میں پورا ہوتا ہے، لذت، مقصد وری اور الم نجوی مقصد کا دوسرا نام ہے، حقیقت میں الم ہی ہم کو کائنات کی مآلی ماہیت سے روشناس کرتا ہے، اور ہم کو اپنے ولی ارادوں اور اغراض کا پتہ کچھ کھوکھو کر ہی چلتا ہے، غرض کہ ہم اپنے اغراض و غایات کا ابتدائی درس اپنی شکستوں، ناامیدیوں اور مایوسیوں ہی کے زبان سے لیتے ہیں،

لیکن کائنات عالم کا مآلی تصور تنویطیت کا مراد نہیں ہے، رنج و محن، ابتلاء و کشمکش حیات، مآلی نظریہ کی رو سے گویا زمین ہیں، کسی اور بلند ترین مقصد حیات تک پہنچنے کا رنج و الم ہی ہمارے دل میں امید کا چراغ روشن رکھتے ہیں،

شہد کی کھٹی، چوٹی یا کسی اونی سے ادنی مخلوق کو لے لیجئے، اس کی ترتیب عمل و تقسیم کار میں مآل شناسی کی جھلک نظر آئے گی، مخلوقات، ارتقاء کے ذمہ پر جس قدر اوپر چڑھتے جاتے ہیں، مآل اندیشی ان کے اعمال میں اور زیادہ اجاگر ہوتی جاتی ہے، ارتقاء کے نیچے درجوں یعنی نباتات و جمادات کے مظاہر بھی ترتیب نظام سے خالی نہیں، اور ترتیب و نظام جہاں بھی پائے جائیں، سمجھ لیجئے کہ مآل کا فرما ہے، سارا فلسفہ کون و فساد عناصر کے ترتیب و انتشار ہی میں منحصر ہے، کونیات کی ساری تاریخ کا اس المال اسی نظم و ترتیب کا انکشاف ہے، آسمان پر بظاہر بے ترتیب بکھرے ہوئے تارے، زمین کے جا بجا منتشر ذرے، درخت کے پتوں کے بظاہر بے ربط رگ و ریشے ایک عامی و جاہل کی نظر میں مہل و بے معنی ہوں، لیکن ایک عارف حقیقت کے سامنے دفتر حقیقت کھول دیتے ہیں،

برگ و درختان سبز در نظر ہوشیار  
ہر ذرے دفتر حقیقت معرفت کردگار



اس مقام پر اس امر کی تشریح مقصود نہیں کہ جو ترتیب و نظام ہم جمادات، نباتات، اور حیوانات میں دیکھتے ہیں ان کے پس منظر کون آل پوشیدہ ہیں؟ یعنی آل جمادی کیا ہے؟ آل نباتی کی کیا تعریف ہے؟ اور آل حیوانی کی نوعیت کیا ہے؟ جمادات میں ظہور ترتیب نظام شمسی میں ریاضیاتی نظم کا اشارہ کس آل کی جانب ہے، نظام نباتی اور نظام حیوانی اپنی اپنی جگہ پر کس مخصوص آل کی تفسیریں ہیں؟ آیا ان تمام انتظامات اور بند و بست عالم کا آل آخر استقرار و جو دیا استحصال بقا ہے، یا کوئی دوسری قدر؟ یہاں اس سے بحث نہیں اس مقام پر تاہم صرف اس قدر منظور ہے کہ آل ایسی چیز نہیں ہے کہ اس کو توڑ کر مواد الیہ ثلاثہ تقسیم کر دیا گیا ہو، اس لیے کہ یہ پھر ایک مصنوعی تسلسل کی مثال ہوگی، جس کی دوسری مثالیں کسی اور مقام پر بیان کی جا چکی ہیں، عالم کون و مکان ایک ہے اور کائنات عالم کی ہر شے ایک دوسرے سے اس طرح وابستہ ہے، کہ اس کی تجرید صرف عقلی طور پر کی جاسکتی ہے اور جو ہمارے خیال میں عقل کا ناقص ترین مصرف ہے، حقیقت میں وہ سب ایک ہیں، اور تمام نظر ہی تمام حقیقت کو دیکھ سکتی ہے، تجریدی نظر، اجزاء، شئون اور صفات میں پھنس کر رہ جاتی ہے، آل کائنات ایک کلی شے ہے، اس کا تجزیہ کیجئے گا تو وہ بھی مسخ ہو جائیگا، چنانچہ ترتیب و نظم، تعلیل و سبب آل کے وہ خصوصیات اور نشانات ہیں، جن سے ہم کو آل کا پتہ چلتا ہے، اور فہم انسانی کا تصور آل تک پہنچنے میں مدد ملتی ہے، "مشیت" کے لفظ کا استعمال بحث کی اس منزل پر ابھی قبل از وقت ہے، اس مقام پر صرف یہ کہنا کافی ہوگا کہ "آل اندیشی" حصول مقصد کے لیے ایسے تدابیر و اسباب اختیار کرتی ہے، جو اس مقصد تک پہنچنے میں مدد و معین ہوتے ہیں، اور مناسب حال اسباب کا انتخاب ایک ایسے نظام کا خاکہ پیش کر دیتا ہے کہ انسان اسے دیکھا کرے اور وہ چھو گیا کرے، آل رسی چونکہ



ایک صعودی عمل ہے اور اس لیے میکانکی محاورہ میں گویا کشش ثقل کے قانون کی خلاف ورزی ہے، اس لیے وہ کوئی خوشگوار عمل نہیں ہو سکتا، زمین پر چڑھنا مشکل اور اس لیے تکلیف دہ لیکن اترنا آسان اور اس لیے خوشگوار ہوتا ہے، اس قیاس پر علم کی ہر بلندی پر رسائی مشکل ہے، مال رسی اس سے مستثنیٰ کس طرح ہو سکتی ہے، بلکہ جیسا اوپر کسی مقام پر اشارہ کیا گیا ہے، علم اور اہم کے ڈانڈے اس قدر بے ہوشے ہیں کہ فہم انسانی منزل علم تک، اہم کے گذرگاہ ہی میں ہو کر پہنچ سکتی ہے،

اس لحاظ سے مال کے خصوصیات میں تنظیم و تخیل کے اوپر اہم کا اضافہ بھی کر لینا چاہیے اور حقیقت کائنات اگر مال ہے تو اس کے معنی رنج و محن بھی ضرور ہیں، لیکن مال کے تجزیہ سے ہم کو صرف یہ معلوم ہو سکا کہ کائنات کی ساخت جس شے سے ہے اس کا نام مال ہے، یہ سوال باقی رہ جاتا ہے کہ مال کا ہیوٹی کیا ہے، آیا مال بھی اپنی آخری تخیل میں کسی دوسری بسیط تہ سے مرکب ہے یا وہ عقل انسانی کی آخری حد اور کائنات عالم کا جزو لاینفک ہے،

اوپر ہم نے مال کے خصوصیات تخیل اور اہم بیان کیے جن کا مستقر مسلط طور پر زمان ہے، اس لیے کہ تو اتر و توالی زمان ہی کی مسلط شکلیں ہیں، اور کیفیات ذہن کیا اہم کیا لذت، اپنی روانگی کے لحاظ سے سر تا سر زمان ہی ہیں، فرق اتنا ہے کہ لذت شاید وقت سے اس قدر دور ہے کہ اس کو وقت چھوٹا معلوم ہوتا ہے، بخلاف اس کے اہم وقت سے اس قدر قریب ہے کہ وقت بہت بڑا معلوم ہوتا ہے، عیش کی گھڑیاں باتوں میں ختم ہو جاتی ہیں جشن و سرور کے کیفیات میں وقت گذرتا معلوم نہیں ہوتا، مگر رنج و غم کے عالم میں منٹ، گھنٹے اور گھنٹے دن معلوم ہوتے ہیں وقت کاٹے نہیں گنتا معلوم ہوتا ہے، وقت ساکت و قائم ہے، حرکت کا عدم شعور بالعموم اس وقت پیدا ہوتا ہے جب ہم اپنے کسی متحرک شے کے قلب میں داخل ہو جائیں، چنانچہ چلتی ہوئی ٹرین



ہم کو ساکت اور درخت بھاگتے ہوئے نظر آتے ہیں، زمین کی حرکت کا ہم کو تمام عمر احساس ہی نہیں ہوتا، یہاں تک کہ اس کا علم محض قیاسی درجہ رکھتا ہے، اس لیے شبہ ہوتا ہے کہ کیفیتِ اہم شاید عین قلبِ زمان میں واقع ہو یا بالفاظِ دیگر شاید خود قلبِ زمان ہے، گذشتہ بحث میں ہم نے اہم کو شعور اور علم اور ابھی ابھی آل سے اس قدر وابستہ پایا تھا کہ اس کو ان سب کے لیے ایک قابلِ اعتماد نشان بلکہ دلیلِ راہ قرار دیا تھا، لیکن وقت کے ساتھ بھی اہم کا تعلق ایسا ہی راسخ معلوم ہوتا ہے، یہاں پر شعور، علم، آل اور زمان کے باہم دیگر ہم جنس یا پھر ایک ہی شے کے مختلف نام ہونے کا شبہ ہونے لگتا ہے جس کی تحقیق کے لیے وقت کی ماہیت پر تبصرہ ضروری معلوم ہوتا ہے،

صرفیوں نے طرفِ مکان کے ساتھ طرفِ زمان کی اصطلاح جدا کر وقت کو بھی مکانی بنا دیا یا یوں کہیے کہ یہ ان کا مکانی تصور ہم عامہ کا پر تو تھا، جو زمین کی طرح زمان کو بھی طرف سمجھتی ہے، اور جس طرح سطحِ زمین پر عمارت، باغات اور مختلف اشیاء دوش بدوش دیکھی اور تصور کی جاسکتی ہیں، زمانہ کے طرف میں بھی تصور کیا جاسکتا ہے کہ یکے بعد دیگرے پیش آنے والے واقعات کو یا یکے بعد دیگرے ہونے رکھے ہیں،

سماجی ضرورتوں نے اس خیال کو اور تقویت دی، کلاک : ایجاد ہوئی، اور برابر برابر کے بارہ حصوں میں منقسم ڈائل نے گویا دنیا کے سامنے زمان کا چہرہ پیش کر دیا، لیکن کیا جنتریان، ٹائم پیس اور گھڑیاں وقت کا نام ہیں، یا حقیقی وقت کی پیمائش کر سکتی ہیں، کیا صدیاں، سال، ہفتے، منٹ، دن، پہر، گھنٹے، منٹ اور سکنڈ بھی معنی میں وقت ہیں،

آپ کو زمان کے مکانی مرتعے دیکھنا ہوں تو زمانہ حال کے کسی اسکول میں تاریخ کے کمرہ کا معائنہ فرمائیے، اس کمرہ کی چاروں دیواریں آپ کو ٹائم چارٹوں اور لائن آف ٹائم (خط زمان) سے لپی ہوئی نظر آئیں گی، ان چارٹوں میں صدیوں کو انچوں میں تحویل کر کے خطوط کی مدد سے وقت



کا امتداد و تناسب ظاہر کیا جاتا ہے۔ اور پھر اس مکانی رعایت سے تاریخی واقعات ان پر چھلے جاتے ہیں، اعلیٰ ہذا اقتصاد می اور معاشرتی ترقی کے نقشوں میں سال بہ سال کی ترقی ایک مستقل مکانی پیمانہ میں دکھائی جاتی ہے، اور ان تمام ذرائع اظہار کا تصور زمان، مکان کے تصور سے سو فیصد می آلودہ ہوتا ہے،

فلسفہ کی اکثر و بیشتر جستجو یہی ہے کہ زمان کا ایک ایسا منظرہ تصور حاصل کرے جو مکان اور اس کے متعلق تصورات کی آلودگیوں سے پاک ہو، اور جس کو وقت کا تصور محض کہہ سکیں، وقت کی ماہیت کو سمجھنے کے لیے ایک نظر اس کے ارتقائی مفہوم پر ڈال لینا ضروری ہے۔ سب سے پہلے زمان کی وہ صنف ہے، جسے ہم زمان محسوس کہہ سکتے ہیں، اور ذمہ کی زندگی میں ہمارے شعور کے اندر احساسات کی آمد و رفت کا تانا بندھا رہتا ہے، مختلف کیفیات کے بعد دیگر پہلوئے نفس پر طاری ہوتی رہتی ہیں، ان سب کا تماشاً زمان کا پہلا و مفہد لاسا شعور ہے، ہم سڑک پر ایک موٹر جاتے ہوئے دیکھتے ہیں، اس کے بعد ہماری توجہ ایک دوکان کی آرائش کی جانب مائل ہو جاتی ہے، پھر دوسری دوکان سے ریڈیو کی آواز ہمارے شعور پر قبضہ کر لیتی ہے، اس کے بعد ہمارے ذہن میں اس کام کا خیال خطور کرتا ہے جس کو انجام دینے ہم گھر سے نکلے تھے، سب مل جل کر حال، ماضی اور مستقبل کا احساس ہمارے ذہن میں پیدا ہوتا ہے، حال کے احساس کے ذمہ دار تو بہت کچھ ہمارے حواس خمسہ ہیں، لیکن ماضی کا احساس حافظہ کی وساطت سے اور مستقبل کا احساس تخیل کے عمل سے ہوتا ہے، تنفس اور حرکت قلب سے بھی مرور زمان کافی اجملہ احساس ہوتا ہے، یہ گویا انسان کے لیے جسمانی گھڑی کے پرزے ہیں، جنکے شمارے وقت کا حساب لگ سکتا ہے،

زمان محسوس ہر شخص کا پرائیوٹ تجربہ ہے، اس کے مقابل میں سماجی وقت ہے، جو



سوسائٹی کے ہر فرد کے مسلمات سے ہوتا ہے، اور جس کے بغیر ریل گاڑیاں، ہوائی جہاز، سمندر کے جہاز، کارخانے اور دیگر معاشرتی کاروبار چل نہیں سکتے، چنانچہ تمام سوشل زندگی کی مشین کسی نہ کسی سماجی وقت کی قرار داد پر چلتی ہے،

تمدن کے ابتدائی دور میں اگرچہ وقت کی تقسیم اس قدر سائنٹفک نہ تھی، جیسی کہ آج ہے، لیکن روزمرہ کی زندگی کی ضرورتوں کے لیے کچھ نہ کچھ تقسیم اوقات، ہر ملک اور ہر قوم میں ضرور ہے، دیہاتی اب بھی دن رات کو آٹھ پہرے میں تقسیم کرتے ہیں، چار پہرے رات، چار پہرے اور آفتاب کے طلوع و غروب، دو پہر، سہ پہر، کوڑوں کے بولنے اور مولیشیوں کے واپس آنے سے وقت کا اندازہ کرتے، اور ان علامتوں کے حوالہ سے آپس میں وقت کا تقدر کرتے ہیں، چنانچہ یورپ کے ترقی یافتہ طبقوں میں اب بھی مکڑی کے جالے نو مہرے کے آنے کا پتہ دیتے ہیں، اور روین چڑیا جاڑے کے موسم کی نقیب ہے، ہندوستان میں گوئل موسم برسات کا اعلان کرتی ہے، ایران میں بلبل موسم بہار کا، ہندوستان میں اس وقت متعدد سماجی سال رائج ہیں، فصلی، سمت، عربی، انگریزی وغیرہ اور طلوع آفتاب سے دوسرے دن طلوع آفتاب تک وقت کی چوبیس گھنٹوں میں تقسیم سب سے زیادہ سہل سمجھی گئی ہے، اور اس لیے عام طور پر دنیا کے متعدد ممالک میں رائج ہے، یوں دیہاتی اب بھی سال کو موسموں یا فصلوں میں تقسیم کر کے اپنے معاملات کی قرار داد کرتے ہیں، غیر تمدن آبادیوں میں دنوں کے گزرنے کو مکڑی پر نشان کر دینے سے شمار کیا جاتا ہے، چنانچہ جزیرہ سلیمان میں اب بھی جب کوئی تقریب ہوتی ہے تو جن لوگوں کو بلایا جاتا ہے، ان کے پاس ایک ایک ڈوری بھیج دی جاتی ہے جس میں متعدد ڈگر ہیں ہوتی ہیں، ہر روز ایک گرہ کاٹ دی جاتی ہے، جس روز ایک گرہ رہ جائے سمجھ لیجئے، اسی روز تقریب ہو، ہندوستان کے بعض خاندانوں میں میں نے دیکھا ہے کہ سال گرہ کی رسم بھی اسی اصول پر انجام



پاتی ہے، جب پیمہ اپنی زندگی کا ایک سال پورا کرتا ہے، تو کلا وہ کی ڈوری اس کے سر پر رکھ کر کوئی بزرگ خاندان گرہ باندھ دیتا ہے، اس گرہ میں اگر چاندی یا سونے کا چھلہ، پان، اور ہری روپ، گھاس کی پتیاں بھی باندھی جاتی ہیں، شروع میں شاید یہ گرہ اندازی اس لیے ہوئی ہوگی کہ گرہیں گن کر عمر کا شمار کیا جاسکے،

علیٰ ہذا شمار و حساب کی سہولت کے لیے بعض وحشی قبائل میں اب بھی چاند کی شکون کے اعتبار سے ہر مہینہ میں چند مخصوص دن حوالہ کے لیے مقرر کر لیے جاتے ہیں، سال بھی اکثر مختصر ہوتا ہے، چنانچہ بربرک میں چھ ماہ کا سال ہوتا ہے، حالانکہ جزیرہ میں دو موسم ہوتے ہیں، ایک تر اور ایک خشک،

جستری اور گھڑی نشاۃ جدیدہ کے جیسا اوپر مذکور ہوا، راجح الوقت پیمانے ہیں، ساکنڈ کا ہزار واں حصہ باسانی ناپ سکتے ہیں، اور یہ تو ہم سب کا تجربہ ہے کہ اگر ہماری گھڑی دو منٹ سست یا تیز چلنے لگے تو طبیعت میں الجھن پیدا ہونے لگتی ہے، اور اس وقت تک اطیبان نہیں ہوتا جب تک گھڑی ساز سے گھڑی کی رفتار درست نہ کرالیں،

حیوانات کو بھی وقت کا احساس ہوتا ہے، چنانچہ رومنس (Romanes) نے اپنے رسالہ ذہانت حیوانات میں ایک منس کا ذکر کیا ہے، جو ہفتہ میں ایک مقررہ دن پر یعنی جمعرات کو جس روز بازار لگتا تھا، گرے ہوئے دانے چلنے کے لیے آتا تھا، ایک ہفتہ بازار نہیں لگا، لیکن منس اپنے دستور کے مطابق آیا، راقم الحروف سے ایک صاحب نے اپنے کتے کا قصہ بیان کیا، جس کو کھوئے ہوئے طویل مدت گزر گئی تھی، ایک روز اپنے نئے مالک کے ساتھ بازار جا رہا تھا، کتے کے قدیم مالک کو کچھ شبہ ہوا، انھوں نے کتے کا اصلی نام لے کر آواز دی، دوسرے مالک نے کتے کا کچھ دوسرا نام رکھ چھوڑا تھا، کتے نے فوراً پلٹ کر دیکھا، اور



بے تماشائے اپنے پرانے آقا سے لپٹ گیا، بارش ہو چکی تھی، سڑکوں پر کچھڑا تھی، ہر چند اصلی آقا  
اسے ڈانٹ ڈپٹ رہے تھے، مگر کتا جوش مسرت سے ان کے اوپر چڑھا جا رہا تھا، اور ان کے  
کپڑے کچھڑ میں لت پت کیے دے رہا تھا، اس قبیل کی بہت سی مثالیں ہیں، جس سے پتہ  
چلتا ہے کہ حیوانات کو کچھ نہ کچھ وقت کی شکل ضرور ہوتی ہے، مذکورہ بالا مثالوں میں سہنس  
کو مستقبل کی شکل تھی، اور کتے کو ماضی کا اندازہ تھا، جس میں وہ اپنے پرانے آقا کی جگہ تلاش  
کر کے ماضی کے واقعات کا حافظہ کی مدد سے استحضار کر سکا،

زمان کی دوسری صنف زمانِ متصور ہے، یعنی وقت کا تصور محض عین میں احساس  
کا شائبہ نہیں ہوتا، جس طرح دیگر محسوسات سے تجربہ کر کے ایک تصور بنا یا جاتا ہے مثلاً  
دیوانِ حافظ، دیوانِ میر، دیوانِ آتش سے دیوانِ سخن کا تصور جو کوئی مخصوص دیوان  
نہیں، لیکن سب کا کلی تصور ہے، اور سب مخصوص و محسوس دیوانوں پر دلالت کرتا ہے،  
اسی طرح محسوس زمان کی مثالوں سے ایک مجرد تصور زمانِ ذہن اخذ کر لیتا ہے، جو مکالمات  
کی طرح تین ابعادوں کا رکھتا ہے، یعنی حال، ماضی، مستقبل،

زمان کی تیسری صنف مابعد الطبیعیاتی زمان ہے، جو محسوس زمان سے زیادہ حقیقی اور قائم  
بالذات ہے، زمان کا یہ جوہر یا عین، اپنا ایک حقیقی وجود رکھتا ہے، جو ایک طویل بحث چاہتا ہے،  
لیکن کسی مابعد الطبیعیاتی بحث سے قبل ایک نظر اسی راہ کے سائنسی اکتشافات پر  
ڈال لینا نہایت مفید بلکہ ضروری معلوم ہوتا ہے، اس لیے کہ زمان کی مابعد الطبیعیاتی حقیقت  
کو پیش کرنے سے قبل ضروری ہے کہ سائنس کی تحقیقات کا ایک سرسری جائزہ لے لیا جائے،  
شروع شروع میں ترکیب فطرت کا نظریہ یہ تھا کہ موجودات ذرات سے مرکب ہیں، اور  
یہ ذرات ان موجودات کے اجزائے لایتنجری ہیں، ہر ذرہ ناقابلِ نفوذ ہے، اور اس لیے کوئی



ذره اس مکان میں نہیں بس سکتا، جہاں دوسرے ذرہ کی پروردباش ہو، ہر ذرہ ہر سمت حرکت کر سکتا ہے، چنانچہ ان کے خطوط حرکات ایک دوسرے کو منقطع اور ذرات اپنے ہر سفر کے بعد ایک ہی وقت میں اپنے مقام پر آجاتے ہیں، لیکن جب وہ ایک دوسرے سے ٹکراتے ہیں، تو اس ٹکڑے سے ان کے حرکات کی سمت بدل جاتی ہے، اس نظریہ کے مطابق ہر ذرہ میں قوتِ حرکی محض تسلیم کی گئی ہے جس کی بنا پر وہ ایک خط مستقیم میں ایک مقررہ رفتار پر حرکت کرتا یا کسی مقررہ مقام پر قائم رہتا ہے، سترہویں صدی عیسوی کی طبیعیات کا حاصل یہی تھا، جو دراصل قدیم یونانی نظریہ ذریت ہی کی ایک جدید شکل تھی، یہی نظریہ دو صدیاں اور ماہرین سائنس کی فکر پر حاوی رہا، چنانچہ حرکتِ ذرات کا تصور نیوٹن کے وقت تک سائنس کا محور خیال رہا، نیوٹن کی فکر سامانے ہر ذرہ کو کششِ ثقل بخشی، چنانچہ حرکت کی تشریح کے لیے ایک چھوڑ دو یا تین راہیں ہو گئیں، ایک تو وہی پرانا خیال، یعنی یہ کہ ہر ذرہ میں حرکت کی قوت ودیوت ہے، اور ان کا تصادم ہوتا ہے، دوسرے نیوٹن کی کششِ ثقل،

نیوٹن کے نزدیک مکان ایک خلا، محض تھا، جس کو آگے چل کر سائنس نے ایٹم سے بھرا، ایٹم ایک ایسا مادہ تھا، جو ناقابلِ تقسیم تھا، نامزاحم تھا، لطیف تھا، بسیط تھا، چکدار تھا، اور اپنے مقام پر مستحکم بھی، غرض کہ وہ ان صفات سے اس وجہ سے متصف تھا کہ ذرات کی لہروں کو بے کم و کاست اپنی فضا میں آگے بڑھاتا چلا جائے، یا پھر یوں کہیے کہ ایٹم کو فرض ہی اس لیے کیا گیا تھا کہ یہ ناگزیر فریضہ انجام دے، ظاہر ہے ایک ایسا مجموعہ اضداد زیادہ عرضہ نہیں چل سکتا تھا، اور زمانہ حال کے محققین سائنس کو اسے خیر باد کہنا پڑا۔

جان ڈالٹن کے کیمیائی اکتشافات نے پرانے نظریہ ذریت میں ایک پچیدگی اور پیدائی، دو یہ کہ ہر عنصر کے ذرات جدا جدا طبعی خصوصیات رکھتے ہیں، لیکن یہ فرق کیفی نہیں بلکہ کمی ہے،



چنانچہ ڈارٹن کے نظریہ کے مطابق ذرات اپنی مقدار اور وزن کے لحاظ سے مختلف تھے، لیکن طبیعیات کی نظر میں ہر ذرہ مادہ کی اکائی اور آخری جزو کی حیثیت سے یکساں اور مساوی الوزن تھا، چنانچہ سچا س برس کا پرانا تصادم جو کیفیت مادہ اور لطیف ایٹم میں پیدا ہوا تھا، وہ طبیعیات کے مادہ اور کیمیا کے مادہ میں از سر نو رونما ہو گیا۔

حتیٰ کہ برقیہ (الکٹران) کے اکتشاف نے طبیعیات اور کیمیا میں صلح کرائی، مشہور عالم ماہر طبیعیات بوہر کے اکتشاف کے مطابق ہر ذرہ چند منفی و مثبت پر مشتمل ہے، ہر ذرہ کا نواۃ یا مرکز مثبت برقیوں (پروٹوں) سے بنا ہوتا ہے، جس کے چاروں طرف منفی برقیوں کا حلقہ ہوتا ہے، ہر کیمیائی عنصر میں مثبت و منفی برقیوں کی تعداد مختلف ہوتی ہے، منفی برقیے اپنے نواۃ کے چاروں طرف گردش کرتے رہتے ہیں، بعض عناصر میں ان کی گردش کی رفتار روشنی کی رفتار کے برابر ہوتی ہے، جدید طبیعی تحقیقات کے مطابق ہر ذرہ نظام شمسی کا ایک چھوٹا سا نمونہ ہے، جس کا نواۃ یا مرکز آفتاب اور منفی برقیات دیگر اجرام فلکی کے قائم مقام ہیں، ہر ذرہ کی کیفیت ایک برقیہ کے حذف و اضافہ سے تبدیل ہو جاتی ہے، الغرض اب ہمارا تجربہ لای تجزیہ ذرہ نہیں، بلکہ برقیہ یا الکٹران ہے،

چنانچہ ہر ذرہ کی خصوصیت برقیہ کی نوعیت پر مبنی ہے، نہ اس کے وزن پر اور یہ نوعیت قطعاً حرکی ہے، ہر برقیہ کا ایک مخصوص انداز رقص ہے، علیٰ ہذا اب ہائیڈروجن کی نوعیت برقیوں کی تعداد و ترتیب نہیں، بلکہ ان کے مخصوص انداز رقص سے متعین تصور کی جاتی ہے،

ہر برقیہ اپنی آخری تحلیل میں حرکت کے سوا کچھ نہیں، چنانچہ کائنات کا ہر ذرہ ایک حرکت بنجانے کے بعد زمان ہی کا ایک عمل ہو گیا، اور مادہ کے خصوصیات اور اخلاق و حیات کے خصوصیات کا فرق مٹ جاتا ہے، جس طرح اخلاقیات میں ہر انسان اپنے عمل سے اور حیاتیات میں ہر عضو (آرگینزم) اپنے



اپنے فعل سے جانا پہچانا جاتا ہے، اسی طرح اب طبیعیات میں مادہ کے ہر عنصر کی شناخت اسکے عمل اور فعل ہی سے کی جاتی ہے، کلاسیکل طبیعیات کی شدید غلطی یہ تھی کہ اس نے حرکت کو مادہ سے جدا کر دیا تھا۔

جدید نظریہ کے مطابق مادہ سراسر ایک عمل یا حرکت ہے، اور اس لحاظ سے زندہ اور مردہ مادہ میں کوئی فرق نہیں، چنانچہ الگورتھم کے نزدیک زمان حرکت کا ہیولی ہے اور مکان زمان کا جسم ہے، وہ اسٹارٹ ہڈ کی نظر میں کل کائنات ایک عظیم الشان عضو ہے، ان امور پر آئن اسٹائن کے نظریہ اضافیت کا اور اضافہ کر لیجئے، جس کے لحاظ سے حرکت ایک اضافی شے ہے، اور زمان و مکان مل کر ابجا و ملائم میں ایک چوتھے بعد کا اضافہ کرتے ہیں، چنانچہ عمر و کال، زید کا مستقبل اور بکر کا ماضی ہو سکتا ہے، قدیم طبیعیات کی نظر میں زمان و مکان لا انتہائی تھے، لیکن جدید طبیعیات کی نظر میں حرکات متعین واقعات کی صورت میں اپنی تشکیل کرتے ہیں، یا ایک حرکت دوسری حرکت کو بالکل کاٹ دیتی ہے، اور اس کی کوئی قدر و قیمت اور اس کا کوئی وجود نہیں رہتا، چنانچہ زمان و مکان محدود متعین ہیں، اور نظریہ اضافیت کے رو سے ان کی نامناہیت کی اگر کوئی شکل ہے تو وہ یہ ہے کہ مادہ کے سفر کی راہیں تمام کائنات میں بجائے مستقیم ہونے کے منحنی ہیں، چنانچہ ہر خط گھوم کر پھر اپنے ابتدائی نقطہ پر واپس آجاتا ہے، اس لحاظ سے اسے لائنناہی کہہ لیجئے، اگرچہ حقیقت میں وہ محدود ہے، اس لیے کہ وہ ایک متعین مفہوم رکھتا ہے، لیو کریش نے سوال کیا تھا کہ اگر عالم محدود ہے تو بتائیے کہ اس کے کنارہ پر پہنچ کر اگر میں نیزہ پھینکوں تو کہاں جائے گا؟ اس سوال کا جواب کائنات کے خطوط منحنی سے جو حرکت کی متفرق راہیں ہیں تشفی بخش مل جاتا ہے، چونکہ تمام عالم یکسر حرکت و عمل تسلیم کر لیا گیا ہے، اس لیے اب سراسر آوروہ محققین سائنس



مثلاً ڈگنٹن اور جنین کا خیال ہے کہ وہ کسی محرک و عامل کا محتاج بھی ہے، چنانچہ موجودہ سائنس ماوریت کے مرکز سے ہٹ کر اب اس راہ پر آ رہی ہے جس کے راہبر افلاطون، ارسطو، پالیس

گلیلیو، نیوٹن، کانٹ اور ہیکل تھے،

ماہس

میری یادداشت یہاں تک قلم بند ہو چکی تھی کہ ۲۴ جنوری ۱۹۵۱ء کے ہندوستان

میں گلوب کے حوالہ سے ایک خبر نظر سے گذری کہ مسٹر جارج ڈی لاوار نے جو آکسفورڈ شاہ کے

ایک ممتاز انجینیر ہیں، ایک ایسی مشین ایجاد کی ہے، جو ماضی کے واقعات کی تصویر کھینچ سکتی ہو،

چنانچہ ایک علمی انجمن میں تقریر کرتے ہوئے انھوں نے کہا کہ حکومت کے امتناعی قوانین کی

پابندیوں کی وجہ سے وہ اس آلہ کا مظاہرہ تو پیش نہیں کر سکتے، لیکن اس کے نتائج بیان

کر سکتے ہیں، چنانچہ انھوں نے اپنی شادی کی، جس کو بیس سال ہو گئے تھے، تصویر کھینچی ہو،

اور ایک مفقود انجمن شخص کا اس کی تصویر پر اس آلہ سے عمل کر کے پتہ چلا یا ہے، انھوں

نے بتایا کہ یہ آلہ اس نظریہ کے اصول کی بنا پر بنایا گیا ہے کہ ہر خیال، ہر عمل اور ہر واقعہ فضا

میں کچھ ایسی مخصوص لہریں چھوڑ جاتا ہے، جن کو دوسری لہروں سے ممتاز و جدا کیا جاسکتا

اور یہ لہریں فضا میں ہمیشہ قائم رہتی ہیں، چنانچہ آلہ کو اس واقعہ، خیال یا عمل کے زمان و

مکان پر لگا دینے کے بعد اس کے اندر مطلوبہ لہریں اسی طرح آنے لگتی ہیں، جیسے ٹیلی ویژن

ریڈیو سٹ ہیں،

طبیعیات کی ان جدید تحقیقات کے ساتھ ایک نظر حیاتیات کی جدید تحقیقات پر بھی

ڈال لیجئے، یہ نظریہ تو عرصہ سے مسلم تھا کہ کچھ مظاہر تو ایسے ہوتے ہیں، جن کے اسباب کا ہم <sup>استقرار</sup>

سے سراغ لگا سکتے ہیں، لیکن کچھ مظاہر ایسے ہوتے ہیں، جن کے اسباب کا استقرار سے پتہ نہیں

چلتا، مثلاً نمک، سوڈیم، اور کلورین کی ترکیب سے بنتا ہے، لیکن اس کے ذائقہ اور اسکی



بلوریں شکل کو ان دونوں اجزاء سے دور کا بھی لگاؤ نہیں معلوم ہوتا، یہ دونوں خاصے یعنی ذائقہ  
 اور شکل بالکل نئے پیدا ہو جاتے ہیں، دوران ارتقاء میں یہ فحاشی عمل ہمیشہ کار فرما رہتا ہے،  
 چنانچہ مارگن نے اس موضوع پر اپنی کتاب کا نام ہی ارتقاء فحاشی (امرحبٹ ایرو لیوشن)  
 رکھا ہے، ارتقاء میں بارہا ایسے مقامات آتے ہیں، جب اجزاء کے ترکیبی ایک نئی ترتیب تنظیم  
 اختیار کر کے بالکل نئی شے پیدا کرتے ہیں، جیسے مردہ مادہ سے حیات کا پیدا ہو جانا، کائنات  
 گویا ایک ایسا بلند مینار ہے جو متعدد منزلوں میں منقسم ہے، بقول مارگن اس مینار کی پہلی منزل  
 ذرات کا اجتماع ہے جس کو ہم ذریت کہہ سکتے ہیں، پانی نام ہے، آکسیجن کے ایک ذرہ اور  
 ہائیڈروجن کے دو ذروں کی کیمیائی ترکیب کا، اس منزل کے اوپر دوسری منزل وہ ہے  
 جہاں ذرات باہم گرا مل کر سالمات بناتے ہیں، چنانچہ اس تنظیم کو ہم سالمیت کہہ سکتے ہیں،  
 اس کے اوپر تیسری منزل ہے، یا تیسری تنظیم ہے جو ذرات و سالمات کے نئے نئے علائق سے  
 ترتیب پا کر بلور کی شکل میں رونما ہوتی ہے، جسے ہم بلوریت کہہ سکتے ہیں، اس کے اوپر چہارم  
 کی منزل ہے، جس کا ماہر الامتیا زحیات ہے، سب کے اوپر ترتیب تنظیم کی ایک بالکل انوکھی  
 شکل نمودار ہوتی ہے، جس کو نفس کہتے ہیں، ہر نئے طبقہ کا ظہور مارگن کے خیال کے مطابق  
 کسی مخفی قوت کی کرشمہ سازی ہے، اب اس کا نام خواہ قوت رکھ لیجئے یا نفس با خدا ارتقاء  
 فحاشی ص ۳۵، ۳۶

تاریخ فلسفہ شاہد ہے کہ ہر عہد میں سائنس کے اکتشافات کا نقطہ آخر، مابعد الطبیعیاتی فکر  
 کا نقطہ آغاز ہوتا ہے، اس اصول کو مد نظر رکھتے ہوئے، سوال یہ ہے کہ موجودہ سائنسی تحقیقات  
 کا وہ کونسا اخیر نقطہ ہے، جہاں سے ہمیں آئندہ مابعد الطبیعیات کا خاکہ کھینچنا ہے، جو سائنس کی تمام  
 تحقیقات کے لیے جو مشاہدہ پڑنی ہیں، عقلی بنیاد کا کام دے سکتا ہے،



سائنس کے سارے اکتشافات کا حاصل ہم نے ابھی دیکھا کہ حرکت ہے، جو اپنی آخری تحلیل میں تو اتر، تغیر اور عدم تقلیب ہے، چلتی ہوئی ٹرین اور ساکن ٹرین میں کیا فرق ہے؟ چلتی ہوئی ٹرین پٹری پر متواتر اپنا مقام بدلتی ہوئی آگے بڑھتی ہے، یعنی اس کی حرکت میں تو اتر، تغیر اور عدم تقلیب ہے، اسی تو اتر، تغیر اور عدم تقلیب کے مجموعہ کا نام زمان ہے، چنانچہ حرکت دوسرے لفظ میں زمان ہے، اور اس لیے اکثر فلاسفہ مثلاً سمویل الکنز، ڈار (مصنف مکان، زمان اور الوہیت) حرکت کو زمان ہی کہتے ہیں، اور جن کی نظر میں حقیقی زمان کا مرتبہ ماورائی و ما بعد الطبیعیاتی ہے، وہ حرکت کو زمان معروضی کہتے ہیں۔

اس تقدیر پر ساری کائنات کا ہیولی زمان ہی ہوا، اور اس لحاظ سے جب ہم کائنات یعنی معروضی زمان پر نظر کرتے ہیں تو معلوم ہوتا ہے کہ جملہ ارتقائے حیات اپنے سامنے کوئی نہ کوئی مقصد رکھتی ہے، جس میں یہ حرکت تحویل و تحلیل ہو کر پھر آگے بڑھتی ہے، اور پھر آگے کے مقصد میں تشکل ہو کر اور آگے بڑھتی بڑھتی، اور مختلف منازل طے کرتی کرتی موجودہ منزل ارتقا تک پہنچتی ہے، اس سے معلوم ہوتا ہے کہ معروضی زمان صرف ایک جہت رکھتا ہے، یعنی مستقبل یا اسی منظر کو دوسرے رخ سے دیکھا جائے تو یوں کہہ سکتے ہیں کہ یہ مقاصد جنکا مستقر مستقبل ہے، کشش کی ایسی لہریں ایلکٹران کی جانب پھینک رہی ہیں کہ جس کے اثر سے کشاں کشاں یہ اسی طرف کھینچے چلے جاتے ہیں، چنانچہ اصل لہر مستقبل کی جانب جانے والے ایلکٹران کی نہ ہوئی، بلکہ مستقبل کی جانب سے ایلکٹران کی سمت آنے والی لہر ہوئی، اس لیے زمان کی رفتار حال سے مستقبل کی جانب نہیں، بلکہ حقیقتاً مستقبل سے حال کی جانب آنے والی ہوئی، چنانچہ بعض حکماء کا یہی عقیدہ ہے کہ زمان کی رفتار مستقبل سے حال کی جانب ہے نہ کہ صحنی سو حال میں ہوتی ہوئی مستقبل کی جانب مثلاً مقناطیس کی کشش لہریں لوہے کے ٹکڑوں کی حرکت پر مقدم ہیں اور لوہے کے ٹکڑوں کا



مقناطیس کی جانب کھینچ کر حرکت کرنا اصل حرکت یعنی جذب مقناطیس کی معروضی و ظاہری شکل ہے اصل حرکت جذب  
انجذاب تا ثلوی منظر ہے، جو ہمارے پیش نظر ہوتا ہے لیکن ہم اسے حقیقی منظر سمجھ لیتے ہیں،

لیکن حرکت کائنات جسے سائنس نے ثابت کیا اور جسے مابعد الطبیعیاتی زمان میں ہم نے  
بھی معروضی زمان کہا "اپنی گذران" کی پیمائش کے لیے ایک اور زمان کا محتاج ہے، اس کو ہم  
موضوعی زمان کہیں گے، اور چونکہ موضوعی زمان معروضی و متحرک زمان کا پیمانہ ہے، اس لیے موضوعی  
زمان کو غیر متحرک اور قائم تسلیم کرنا ہوگا، اگرچہ جہاں تک محسوس ہونے کا تعلق ہے، ہمیں معلوم  
ایسا ہوتا ہے کہ گویا موضوعی زمان گذر رہا ہے، چنانچہ اکثر فلاسفہ نے تو اثر اور اکات و تصورات  
کی بنا پر نفسی یا موضوعی زمان ہی کو رواں تصور کیا ہے، لیکن اس کی ایک بدیہی مثال یہ ہے کہ جب  
آپ ٹرین میں بیٹھے ہوتے ہیں، جو اپنی پٹری پر رکی ہوئی ہے اور دوسری ٹرین کو دیکھتے ہیں جو حرکت  
میں ہے، آپ کو ایسا معلوم ہونے لگتا ہے کہ آپ کی ٹرین جا رہی ہے، اور دوسری ٹرین جو فی الواقع  
حرکت میں ہے، رکی ہوئی ہے، اصل واقعہ کی تصدیق آپ دوسری گھڑکی سے پلیٹ فارم کو  
دیکھ کر کرتے ہیں اور پھر صحیح برائے قائم کرتے ہیں کہ دراصل آپ کی ٹرین قائم اور دوسری ٹرین متحرک ہے،  
بہر طور اگر معروضی زمان متحرک ہے جیسا کہ مسلم ہے تو اس کی پیمائش کے لیے دوسرا زمان  
کلاک کے ڈائل کی طرح ساکن ہونا ضروری ہے، جو متحرک سوئیچوں کو بتاتا رہتا ہے کہ اب وہ  
کس ہندسہ پر پہنچیں، اور چونکہ غایات کائنات کو مختلف مقناطیسی مرکزوں کی حیثیت سے  
قائم تصور کرنا چاہیے، اس لیے ان کا مقام معروضی زمان کے اندر نہیں ہو سکتا، جو مسلسل متحرک  
ہے، یا حرکت ہی حرکت ہے، بلکہ ان کی مثال گھڑکی کے ڈائل کے ہندسوں کی طرح  
موضوعی زمان ہی میں ہو سکتی ہے، جن کو ہماری فکر جو اپنی ماہیت میں خود موضوعی زمان ہی ہے  
احادہ کر سکتی ہے، یعنی غایات عالم جو معروضی زمان سے روپوش ہیں، موضوعی زمان کے سامنے



یہ نقاب ہو جاتے ہیں، بلکہ ایک لحاظ سے موضوعی زمان کے اجزائے ترکیبی ہیں، اس لیے کہ موضوعی زمان کے تمام قائم لمحات ان ہی غایاتِ ثابتہ سے مرکب ہیں،

انسان چونکہ جسم و نفس سے مرکب ہے اس لیے اس میں دونوں زمان معروضی و موضوعی زمان کا فرما ہیں، دماغ کے ارتعاشات، معروضی زمان کی حرکت ہیں، جن کی پیمائش کا آلہ نفس معروضی ہے، چنانچہ معروضی نفس کے اعمال تمام تر زمان معروضی کے ظرف ہیں، لیکن یہ اعمال کسی مفہوم، کسی معنی، کسی مقصد کی جانب اشارہ کرتے ہیں، ان معانی، مقاصد اور مقاصد کا ظرف زمان حقیقی یا موضوعی ہے، معروضی نفس، نفسیات کا موضوعِ بحث ہیں، اور موضوعی نفس یا عقل محض فلسفہ کا،

ان موضوعی زمان میں انسان کا پورا مستقبل مضمحل ہے، اور اس کا کامل شعور ناممکنات سے نہیں، بشرطیکہ موضوعی زمان کو معروضی زمان کی میکانیکی پیمائش سے فرصت ملے، اور ایسا وقت ملے یعنی عرض طول حجم اور معروضی زمان کی الجھنون سے سانس لینے کا موقع ملے، جیسا کہ بعض ادیبان عالم خواب میں ہوتا ہے، جی ڈی بلوڈن نے تجرباتِ زمان میں اسی نظریہ پر سیر حاصل بحث کی ہے اور کثیر التعداد خوابوں کی تحلیل کے لیے یہ نظریہ قائم کیا ہے کہ خواب میں دو جزو شامل ہوتے ہیں ایک ماضی کا عکس اور دوسرے مستقبل کا پرتو، چنانچہ انھوں نے بہت سے خوابوں کی مثال دی ہے جن میں مستقبل کے واقعات کی جھلک آتی تھی، اور پھر وہ واقعات پیش آئے، اسی کے ساتھ دن کا نظریہ دیگر ماہرین نفسیات کے ساتھ یہ بھی ہے کہ ایسا کبھی نہیں ہو سکتا کہ انسان سوئے اور خواب نہ دیکھے، ہوتا یہ ہے کہ خواب کے نقوش بہت جلد محو ہو جاتے ہیں، چنانچہ خواب یاد کرنے کی تدبیر دن نے یہ بتائی ہے کہ انسان بیدار ہو کر یہ سوال نہ کرے کہ میں کیا خواب دیکھ رہا تھا، بلکہ یہ سوچے کہ میں ابھی کیا خیال کر رہا تھا، جہاں ایک کڑی یاد آئی پھر سارا



خواب از خود یاد آتا جائے گا، دورانِ تجربہ تکبیر کے نیچے ہمیشہ کاغذ اور پنسل رکھنا چاہیے، اس لیے کہ سو جانے کے بعد یاد آیا ہوا خواب پھر فراموش ہو جائے گا، اور پھر اسے یاد کرنے کا کوئی امکان باقی نہ رہے گا، آنکھ کھلتے ہی خواب کو یاد کر کے کاغذ پر ٹانک لینا چاہیے، معروضی زمان کے شیشہ پر موم نوٹسی زمان کا نوٹس ہمیشہ حال کے نقطہ ہی پر رہتا ہے، چنانچہ ماضی کی یاد بھی حال ہی میں واقع ہوتی ہے، اور مستقبل کی جھلکیاں بھی حال ہی میں نظر آتی ہیں،

معروضی زمان کا لمحہ جب تک متحرک نہ ہو اپنی ماہیت میں اقلیدس کے نقطہ نظر سے مختلف نہیں، چنانچہ اگر آپ کسی چلتے پھرتے آدمی کا کسی تیز لینس والے کمرے سے فوٹو کھینچیں تو تصویر کچھ اس طرح آئے گی کہ پیراگے بڑھا ہوا، اس کے ساتھ ایک ہاتھ بھی آگے بڑھا ہوا، دابٹے پیر کی ایڑھی اٹھی ہوئی اور بائیں پیر کا پنجہ اٹھا ہوا، تیز لینس کے کمرے بند وقت سے نکلتی گوئی تک کا فوٹو لے لیتے ہیں، جن کی رفتار اس قدر تیز ہے کہ ہماری نظر گوئی کو نہیں دیکھ سکتی لیکن وہ فوٹو کی گرفت میں آجاتی ہے، جس طرح متحرک اشیا کو متحرک فوٹو اپنے طرف میں ساکن دیکھتا ہے، اسی طرح موضوعی زمان کے معروضی زمان کی ساری حقیقت کی تعبیر سکون اور قیام کے لفظوں ہی میں کر دے سکتا ہے،

الکنز نڈر مکان کو زمان کا جسم تصور کرتا ہے، زمان روح ہے اور مکان جسم، لمحہ اور نقطہ قیام و سکون کی حالت میں واحد ہیں، لیکن نقطہ کو حرکت دیدیجئے تو خط کی تخلیق ہو جاتی ہے، خط کو حرکت دیدیجئے تو سطح کی تخلیق ہوتی ہے، اور سطح کو حرکت دیدیجئے تو کوب بن جاتا ہے، چنانچہ ابعاد ثلاثہ زمان ہی کے حرکات کی پیداوار ہیں، اور اس لیے مکان زمان کا مخلوق ہے،

مقولات (Categories) جس پر ارسطو طائیس، کانت، میگل اور دیگر فلاسفے نے مختلف نظریات سے بحث کی ہے، مکان کی طرح معروضی زمان ہی کی مخلوقات ہیں، ابعاد ثلاثہ



کی تخلیق کے ساتھ، زمان، کمیت اور اس کے تحتانی مقولات: وحدت، کثرت، اور کلیت  
 کی بھی تخلیق کرتا ہے، علیٰ ہذا مختلف غایات کے حصول پر معروضی زمان کے حرکات کے نقوشوں  
 میں جو تغیرات پیدا ہوتے ہیں، وہ کیفیت کے مقولات اثبات، نفی، تحدید کی تشکیل کرتے ہیں،  
 اسی طرح معروضی زمان کے تواتر و تغیر اور اس کی اس فطری رفتار سے جو ہمیشہ غایات کی جانب  
 رہتی ہے، علیت، معلولیت، تعالیٰ، عرضیت اور جوہریت کے مقولات رونما ہوتے ہیں، جو  
 مقولہ اکانت کے نظام فلسفہ کے مطابق (یعنی جہت (موڈالٹی) کے ماتحت جو مقولات متعین  
 ہوتے ہیں، یعنی امکان و محالیت، وجود و عدم، وجوب و اتفایقت، یہ تمام مقولات بھی مختلف  
 غایات کے حصول و عدم حصول سے مرتب و معین ہو جاتے ہیں، چنانچہ ان تمام مقولات کی  
 حیثیت معروضی ہے، نہ کہ موضوعی، فلاسفہ قدیم کا یہ عام دستور رہا ہے کہ جوشے اور اک سے باہر  
 ہوا سے نفسی اور غیر معروضی قرار دیتے ہیں، حالانکہ جوشے فکر سے حاصل ہو کر اور اور اک میں شامل  
 ہو کر اس کا تمام کرے وہ کچھ کم معروضی نہیں، چنانچہ ہمارے ادراکات میں تصورات کا بیشتر  
 حصہ شامل رہتا ہے، مثلاً مخاطب کی پشت آپ کے سامنے نہیں، لیکن تصور مخاطب جسکے  
 اور اک میں اس کا بھی اضافہ کرتا ہے، اور اگرچہ وہ براہ راست محل اور اک نہیں ہے، بلکہ  
 موضوع تصور ہے، مخاطب کے اور اک سے خارج نہیں کیجا سکتی، اور نہ اس کو غیر معروضی کہا جا  
 سکتا ہے، اس لحاظ سے تمام مقولات غیر تجربی نہیں، بلکہ تجربی ہیں، سرخ رنگ کا سبز رنگ سے امتیاز  
 شعاعوں کے مخصوص و مختلف ارتعاش پر مبنی ہے، اور یہ حرکات اپنی آخری تکمیل میں جا ہے وہ  
 معروضی صفت جسے عورت عام میں ہم رنگ کہتے ہوں، نہ دکھتی ہوں، لیکن رنگ کو ہم ارتعاش  
 سے جدا نہیں کہہ سکتے، اور سائنس کی زبان میں اسی کا نام رنگ ہے، مابعد الطبیعیاتی نظریہ  
 کے تحت رنگ و بو، ارتعاش، لہر یا حرکت ہونے کی حیثیت سے زمان ہی ہے، جو مظاہر عالم



(Phenomenon) کے میدان میں ایک حرکت اور سلسلہ علت و معلول کی شکل میں ظاہر ہوتا ہے، جو اس کی معروضی حیثیت ہے، اور ذات شے (Noumenon) کے میدان میں اقدار، غایات، معانی، تعینات اور مقدرات کی شکل میں ظاہر ہوتا ہے، (یا تعبیر کیا جاتا ہے) اور یہ موضوعی زمان کا میدان ہے،

موضوعی زمان کا حال جو فی نفسہ قائم ہے، لیکن معروضی زمان کی حرکت کی وجہ سے متحرک نظر آتا ہے، ویسا ہی ہے، جیسے نفسیات میں توجہ کے مرکز کا جو محسوسات کے تغیرات کے ساتھ بدلتا معلوم ہوتا ہے، ورنہ اپنی ماہیت میں اس سے زیادہ نہیں کہ ارادہ نے شعور کو سمیٹ کر توجہ کی شکل میں ایک جگہ قائم کر دیا ہے (اور ہمارے ارادہ کی آزادی کی یہ سب سے پہلی جھلک ہے) موضوعی زمان کا ہیولی تمام تر ارادہ ہے، افکار، تصورات، اقدار اور غایات اسی ارادہ کے مخلوقات ہیں، ان میں رو و بدل اور ترتیب و تنظیم تمام تر اسی کے ماتحت ہے، انسان اپنے جسم کی وجہ سے جس قدر معروضی زمان میں مجبور ہے، اسی قدر موضوعی زمان کے میدان میں قادر و آزاد ہے، اور توجہ کے مرکز کی پہنائی جس قدر زیادہ ہوتی جائے گی اتنا ہی اس کے احاطہ نظر میں مستقبل و ماضی کا زیادہ حصہ آتا جائے گا، نفس انسانی میں جہان اور ملکات و قوی ہیں وہاں ایک ملکہ یا قوت یا ریجیت (Historicity) بھی ہے، جس کو ماہرین نفسیات نے بالکل نظر انداز کیا ہے، اسی تاریجیت کی ترقی پر زمان کے ناقص و کامل تصور کا دار و مدار ہے، تاریخی قوت انسان میں دیگر قوی کے مقابلہ میں دیر میں پیدا ہوتی ہے، چنانچہ ذہنی پیمائش کے ماہرین نے تاریخ اور وقت کے امتحانات ۸، ۹ سال کی عمر سے شروع کیے ہیں، علی ہذا قوموں کی نفسی ترقی کا اندازہ بھی اسی تاریخی احساس سے کیا جاتا ہے، جن قوموں میں تاریخی احساس پہلے بیدار

لہذا زمانہ حال کے فلاسفہ میں ولیم ڈیلٹی (W. Dilthey) نے خاص طور پر اعتنا کیا ہے،



ہوتا ہے، وہ ان قوموں سے افضل ہوتی ہیں، جن میں تاریخی احساس یا تاریخت بیدار نہ ہوئی ہو  
یا بعد کور و نما ہوئی ہو،

## حاصل کلام

دو قرآن کے مہمات بحث کا تجزیہ حسب ذیل ہے، اس تجزیہ میں ہر امر کی اہمیت اعشاریہ  
میں دکھائی گئی ہے، مثلاً اصل امر اگر (۱) نمبر پر ہے تو (۱۱) کا نمبر قریب کا تعلق اور (۱۰) کا  
کا نمبر نسبتاً تعلق بعید ظاہر کرتا ہے،

۱۔ کائنات کا جو ہر اصلی غایت ہے، جو منظر باقی تحلیل کے بعد ہم کو حاصل ہوتا ہے،

۱۰۱۔ ہم اپنے نفسی اعمال میں مشاہدہ کرتے ہیں کہ ہر عمل کی کوئی نہ کوئی غایت ہے،

۱۰۱۱۔ خواہشات اور ارادوں کے مقاصد تو علانیہ ظاہر ہیں،

۱۰۱۲۔ تصورات کے بھی مقاصد ہوتے ہیں جو ان کے معانی ہیں،

۱۰۱۲۱۔ تصدیقات میں بھی کسی مفہوم سے مراد ہوتی ہے،

۱۰۱۲۲۔ استدلالات بھی مخصوص معانی پیش نظر رکھتے ہیں جو ان کی غایت ہے،

۱۰۱۲۳۔ نتائج بھی اسی طرح کسی مقصد پر دلالت کرتے ہیں، نتیجہ اپنی نوعیت میں

تصدیقی، (۱۰۱۲۱) کی مثال ہے،

۱۰۲۔ معروضی عالم میں بھی نفسی یا موضوعی عالم کی طرح غایت کار فرما ہے،

۱۰۲۱۔ ارتقاء کا جو ہر اصلی تمام تر غایت ہے،

۱۰۲۲۔ چنانچہ موالید ثلاثہ میں غایت دائرہ سائر ہے،

۱۰۲۳۔ موجودہ سائنس کی تحقیقات کی بنا پر کائنات کا جزو و لایجزی ایلیکٹران ہے



جو اپنی ماہیت میں حرکت ہے،

۱۵۲۳۱۔ ہر برقی حرکت اپنے سامنے ایک غایت رکھتی ہے،

۲۔ معروضی زمان بھی اپنی ماہیت میں حرکت ہے، اس لیے اصل کائنات  
زمان کہا جاسکتا ہے،

۲۱۔ متحرک شے کی پیمائش کا آلہ غیر متحرک ہونا چاہیے،

۲۱۴۔ معروضی زمان جو متحرک ہے، دوسرے متحرک زمان سے نہیں ناپا جاسکتا،

وردہ آخر الذکر کے ناپنے کے لیے ایک اور پیمانہ زمان درکار ہوگا، اور اس طرح "زمانوں"  
کا لامتناہی سلسلہ لازم آتا ہے،

۲۱۲۱۔ اس لیے معروضی زمان کا ناپ ایک موضوعی سامن و قائم زمان ہے،

۲۱۱۱۔ اس موضوعی زمان میں غایت اور دیگر پیمانہ جات حیات کے خطوط اپنی اپنی

جگہ پر قائم اور ثابت ہیں،

۳۔ موضوعی زمان کا تصور ہمیں مشیت سے روشناس کراتا ہے،

۳۱۔ ایک لحاظ سے موضوعی زمان مشیت ہی کا دوسرا نام ہے،



## دفتر دوم مشیت

فلسفہ آل کے زینہ سے رفتہ رفتہ ہم ایک ایسے بام بحث پر پہنچ گئے ہیں جس کی رفت  
ہر قیاس و تخمین سے بالا اور جس کا ہر منظر تعبیر کے ماوراء ہے، عالم آل عالم ممکنات تھا،  
یہ عالم مشیت ہے، جہان کی ہر شے اختیار سے باہر اور جہاں کا ہر منظر فہم انسانی کے لیے ایک  
معمہ ہے، یہاں پہنچ کر عالم محسوسات کے ساتھ ایک ایک کر کے ہمارا ساتھ چھوڑ دیتے ہیں،  
کیا زبان، کیا اوراک، کیا عقل، اگر کوئی بہم ہے تو عجز و سستی، محرم راز ہیں تو بچا رہے گی و حیرا  
یہاں کا لفظ، خاموشی، اور یہاں کی منطق تسلیم و رعنا ہے، اسی مقام پر پہنچ کر فلسفہ کے ہاتھ  
سے قلم چھوٹ جاتا ہے، جیسا کہ آج کل مشہور جرمن فلسفی مارٹن ہائیڈیگر کا حال ہے، جو اپنے  
مشہور عالم نظام خیال "وجودیت" (Existentialism) پر "وجود اور زمانہ"  
کے عنوان سے کچھ فصلیں لکھ کر قلم بند ادا ہو، خاموشی از سناے تو حد سناے تہت، شاید ہی وہ  
مقام ہے جہاں فرشتوں کو بھی مجال پرواز نہیں،

فروغ تجلی بسوز و پرہم

پھر لطف یہ کہ عالم ماوراء ہم سے دور نہیں، زمین کے نیچے یا آسمان کے اوپر آیا نہیں،



بلکہ اسی دنیا میں ہمارے شہ رگ سے قریب تر بلکہ خود ہمارے اندر موجود ہے، اسی مقالہ کے مقدمہ میں عالم معروضی، عالم موضوعی اور عالم ماورائی کے باہمی ارتباط کی شکل سے ظاہر ہوا ہے کہ کس طرح یہ تینوں عالم بعض مقامات پر ایک دوسرے سے پیوست ہیں، کچھ حصہ عالم معروضی اور کچھ حصہ عالم ماوراء کے ایسے دکھائے گئے ہیں، جہاں تک فکر انسانی کی رسائی نہیں ہوئی ہے، اسی کے ساتھ کچھ خانے ہمارے شعور کے ایسے بھی ہیں جہاں عالم معروضی اور عالم ماوراء کا انطباق نہیں، مگر ان تمام نقائص علم کے باوجود ایک رقبہ علم ایسا بھی ہے جہاں تینوں عالموں کا انطباق ہے، قارئین کرام میں سے اکثر حضرات نے جغرافیہ کے نقشوں کا وہ سٹ دیکھا ہو جس کو ترکیبی (Synthetic) سٹ کہتے ہیں، اس سٹ میں ایک تو بنیادی نقشہ ہوتا ہے، جو موٹی موٹی سیاہ لکیروں میں حدود اور بے اور خاص خاص جغرافیائی حصص کے تقسیم کا خاکہ پیش کرتا ہے، باقی نقشہ باریک موٹی کاغذ پر رنگین بنے ہوتے ہیں، جن میں کوئی نقشہ پیداوار کا ہوتا ہے، کوئی آبادی کا، کوئی طبعی، کوئی ملکی، کوئی اقتصادی، ان نقشوں کو حسب ضرورت علیحدہ علیحدہ یا کئی نقشوں کو یکجا بنیادی نقشہ پر رکھ دینے سے ایک اجماعی جغرافیائی نقشہ ہمارے پیش نظر ہو جاتا ہے، جو ان نقشوں کے امتزاج سے پیدا ہوتا ہے، ہر نقشہ کا جداگانہ ادراک ایک یکجائی اور اک میں تحلیل ہو جاتا ہے، بنیادی خاکہ نے حدود قائم کیے، طبعی نقشہ نے دریا پھاڑ دکھائے، پیداوار کے نقشہ نے پیداوار ظاہر کیے، لیکن اسی کے ساتھ طبعی نقشہ نے زرعی پیداوار اور معدنی پیداوار کے مقامات کی طبعی تشریح کر دی، اقتصادی نقشہ اس پر رکھ دیا، تو خاص خاص مقامات کی مخصوص صنعتیں اور کاروبار آئینہ ہو گئے، یہ ترکیبی نقشہ ہمارے امتزاج علم کی ایک نہایت موٹی اور بھاری مثال ہے، اس سے



کروروں گئے لطیف تر انداز پر ہمارے ذہن میں علم کی ترکیب و ترتیب، تہذیب و  
تدوین ظہور پذیر ہوتی ہے، ارتقائی حیثیت سے انسان کی اصل بند رہو، لیکن موجودہ انسان  
انسان ہے بند نہیں، فلسفہ کے دارون، بارکلی کا یہ دعویٰ مسلم کہ تصورات کلیہ کی اصل محسوسات  
ہیں، لیکن اس وقت ریاضی کا ابتدائی بھی یہ تسلیم نہ کرے گا کہ ریاضی کے تصورات مجرد محسوسات  
ہیں، تصور کی ماہیت، اس کے معنی و مفہوم اور مراد سے متعین ہوتی ہے، نہ کہ اس کا ارتقا  
پہلے درجہ یعنی احساس محض سے،

بلاشبہ ماورائی یا ماورائی عمل ذہنی، جہاں تک کہ وہ ہمارا عمل ذہنی ہے، جملہ کیفیات  
ذہنی جو بہ قید مکان و زمان ہمارے اوپر طاری ہوتی ہیں، معروضی ہیں، لیکن ان کا  
مفہوم ان قیدوں سے آزاد ہے، حقائق ربکے لیے اور دائماً حقائق ہی ہیں اور اسی  
کو ہم "ماورائی حیثیت سے تعبیر کرتے ہیں، یہ گویا نقشوں کا بنیادی خاکہ ہے، چنانچہ ہمارے  
فکر کی یہی دو حیثیتیں ہیں، ایک معروضی اور دوسری ماورائی، جس وقت عمل کا موضوع ایسے  
تصورات یا مفاہیم عامہ میں جن میں معروضات سے بالکل قطع نظر کر لیا گیا ہے، عقل کا عمل  
ماورائی کہا جاتا ہے، یہ عقلی عمل یا فکر ریاضی اور فلسفہ کے اعلیٰ تصورات اور ان کے باہمی  
علاقہ کی تفتیش میں کارفرما ہوتی ہے، چنانچہ سر زمین مال پر سفر ختم ہو جانے کے بعد ہی فکر  
ہم کو مشیت کی اقلیم میں لے جاتی ہے، کس طرح اور کیوں کر؟

مشیت ایک اعلیٰ ماورائی تصور ہے، اس لیے اس کی تعبیر میں زبان کی معذوری  
ظاہری ہے، جو کچھ ان سطور میں پیش کیا جا رہا ہے وہ تمام تر ان مظہریاتی مشاہدات پر مشتمل ہو  
جو ہمارا ذہن اس تصور پر عمل کے طور پر پیش کرتا ہے، مظہریاتی بیان حقیقی مشیت کی صرف  
جھلکیاں پیش کر سکتا ہے جن کا عکس ہم اپنے تجربہ میں دیکھتے ہیں، ان جھلکیوں کے ساتھ ہم



وہ باہمی تعلقات اور ان تعلقات کے اصول یا قوانین کا بھی مشاہدہ کرتے ہیں، جو بیانیہ تصورات  
(descriptive concepts) کی شکل میں ہمارے فکری پیش کرتی ہے، اس سے زیادہ  
جو کچھ فی الواقع ہے یا ہو منظر یاتی دائرہ بحث سے خارج ہے،

مشیت کا شعور ہمیں اس وقت ہوتا ہے جب ہم محسوس کرتے ہیں کہ کسی برتر قوت کے  
ارادہ نے ہمارے ارادوں کو مسترد کر دیا، اگر یہ اعلیٰ اور ادنیٰ ارادہ متفق ہیں تو ان دونوں  
میں تضاد و عدم نہیں ہوتا، اعلیٰ ہذا ہمیں کسی اعلیٰ مرضی کا احساس بھی نہیں ہوتا، اس امر سے معلوم  
ہوتا ہے کہ شعور میں مشیت کے شعور کے لیے سب سے پہلے منظر کی ضرورت ہے، ایجابی کیفیت شعور  
میں مشیت کا تصور ابتداً نہیں ابھرتا، دوسرا امر مشیت کے منظر میں ہمیں یہ نظر آتا ہے کہ مشیت  
بھی ہمارے مال کی طرح اپنی ماہیت میں غالی ہے، مال ہماری غایت تھا، مشیت کسی قوت  
غیر کی غایت ہے، مال مشیت کے مقابلہ میں مغلوب اور مشیت غالب ہے، اور اسی غلبہ  
مشیت سے مال کے مفہوم کی تحدید و تعیین ہوتی ہے، یعنی یہ غلط فہمی دور ہو جاتی ہے کہ مال  
کل ممکنات پر حاوی ہے، چنانچہ مال اور مشیت، اگر دونوں کا جوہر اصل غایت ہے لیکن  
مال اپنی ماہیت میں مغلوب اور مشیت اپنی ماہیت میں غالب ہے، لیکن اس حقیقت کا  
مشاہدہ مال و مشیت کے تضاد و عدم پر مشروط ہے، چنانچہ شعور کے اس سب سے پہلے منظر کو سمجھنے  
کے لیے تین بیانیہ تصورات سے کام لیا جاتا ہے (۱) تضاد و مال و مشیت (۲) غلبہ مشیت،  
(۳) شکست مال یا عبارت مختصر تضاد و غلبہ اور شکست، آخر الذکر شکست، چونکہ غلبہ میں  
مفہوم ہے، لہذا دوسری شکل صرف دو تصوروں پر مشتمل تصور کی جاسکتی ہے، تضاد و اور غلبہ  
لے ریاضی کے تصورات کا یہ کے مقابلہ میں منظر یاتی تحلیل سے جو تصورات رونما ہوتے ہیں، ان ہی تصورات  
بیانیہ (descriptive concepts) کہتے ہیں۔



اور بالآخر کمزور اور قوی کے درمیان تضاد میں چونکہ قوی کا غلبہ مفہوم ہے، لہذا پیش رو تصور جس کے ہاتھ میں عنانِ بحث رہنا چاہیے وہ صرف تضاد میں رہ جاتا ہے،

مشیت کی اصطلاح جیسا کہ اس مقالہ کے مقدمہ میں اشارہ کیا جا چکا ہے، مذہب

میں رائج ہے، لیکن تصور مشیت کا ارتقا آئے دن کا تجربہ ہے، ایک ماتحت کو اس کا اثر

افسر معطل کر دیتا ہے، لیکن اس قریبی افسر کا یہ حکم اپنی مرضی سے نہیں بلکہ اپنے سررشتہ کے افسرِ عالی

کے حکم کی تعمیل میں ہے، لیکن سررشتہ کا افسرِ عالی بھی معطل شدہ ماتحت سے ناخوش نہیں بلکہ

اس کو وزیر سررشتہ کا حکم ملتا ہے، جن کی تعمیل وہ کرتا ہے، وزیر سررشتہ نے ریاست کے منسٹر

کے حکم کی تعمیل کی تھی، مگر چیف منسٹر کو یہ حکم ملک کے وزیرِ عالی سے ملا تھا، چنانچہ اس سلسلہ میں

آزاد مرضی وزیرِ عالی کی تھی، باقی سب درمیانی کڑیاں تعمیلی اور آلہ کار تھیں، وزیرِ عالی کی

مرضی کی تشکیل، فرض کیجئے، ملک کے تمدن بچھ، مراسم اور روایات کی بنا پر ہوتی ہے، جن کے مز

کو ہیگل "عوامی روح" (Volkgeist) کہتا ہے، الغرض وزیرِ عالی اپنی مقام

پر عوامی روح کا منشا پورا کرتا ہے، اس عوامی روح میں مذہب، فلسفہ، آرٹ اور

ادب سب محلول ہوتے ہیں، جن کا شعور ہمیں عوامی روح کی منظر یاتی تحلیل سے حاصل

ہو سکتا ہے، ان ہی تصورات میں ایک مشیت بھی ہے، جو اپنے مذہبی مفہوم میں ایک

قادر مطلق ہستی کی قدرت کا ملہ ہے، جس کے تصور کا پہلا زینہ مال ہندی دوسرا زینہ دوسروں

کی مرضی، تیسرا زینہ عوامی روح اور چوتھا زینہ مشیتِ ایزدی ہے، اور یہ سب اپنی نوعیت

میں غایاتی ہیں، مرضی اور مشیت کے مفہوم میں فرق یہ ہے کہ انسان غایت کو مرضی اور

خدا کی غایت کو مشیت کہتے ہیں،

اس منظر یاتی نقطہ نظر سے مشیت ہمارے شعور میں ایک "از خود دیا ہوا" تصور ہے



جس کے لیے ہم آئندہ مباحث میں "از خود موجود" (self-given) کی اصطلاح استعمال کریں گے۔ "از خود موجودگی" بد اہت کا دوسرا نام ہے، مابعد الطبیعیات اور مذہب اپنی نوعیت میں مابعد الطبیعیات ہی ہے) کے مباحث سے قطع نظر، مشیت کا تصور ایک "از خود موجود" اور بدیہی تصور ہے، جو اپنی ماہیت میں ایک آخری اور اعلیٰ قوت کا نشا ہے، ہماری زبان اس آخری قوت کی تعبیر چاہے جس نام سے کرے اور ہماری عقل اس کی تحدید چاہے جس مقام پر کرے، مشیت کا مظہر یا قیامی مفہوم بس ایک اعلیٰ اور ارفع قوت کے ارادہ پر مشتمل ہے، بلاشبہ اگر کسی کے نزدیک عوامی روح سے اعلیٰ حالت مراد ہے تو اسی کے متنا کا نام مشیت ہوگا، اعلیٰ ہذا فطرت کے اہل اقتضات کو بھی مشیت کہا جاسکتا ہے،

مبد مشیت کے سوال کا دروازہ ابھی کھلا رکھیے، آئیے پہلے مشیت کے گرد و پیش دیگر مناظر کی مظہر یا قیامی سیر کر لیں،

ایک بچہ بیمار ہوتا ہے، والدین علاج اور تیمارداری میں کوئی دقیقہ نہیں اٹھا رکھتے ہیں، لیکن بچہ کی حالت دن بدن خراب ہوتی جاتی ہے، حتیٰ کہ غشی کی حالت طاری ہو جاتی ہے جس میں وہ نماز پڑھتا ہے، والدین مایوس ہو جاتے ہیں، لیکن امید کا رشتہ ابھی ٹوٹا نہیں ہے، مذہبی والدین دعائیں مانگتے ہیں، بنتیں مانتے ہیں، لیکن کوئی تدبیر کارگر نہیں ہوتی، یہاں تک کہ بچہ مر جاتا ہے

ایسے حادثوں کے بعد جو کلمہ ہماری زبان پر جاری ہوتا ہے وہ یہ ہے "مشیت ایزدی یہی تھی"۔ دوران تیمارداری میں والدین کے ذہن پر امید و بیم کی کیفیت کا نشا تھا، کبھی امید کی جھلک نظر آتی تھی اور کبھی پھر مایوسی کی تاریکی چھا جاتی تھی، اس کیفیت میں حالات کا



جائزہ اور تنقید خارج از بحث ہے، لیکن مریض کی موت کے بعد سکون مگر ایک دو دھبے  
 سکون کی کیفیت رونما ہوتی ہے، اب ڈاکٹروں کے معالجہ کی تنقید کی جاتی ہے، ٹائیفائیڈ  
 میں عمل نہ دینا چاہیے تھا، اپنی تیمارداری کی کوتاہیاں بھی ایک ایک کر کے سامنے آتی  
 اور ملائت کرتی ہیں، بیمار بچے کو ضد کرنے پر چھڑکنا نہ چاہیے تھا، یہ طلال بسا اوقات  
 تمام عمر کے لیے دل کا ناسور بن جاتا ہے، ہائے! کیا معلوم تھا کہ وہ خدا کو پیارا ہو جائیگا،  
 اس کے ننھے سے دل پر چھڑکی سے کیا گزری ہوگی! اب اس کی تلافی کیسے ہو! یہ بھی ہوتا  
 بات تھی! یہ بھی مشیت تھی!

مذکورہ بالا مثال کے منظر یا تھی مطالعہ سے معلوم ہوتا ہے کہ مشیت کا لفظ ہماری  
 زبان پر اس وقت جاری ہو اجب ہماری ساری مساعی نامشکور و نامساعد ثابت  
 ہو گئیں اور ناکامی کا بھیانک چہرہ ہمارے سامنے آ گیا،

”کر سکتے“ کا ”نہ کر سکتے“ سے تضاد م ہوا، ”نہ کر سکتا“ ”کر سکتے“ پر غالب آیا،  
 مشیت نے اپنی پوری سلبی قوت میں کار فرما ہو کر ہماری ساری کوششیں ”کالعدم“ کر دیں  
 یہ نامشکور، نامساعد، ناکامی کا ”نا“ کیا ہے؟ ”عدم“ کیا ہے؟ ”نا“ اور ”عدم“  
 کوئی شے ہیں؟ اگر نہیں تو پھر اس سوال میں کہ عدم کیا ہے؟ ”یہ“ ہے ”کیسا ہے؟“  
 مشیت اس مقام پر ہمیں ایک نئے تجربہ سے روشناس کراتی ہے، عالم موجودات  
 میں ہمارا سابقہ تاثر اسی ”ہے“ یا اس کی دیگر شکلوں ”تھا“ اور ”ہوگا“ سے تھا، لیکن  
 یہ عدم ایک انوکھی شے ہے، ایں! یہ ہم نے کیا کہا! ”شے“ اور ”ہے“؟ یہ کیا بات ہے کہ  
 عدم کے متعلق جب ہم فکر کرتے ہیں یا کوئی سوال کرتے ہیں تو ہر پھر ”شے“ اور ”ہے“  
 کیوں آجاتے ہیں، جبکہ عدم نہ کوئی ”شے“ ہے اور نہ ”ہے“ ہی ہے، کیا یہ ہماری زبان



کی معذوری ہے جس نے عالم موجودات کی گود میں پرورش پائی ہے، اور اس لیے اس کے رگ و ریشہ میں "ہے" اور "شے" رچا اور لپسا ہوا ہے؛ کیا عالم موجودات کی طرح کوئی عالم معدومات بھی ہے؟

مفہوم کا تعین عقل کا کام ہے، عدم کے باب میں زبان کی طرح عقل بھی لاچار معلوم ہوتی ہے، اس لیے کہ عقل کا موضوع فکر بھی کوئی نہ کوئی "وجود" ہوتا ہے، اس لیے عدم کے متعلق ہر فکر خلاف فطرت و عادت عقل معلوم ہوتی ہے، لیکن کیا عقل عدم کے متعلق یہ سوال نہیں کرتی کہ عدم کیا شے ہے؟ اگر عقل یہ سوال کرتے کرتے "شے" اور "ہے" کا الحاق کر دیتی ہے تو سوال تو بے معنی ہو کر فنا ہو جاتا ہے، کیا ہم "نفی" سے کوئی ایسا منطقی تصور بنا سکتے ہیں جس کا اطلاق عدم پر ہو سکے؟ کیا عدم کا "وجود" محض سلب و نفی، تنقیص اور انکار کی وجہ سے ہے؟ یا عدم فی احوال کوئی شے ہے، اور اس کے دم سے اس کے اعدام و تقدیم کے عمل سے، سلب و نفی، تنقیص و انکار ظہور میں آتے ہیں، جیسے واقعی محسوسات سے احساس، اور خارجی مد رکات سے ادراک ظہور پذیر ہوتے ہیں؟ کون مقدم ہے عدم یا منطقی حکم نفی؟ اگر عدم مقدم ہے اور کہنا چاہیے نفی کا دار و مدار کسی واقعی "عدم" پر ہے تو بلاشبہ ہم یہ کہہ سکتے ہیں کہ سلب و نفی کی تاریکی میں ہمیں عدم ہی کا چہرہ نظر آتا ہے،

دل آشفگانِ حالِ کنجِ دہن کے سوید میں سیرِ عدم دیکھتے ہیں

آئیے یہاں مظہریات اور وجودیت (Existentialism) کے ایک

جدید فلسفی مارٹن ہائیڈیگر کے خیالات پر جو اس نے عدم کے متعلق ظاہر کیے ہیں، ایک تلخیصی نظر ڈالیں، ہائیڈیگر اور مینٹ ہسٹل کا شاگرد و شاگرد ہے، جو ۱۹۳۰ء میں ہسٹل کی وفات کے بعد ذرائع برک یونیورسٹی کی کرسی فلسفہ پر اس کا جانشین ہوا، اپنے عہدہ پر تقرر کے وقت



ہانڈیگر نے ایک خطبہ پڑھا تھا، جس کا عنوان ہے "ما بعد الطبیعیات کیا ہے؟ (was ist Metaphysik) یہ جلسہ علم و فضل کے ممتاز نمائندوں بالخصوص جرمنی کے اعلیٰ سائنسدانوں سے بھرا ہوا تھا، علماء و فضلاء کے ایک ایسے مجمع میں جس کا محور فکر موجودات "ہو" عدم کے وجود پر خطبہ، ایک ایسی لطیف تعریف و طنز جو جس سے اہل ذوق سلیم ہی لطف اندوز ہو سکتے ہیں،

"ہمارا علم کل کائنات کا بیک وقت احاطہ نہیں کر سکتا، لیکن اس کے ساتھ کائنات کی ایک جزو کی حیثیت سے ہمارا وجود مسلم ہے، یہ روز کا تجربہ ہے کہ ہمیں کسی نہ کسی موجود سے سابقہ پڑتا ہے، جو ہماری طرح کل موجودات میں سے ایک موجود ہے، اگر ہم کسی موجود میں کھونہ جائیں تو "کل" ایک تکلیف دہ احساس بن کر ہمارے شعور پر چھا جاتا ہے، ہم اکتانے سے لگتے ہیں لیکن یہ اکتا ہٹ ایک بسیط اکتا ہٹ ہے جو واقعی اکتا ہٹ کی مثالوں، مثلاً کسی کتاب سے اکتا جانے، کسی ڈرامے سے اکتانے یا کسی دوسری تفریح یا شغل سے اکتانے سے مختلف ہے، یہ عام اور بسیط اکتا ہٹ کہہ کی طرح موجودات کی گھاٹیوں پر منڈلاتی ہے، ہم کو گھیر لیتی ہے، اس عام اکتا ہٹ کے زیر اثر ہم سب سے پہلے "کل" کا احساس کرتے ہیں،

"یہ عام اور بسیط اکتا ہٹ ہمارے نفس کی بنیادی کیفیات میں سے ہے، اسی کیفیت کے وساطت سے ہم کل سے دوچار ہوتے ہیں، اس کیفیت کے زیر اثر ہی ہمیں سب سے پہلے یہ خیال آتا ہے کہ وجود کی محض نفی کا نام عدم نہیں، بلکہ جس طرح اس بسیط اکتا ہٹ کے پردہ سے "کل" نمودار ہوتا ہے، ہو سکتا ہے کہ اسی طرح نفس کی کوئی اور کیفیت بھی ہو جس کی آنکھوں سے ہم عدم کو دیکھ سکیں،



”عدم کی جھلک ہمیں کبھی کبھی اس کلیدی کیفیت میں ملتی ہے، جسے ہم ”بیم“ (Angst) کہتے ہیں، بیم اور خوف ایک چیز نہیں، خوف کی اصناف ”کا“ کے ذریعہ کسی مخصوص شے کی جانب ہوتی ہے، اور خوف میں انسان کے ہوش و حواس جاتے رہتے ہیں، خوفناک شے سے بچنے کے لیے انسان دیگر اشیاء کو نظر انداز کر دیتا ہے، اکثر بیم خوفزدہ ہو کر ایسا بے تحاشہ بھاگتے ہیں کہ کہیں کسی شے سے ٹھوکر کھا جاتے ہیں، کہیں ٹکرا جاتے ہیں، بیم میں یہ بات نہیں ہوتی، اس کے درمیں سکون اور اطمینان کی لہر ہے، بیم اپنے سبب کا تعین نہیں کرتا، وہ ایک بھلی ہوئی عام اور بسیط کیفیت ہے، بیم کی حالت میں دیگر اشیاء غائب نہیں ہو جاتی، لیکن ایسا معلوم ہوتا ہے کہ وہ ہماری گرفت سے نکل جا رہی ہیں، کوئی سہارا نظر نہیں آتا، اسی کیفیت میں ایک شے رونما ہوتی ہے، جو ہمیں چاروں طرف سے گھیر لیتی ہے، اور ہم اپنے تئیں عدم کے آغوش میں پاتے ہیں، بیم میں ہمارے قوی بالکل معطل ہو جاتے ہیں، کل موجودات کے ساتھ گویا ہم بھی بڑ جاتے ہیں، بیم کی کیفیت ”میں“ اور ”تم“ سے مخصوص نہیں، بلکہ وہ نفس انسانی کی ایک بسیط کیفیت ہے، بیم ہمارے لیون پر ہر سگوت لگا دیتی ہے، کیونکہ ہر شے سامنے سے فرار کرتی معلوم ہوتی ہے، اور عدم اپنے پورے جاہ و علا کے ساتھ ہمارے سامنے آ جاتا ہے، ”ہے“ کا لفظ (Ist - sagen) ہمارے لیون سے چھن جاتا ہے، جب منظر صاف ہوتا ہے، تو ہم دیکھتے ہیں کہ ہم پر جس شے کا بیم طاری تھا وہ عدم تھا،

”بیم کی کلیدی کیفیت ہمیں عدم سے روشناس کراتی ہے، اور اس مقام پر ہم اس سوال کو (جواب تک بے معنی تھا) پوچھ سکتے ہیں کہ عدم کیا ہے؟“

”بیم میں موجودات معطل ہو جاتے ہیں، فنا نہیں ہوتے، اور عدم ایک باقاعدہ وجود



کی طرح رونما ہوتا ہے، بیم نفی کا حکم لگانے سے بھی قاصر ہے، اس لیے کہ حکم نفی ایک قطعی قضیہ ہی اور بیم کی ماہیت قطعیت اور یقین سے نفور ہے، حکم نفی بہت بعد کی بات ہے، بیم دم بخود سکون ہے، جس کا سرچشمہ عدم ہے، بیم اپنی ماہیت میں جاذب نہیں، بلکہ واقعہ ہے، اس کے زیر اثر موجودات ہماری طرف کھینچنے کی جگہ ہم سے فرار کرنے لگتے ہیں، اور عدم ہم کو چاروں طرف سے گھیر لیتا ہے جس سے ہمارا دم گھٹنے لگتا ہے، عدم کی عدمیت نہ تو موجودات کے اعدام کا نام ہے، اور نہ نفی اس کا مبدئ ہے، نفی کے لفظوں سے عدم کی تعبیر نہیں کی جاسکتی، عدم ایک حالت "تقدم" ہے یہ تقدم، موجودات کو ایک "غیر" کی حیثیت سے ظاہر کرتا ہے، جو اپنی نوعیت میں عدم سے مختلف ہیں، چنانچہ عدم کے تضاد ہی سے وجود کی ہستی اجاگر ہوتی ہے، عدم وجود کی نقاب ہے،

"بیم کے عدم کی شفاف رات میں موجودات اپنی اصلی حال و خط میں ظاہر ہوتی ہیں، یعنی وہ "ہیں" اور عدم "نہیں"

"عدم کے سہارے ہمارا ذہن وجود کی جانب بڑھتا ہے، اور اس میں داخل ہو جاتا ہے اور عدم میں داخل ہو کر ہمارا ذہن موجودات کے باہر پہنچ جاتا ہے، یہ باہر پہنچنا ذہن کا مادرائی <sup>کی</sup> ملکہ ہے، اگر ہمارا ذہن اپنی ماہیت میں باورائی نہ ہوتا، یعنی وہ عدم کا احساس نہ کر سکتا، تو وہ موجودات کا بھی احساس نہ کر سکتا اور نہ خود اپنا، عدم ہی کے دم سے ذہن کو ذہنیت اور آزادی عمل حاصل ہے،

"عدم نہ تو کوئی شے ہے اور نہ کوئی موجود جس کے متعلق" ہے "کہا جاسکے، اور نہ وہ مستقلاً ظہور پذیر ہوتا ہے، نہ وہ موجودات سے غنی ہے بلکہ وہ موجودات کا ایک لاحقہ ہے عدم، وجود کی ماہیت میں داخل ہے،



” ہم ہمیشہ موجودات میں کھوئے رہتے ہیں، اس لیے عدم کو نہیں دیکھتے، لیکن جب ہم  
 کی حالت میں موجودات خود بخود تحلیل ہونا شروع ہو جاتے ہیں، عدم ہمارے سامنے  
 بے نقاب ہو کر آجاتا ہے، عدم کا عمل قدم مسلسل جاری رہتا ہے، خواہ ہمیں اس کا شعور ہو یا  
 نہ ہو۔“  
 ” نفی فکر انسانی کا جزو لاینفک ہے، لیکن نفی سے عدم پیدا نہیں ہوتا، اس لیے کہ  
 نفی کسی وجود کو مستلزم نہیں، لیکن نفس نفی اس بات کی دلیل ہے کہ ہمیں کسی ایسی شے کی  
 تلاش ہے جس کا نام عدم ہے۔“

” عدم ہمیں اس وقت نظر آتا ہے، جب وہ اپنے ہنا خانہ سے باہر برآمد ہو چکتا ہے،  
 نفی سے عدم پیدا نہیں ہوتا، بلکہ حکم نفی، عدم کی بنا پر ہے، جو عدم کے قدم کا بیان یا  
 منطقی اظہار ہے۔“

” اگر اس تقدیر پر عقل اور منطق، عدم وجود کی فکر میں اپنے تحت حکمرانی سے معروض  
 ہو جاتے ہیں، تو پھر سمجھ لیجئے کہ ان کی قسمت کا فیصلہ فلسفہ کی دنیا میں ہو گیا، واقعہ یہ ہے کہ  
 حقیقی فکر اور شے ہے اور منطق اور حقیقی فکر کے گرد اب میں منطق کی کشتی بہت جلد ڈوب جاتی ہے۔“  
 ” منطقی نفی سے کہیں زیادہ واقعی اور موثر، اور بہت سی سلیبیں شکلیں ہیں، جو آئے دن  
 ہمارے تجربہ میں آتی رہتی ہیں، مثلاً مخالفت، مزاحمت، ممانعت، نفرت، ترک موالات  
 ان سب مظاہر میں عدم کا فرما ہے، اگرچہ اتنا نمایاں نہیں جتنا حالت ہم میں، یہ وہ مثالیں  
 ہیں جن سے ہم اپنی واقعی زندگی میں دوچار ہوتے ہیں، نہ کہ منطق کی خیالی دنیا میں،

” منطقی نفی کی برہانی صحت و قطعیت کے مقابلہ میں، مخالفت کی تمنی، نفرت کا تشو،  
 انکار کی تکلیف، ممانعت کی بے رحمی، اور ترک موالات و طلاق کی دخراشی عدم کی نہایت شدید  
 اور باندار مثالیں ہیں، حالانکہ یہ اس کا بل عدم کے مقابلہ میں جس کا دیدار حالت ہم ہی ہیں



میسر ہو سکتا ہے، بہت ناقص اور کمزور مثالیں نہیں ہم ہر نفس میں خوابیدہ ہے، ہر نفس اس  
 مرتعش ہوتا ہے، بزولوں میں یہ ارتعاش کم ہوتا ہے، اور کم آمیز اور گوشہ نشینوں میں زیادہ  
 کاروباری لوگوں کی "ہاں ہاں" اور "نہیں نہیں" میں کم ہو جاتا ہے، لیکن شجاعوں میں  
 اس ارتعاش کی صلاحیت سب سے زیادہ ہوتی ہے، شجاع کو بیم کی ضد، اطمینان اور  
 خوش باشی نہیں، اس لیے کہ شجاع کے بیم کی نوعیت اس قبیل کے مقابلوں سوارف  
 ہے، شجاع کا بیم اندیشہ تخلیق اور سکون خود اعتمادی کے ہم پلہ ہے،

"سائنس کا مدار تھمیں وطن پر ہے، منطق اور منطقیات (logistics) سبھلہ اور  
 راہوں کے فکر کی ایک راہ ہے، منطق کے قواعد کے ماتحت حقیقی فکر اور ہے اور حقیقی فکر  
 اور حقیقی فکر کا جو ہر اصلی موجودات کی ماہیت کا معائنہ ہے، یہ حقیقی فکر موجودات کی خصائص  
 شماری کرنے کی جگہ ان کی ماہیت میں نفوذ کر جاتی ہے،

"یہ حقیقی فکر وجود کے سوال پر ایک آواز لیبیک ہے، اس میں انسان اپنے تاریخی  
 وجود کو ایک سادہ و سہل حقیقت کی تلاش میں توجہ دیتا ہے، حق کی تلاش محض عقل کا  
 تقاضا نہیں، بلکہ وہ ایک تخلیقی حاجت ہے، جو علی وجہ الکمال ایثار کی شکل میں ظاہر ہوتی  
 ہے، یہ ایثار انسانی وجود کو تحقیق حق میں فنا کر دیتے کامرادت ہے، ایثار ایک مخفی احسان کرنا  
 کا ظاہری ادا ہے شکر ہے جو انسان اس نعمت کے عطیہ کے لیے ادا کرتا ہے، جس کو حق نے  
 انسانی وجود میں ودیعت کیا تھا، تاکہ وہ حق سے رشتہ قائم کرنے کی حالت میں اسکی نگہ دار  
 اپنے ذمہ لے،

"احکام حق پر گوش برآواز رہتے ہوئے حقیقی فکر حقیقی لفظ کی تلاش کرتی ہے، جسکی  
 مدد سے افشائے حق کیا جاسکے، تاریخی انسان کی زبان کا ماخذ جب یہ حقیقی لفظ ہوتا ہے



تب ہی اس میں کھرے سکھ کی سی کھٹک ہوتی ہے، فکر حق، تلاش لفظ صحیح بھی ہے، اور حق کی نگہ بانی، زبان کے صحیح استعمال کو مستلزم ہے، طویل سکوت اور ہوشمندانہ صفائی حیا کے بعد مفکر اظہار خیال کرتا ہے، شاعر کا سر چشمہ بھی یہی سکوت ہے، لیکن دو مشابہ چیزیں اسی حد تک ایک دوسرے کے مشابہ ہوتی ہیں، جہاں تک ان کے درمیان کا فرق مشابہت کی اجازت دے، چنانچہ شاعرانہ اور فلسفیانہ فکر دونوں طریقہ اظہار کی تلاش کی حیثیت سے ایک ہیں، مگر اپنے فرق ماہیت کے لحاظ سے ان کے درمیان بہت فصل ہے، فلسفی حق کو بیان کرتا ہے، اور شاعر ایک پاک ہستی کی حمد و ثنا کرتا ہے۔

مذکورہ بالا اقتباس منظر یاتی تحلیل کا ایک بہترین نمونہ ہے، اس لیے کہ ہاڈیگر نے اپنے استاد ہسرل کی نگرانی میں براہ راست فلسفیانہ مشق و ریاضت کی بنا پر منظر یاتی طریق تحقیق میں ایسا کمال ہم پہنچایا تھا جو ہسرل کے دیگر شاگردوں کے مقابلہ میں اپنی باریک بینی اور ہمہ گیری میں آپ اپنی نظیر ہے۔

لیکن دوسری طرف ہاڈیگر اپنے فلسفہ وجودیت کی تدوین میں ڈنمارک کے مشہور عالم مفکر کیر کاگارد (Kierkegaard) کا بھی رہن اثر ہے، کیر کاگارد کا محور فکر "ہم" ہے وجودیت کا اصل اصول یہ ہے کہ انسان دنیا میں آزاد پیدا ہوا، اس کو اپنے متعلق قدم قدم پر خود فیصلہ کرنا ہے، یہ ایک ایسی سنگین ذمہ داری ہے، جو انسان کے دل میں ہم کی کیفیت پیدا کرتی ہے، جو اپنی نوعیت میں خوف کے خلاف جس کا محرک مخصوص و معین ہوتا ہے، ایک مبہم اور بسیط کیفیت ہے۔

چنانچہ ماورائی دنیا میں داخل ہونے کے لیے جملہ حامیان وجودیت کا واحد دروازہ یہی ہم ہے، وہی راہ ہاڈیگر نے اختیار کی، لیکن مسطورہ بالا اقتباس سے صاف ظاہر ہوتا ہے



کہ اس راہ سے عدم جیسی پیش پا افتادہ شے کی تلاش میں کس قدر سرگردانی کرنا پڑی ہے، جب کہ مشیت کی راہ سے ہمیں عدم پہلے ہی قدم پر مل جاتا ہے۔

ہماری زبان میں بھی دوسری زبانوں کی طرح "نا" اور "نہیں" کے علاوہ اور بہت سے الفاظ ہیں، جن سے عدم کا وجود مترشح ہوتا ہے، مثلاً ہماری زبان کا ایک محاورہ ہے کہ فلان گھر پر "نستی" چھا گئی یا فلان شخص بڑا "نستی" کا مارا ہے، گویا "نستی" کوئی ایسی ایجابی اور واقعی شے ہے جس کی سلبی ماہیت کا اسی طرح اثبات کیا جاتا ہے جیسے دیگر موجودات کا،

علیٰ ہذا، اکثر مذاہب کا یہ بنیادی عقیدہ ہے کہ موجودات کی ابتدا اور انتہا عدم ہے، موجودات کتم عدم سے ظاہر ہوئے، اور اسی میں غائب ہو جائیں گے، خالق مطلق نے وجود کو عدم سے پیدا کیا، اس لیے وجود کا ہیولی عدم ہی ہے،

فلسفہ کے ایام طفولیت ہی میں کون و فساد اور عدم و وجود کی حقیقت پر غور و خوض کا آغاز ہو گیا تھا، تالیس ملٹی نے کل موجودات کا ہیولی "پانی" قرار دیا تھا، اس کے شاگرد انکسار ملٹی نے اس نظریہ کو مسترد کر دیا، اس لیے کہ اگر عناصر اربعہ آب و آتش، خاک و باد میں سے کوئی ایک عنصر مبدع موجودات ہوتا تو وہ عنصر غالب ہونے کی حیثیت سے دیگر عناصر کو فنا کر دیتا، تنہا اسی کا وجود باقی رہتا، اور پھر موالید ثلاثہ پیدا نہ ہو سکتے، لہذا اس تنازع کوئی میں موجودات کا مبدع حقیقی ایک ایسی غیر جانب دار ہستی ہونا چاہیے جو "لا" محدود، "لا" فانی، "غیر" مخلوق، "غیر" مختتم اور "لا" زوال ہے،

کیا ایک ایسا تصور جس کی تعبیر "لا" اور "غیر" وغیرہ کے سابقہ کے بغیر ہو ہی نہیں سکتی، عدم کے علاوہ کوئی اور شے ہو سکتی ہے؟



انکسامندر کے نزدیک اس لامحدود شے کو موجودات کے اندر محدود کرنا اس کے ساتھ عریض ظلم ہے، جس کی تلافی ہر موجود فنا ہو کر اور پھر اسی غیر محدود شے میں واپس جا کر کرنا ہے۔ اسی اصل فلسفہ نے دنیا میں آکر جس شے پر سب سے پہلے آنکھ کھولی وہ عدم ہی تھا، تاہیں ملتی کی کوئی تصنیف نہیں، وہ یونان کا ماہر سیاست، ریاضی دان اور ایک بڑا نجومی مانا جاتا ہے، فلسفہ پر اس کے خیالات جو کچھ ہیں، ہمیں دوسرے حکما کی تصنیفات میں حوالوں کی شکل میں ملتے ہیں، فلسفہ پر سب سے پہلی کتاب انکسامندر نے لکھی، جس کا نام "فطرت" ہے، چنانچہ یہ کہنا غلط نہ ہوگا کہ فلسفہ کو باقاعدہ، مدون اور منظم شکل میں، دنیا کے سامنے انکسامندر ملتی ہی نے پیش کیا، "فطرت" تنہا فلسفہ کا مستند صحیفہ اول ہے، اور اس کے موضوع بحث کا بنیادی تصور عدم ہے،

ذریعہ بحث نظریہ عدم، زمانہ حال کے اس نظام خیال سے بالکل مختلف ہے، جس کو عدمیت (Nihilism) کہتے ہیں، ہائیڈیگر اور اس کے ہم خیال، حامیان عدمیت کے خلاف، عدم میں وجود کا جلوہ، اور ہر وجود پر عدم کی چھاپ دیکھتے ہیں، ان کی نکتہ رس نظر بھی اس حقیقت تک پہنچی تھی:

چاک "لا" اندر گریبانِ جہات انگذیہم  
بے جہت بیرونِ خرام از چوہ پندار ما  
قدیم فلسفہ کی زبان میں وجود کی علت مادی عدم ہی ہے، جس طرح کرسی اور میز کی علت مادی لکڑی اور چاقو اور چھری کی علت مادی لوہا ہے، موجودات کی فنا پذیری اس امر کی دلیل ہے کہ ان کے اندر جو ہر عدم کا فرما ہے، لہذا موت کا یہ تصور کہ وہ دفعہ رشتہ حیات کے منقطع ہو جانے کا نام ہے، شاید صحیح نہیں، بلکہ واقعہ یہ معلوم ہوتا ہے کہ حیات کی طرح موت بھی ایک مسلسل عمل ہے، چنانچہ یہ کہنا سچا نہ ہوگا کہ انسان پیدا ہوتے ہی مرنے ہی لگتا ہے۔



حیات کے ابتدائی عرصہ میں عمل حیات کا غلبہ ہوتا ہے، اور آخر میں عمل (Process)

موت کا، جو بالآخر اس واقعہ پر ختم ہوتا ہے جسے عورت عام میں موت کہتے ہیں، مستقبل کا کوئی واقعہ موت سے زیادہ یقینی نہیں لیکن چونکہ موت کا وقت و نوع <sup>معلول</sup> نامعلوم

ہے، اس لیے موت نہایت مبہم بھی ہے، اور یہی ابہام یقین موت پر حجاب اکبر بن جاتا ہے، مرض الموت کی شدت میں بھی انسان یہی خیال کرتا ہے کہ میں اچھا ہو جاؤں گا، میں ابھی نہ مروں گا،

موت ان مظاہر میں سے ایک مخصوص منظر ہے جس کے سلسلہ میں مشیت کا لفظ

اکثر و بیشتر ہماری زبان پر آتا ہے، گویا مشیت سے ہم کو موت ہی کا روشناس کراتی ہے،

اور موت عدم کا ایک پیرا ہے، لیکن اوپر ہم کہ چکے ہیں کہ مشیت عدم کی نقاب کشائی

کرتی ہے، کیا ہماری بحث دائرہ میں حرکت کر رہی ہے کہ گھوم پھر کر ہم اسی مقام پر آگئے،

جہاں سے چلے تھے، اگر اس تعلق کی ماہیت دور خمی ہے تو پھر یہ سوال ہے کہ مشیت کے عدم

سے تعلق کی نوعیت کیا ہے، اور عدم کے مشیت سے تعلق کی کیا نوعیت ہے؟ آخر میں یہ کہ

آیا ان دونوں علاقوں کا کوئی نقطہ اتحاد ہے، جس کا تصور دونوں علاقوں کو جامع ہو،

اور جس کی تعریف (مشیت، عدم) اور (عدم مشیت) کے علاقوں پر صادق آتی ہو،

صورت حال یہ ہے کہ مذکورہ بالا بحث میں مشیت و عدم اور عدم و مشیت کے درمیان علت و

معلول کا علاقہ تصور کیا گیا ہے، ابتدا میں اس علاقہ کے اس پہلو پر زور دیا گیا ہے جو علت کے

نقطہ نظر سے علت کا معلول کے ساتھ ہے، جسے ہم وضاحت بحث کے لیے علاقہ علی

کہہ سکتے ہیں، اور آخر بحث میں اس علاقہ پر زور دیا گیا ہے جو معلول کے نقطہ نظر سے معلول

کا علت کے ساتھ ہوتا ہے، جسے ہم علاقہ معلولی کہہ سکتے ہیں، علت کی جانب سے اس علاقہ کی



ماہیت علی اور معلول کی جانب سے معلولی ہے، اور چونکہ نسبت دیگر نسبتوں کی طرح اضافی ہے، اس لیے ہر علت اپنی معلول کی جانب اشارہ کرتی ہے اور اس سے روشناس کراتی ہو، اسی طرح ہر معلول اپنی علت کی جانب اشارہ کرتا ہے، اور اس سے ہمیں روشناس کراتا ہے، ان دونوں روشناسیوں میں نوعیت عقلی کے اعتبار سے فرق ہے، لیکن جنس مشترک "روشناسی" ہے اور ان دونوں مختلف اہمیت علاقوں کا نقطہ اتحاد مشیت کے عملِ تقدیم میں مضمر ہے، جس کے مظاہر خارجی کہیں تفسیح خواہشات، کہیں ترویج مقاصد اور کہیں اعداد حیات (موت) کی شکل میں ظاہر ہوتے ہیں،

یہاں بحث مشیت کے اسی سلبی پہلو سے ہے، جو تصور عدم کی وساطت سے ہمیں جہنم زدوں میں عالمِ مادہ کے گنبد بے در میں پہنچا دیتا ہے، موجودات جن میں ہم سر تا پا غرق ہیں، کی شدید ترین ضد عدم سے زیادہ اور کون ہو سکتی ہے، عدم اپنی ماہیت میں علانیہ اور انی تصور ہے، جس سے مشیت تحقق کی پہلی منزل ہی پر ہمارا تقارن کر دیتی ہے، جس کی دیگر سے ہم شروع ہی میں عالمِ مادہ میں داخل ہو جاتے ہیں، اور ان تمام وشت نور دیوں سے بچ جاتے ہیں جن میں مبتلا کر دینا فلسفہ کے دیگر نظاموں کا ایک عام مشغلہ ہے، جہاں مادہ کا کافی سراب آسا جس قدر ہم اس کی طرف بڑھتے ہیں، اسی قدر پیچھے ہٹتا جاتا ہے، مشیت کی مظہر یا تخیل دوسرے قدم پر ہیں جس سے روشناس کراتی ہے وہ جبر ہے، جبر کا احساس سب سے پہلے انسان کو اس وقت ہوتا ہے، جب "کر سکنے" کا نظام "کر سکنے" سے ہوتا ہے، جب ہم "کر سکنے" کے عالم میں محو ہوتے ہیں تو اس امر کا وہم و گمان بھی نہیں ہوتا کہ کہیں ہمارے قدم رکھیں گے، لیکن یکایک "کر سکنے" کی دیوار ہمارے سامنے آجاتی ہے اور ہمیں اب ہوش آتا ہے کہ "کر سکنے" کے عالم کے علاوہ کوئی اور عالم



”ذکر سکنے“ کا بھی ہے، جس کا مطلق العنان فرماں رواجیہ ہے، اور جس سے ہمارا یہ پہلا تعارف  
 ہے، اور ہر پہلے تعارف کی طرح، اہت سے اہیات، سرسری خیالات اور غلط فہمیوں کا حامل  
 ہے، اس لیے آئیے ذرا اس کو قریب سے دیکھیں اور ہو سکے تو بکثرت (Magnifying  
 glass) بھی استعمال کریں۔

یہاں مسئلہ جبر و قدر کی فلسفیانہ موشگافیوں سے بحث نہیں، ہمیں صرف یہ دیکھنا اور  
 دکھانا ہے کہ جبر اپنی منظری نوعیت میں کیا ہے، جبر کن مظاہر میں رونما ہوتا ہے، اور جبر کا  
 جوہر اصلی (Wesen) یا (essence) کیا ہے؟

سب سے پہلے ایک آقا اور غلام کی مثال لیجئے، غلام کی زندگی کا بیشتر رقبہ سب سے پہلے  
 اس کا وہ رقبہ حیات جسے اختیار کر کے بہت تنگ کرنا چاہیے، برائے نام ہے، بعض  
 حالتوں میں تو یہ اختیار ایک نقطہ موہوم سے زائد نہیں، اس لیے جبر کے مطالعہ اور مشاہدہ  
 کے لیے غلامانہ زندگی کی سر زمین نہایت زرخیز اور سیر حاصل معلوم ہوتی ہے، اور امید ہے  
 کہ یہاں ہم جبر کے جوہر اصلی کو اس کے صحیح خط و خال میں دیکھ سکتے ہیں،

غلامانہ زندگی کے مظاہر کا مشاہدہ جب ہم غور سے کرتے ہیں تو ہمیں جبر کے دو پہلو  
 نظر آتے ہیں، ایک مجبور کے زاویہ نظر سے اور دوسرا جابر کے زاویہ نظر سے، جب ہم ان  
 مظاہر پر مجبور کے مقام سے نظر کرتے ہیں تو جبر جبر نظر آتا ہے، لیکن جب ہم اپنی سمت نظر  
 تبدیل کر کے جابر کے گوشہ نگاہ سے دیکھتے ہیں تو یہ جبر اختیار نظر آنے لگتا ہے، جو غلام کا  
 جبر تھا، وہ آقا کا اختیار ہے، اور چونکہ جبر اپنے فاعل یعنی جابر کی ذات سے قوت سے فعل  
 میں آتا ہے، اس لیے جبر کا جوہر اصلی قدر ہی معلوم ہوتا ہے،

ذکورہ بالا مثال کا دائرہ تو انفرادی ہونے کی حیثیت سے تنگ رہتا ہے، آئیے افلاطون



کی تقلید میں ایک وسیع پیمانہ پر جبر کا نقشہ کھینچا جائے تاکہ اس کے خال و خطا اور زیادہ  
اجاگر نظر آنے لگیں۔

استبدادی اور آمری حکومتوں سے قطع نظر کسی عوامی حکومت کو لیجے، جسے جمہوری  
حکومت یا ڈیماکریسی کہتے ہوں، ایسی حکومت کی جب ہم منظر یاتی تحلیل کرتے ہیں تو افراد  
کے لیے قدم قدم پر قانون کی پابندیاں اور رسم و رواج کی بندشیں نظر آتی ہیں، چنانچہ  
بعض ماہرین سیاست کا تو یہ خیال ہے کہ انسانی آزادی ریڈیم کی طرح آج کل کی دنیا  
کی ایک نہایت کمیاب اور نادر جنس ہے، ہمارا کام گاندھی نے اس مسئلہ کو عدم تشدد کے  
نظریہ سے حل کرنا چاہا تھا، بلاشبہ اگر سوسائٹی کا ہر فرد عدم تشدد پر عامل ہوتا جاتا ہے تو  
حکومت کی دست اندازی کا دائرہ بہت چھوٹا ہو سکتا ہے، لیکن ہم دیکھتے ہیں کہ عوامی  
حکومت کو بھی کبھی کبھی اور کہیں کہیں مین سٹیج گمراہ کے غلات کا رووا لیا کرتا پڑتی ہے، مگر  
عوام کی یہ تمام مجبوریاں حکومت کے اختیارات ہیں، لہذا "پبلک جبر" کا اصلی جوہر  
قدر ہی معلوم ہوتا ہے، جو ایک جمہوری حکومت کی نوعیت میں مضمر ہے، جمہوری حکومت  
کس کو کہتے ہیں، حکومت کی کابینہ کو پارلیمنٹ کے ممبروں نے بنایا، اور پارلیمنٹ کے  
ممبران کو عوام نے چنا، چنانچہ ہر قانون، ہر جبر اپنی آخری تحلیل میں خود پبلک کا عائد کیا ہوا  
ہوا، جسے پبلک نے خود اپنے اوپر عائد کیا، لہذا یہ جبر اپنی ماہیت میں جاہلانہ جبر نہیں، بلکہ  
اختیاری جبر ہوا، جو بہ ہم وجود قدر ہی ہے، یہی تصور ڈیماکریسی کی جان ہے، اور آمریت  
و شائستہیت کے درمیان ماہ الامتیاز ہے، الفرضی عوامی حکومت کے جبر کو جب ہم منظر یاتی  
کی خوردبین سے دیکھتے ہیں تو ہم کو جبر قدر ہی معلوم ہوتا ہے،

اس کو مشیت کی بوجہ بھی کہیے یا کیا کہ وہ جن مظاہر سے ہمیں روشناس کراتی ہے، ان کا



باطن ان کا ظاہر کی ضد ہوتا ہے، عدم اپنی نظریاتی تحلیل کے بعد اچھا خاصہ وجود ثابت ہوا اور یہاں جبر اپنی ماہیت میں قدر کے سارے ساز و سامان کے ساتھ نمودار ہو رہا ہے، اصل میں جبر و قدر کا مسئلہ، سلسلہ علی (Causal series) اور سلسلہ غائی (finalistic series) میں امتیاز نہ کرنے کی وجہ سے ابجھ گیا ہے، اس لیے آئیے پہلے اسی راہ کو ہموار کریں،

سلسلہ علی بلاشبہ جبر کی جلتی جاگتی تصویر پیش کرتا ہے، اس کی ہر کڑی اپنی پہلی کڑی سے جکڑی ہوئی ہے، چنانچہ اس سلسلہ کا ہر حلقہ اپنے مقام پر بندھا ہوا ہے، علت اپنے معلول کو یعنی مقدم اپنے موخر کو متعین کرتا ہے، یہاں ہر موخر اپنے مقدم سے مجبور ہے، یہ سلسلہ اپنی رفتار میں زمان معروف کی ترتیب زمانی کی پیروی کرتا ہے،

سلسلہ غائی کا معاملہ برعکس ہے، یہ سلسلہ غایات اور وسائل سے مرکب ہوتا ہے، زمان معروف کے طرف میں جب ہم ایک غایت اور وسیلہ کو دیکھتے ہیں تو غایت موخر اور وسیلہ مقدم نظر آتا ہے، چنانچہ سلسلہ علی کے برعکس، سلسلہ غائی کا ہر موخر اپنے مقدم کا تعین کرتا ہے، یعنی یہ سلسلہ زمان معروف کی ترتیب زمانی کے خلاف چلتا ہے، (جیسا کہ دفتر اول میں ماہیت زمان کی بحث میں توضیح کی جا چکی ہے) سلسلہ غائی مستقبل سے حال کی جانب "الٹا" چلتا ہے، چنانچہ سلسلہ علی کی نوعیت رفتار اگر "حال بہ جانب مستقبل" ہے، تو سلسلہ غائی کی نوعیت رفتار "مستقبل بہ جانب حال" ہے، سلسلہ غائی کی ہر غایت حکما مستقر مستقبل ہے، اپنی ہر مقدم کڑی کی تشکیل کرتی ہے، سلسلہ علی کی کڑیاں علل و معلولات اور سلسلہ غائی کی کڑیاں غایات اور وسائل پر مشتمل ہیں،

سلسلہ غائی اپنی نوعیت میں موضوعی (subjective) ہے، یعنی موضوع یا



فہم اس غایت کا تصور کرتا ہے، جو مستقبل میں پائیگیل کو پہنچے گی، لیکن تجھیں غایت کا عمل معروضی  
 (objective) ہے، وہ تمام سلسلہ علی کے عنوان پر چلتا ہے، سلسلہ غائی کا ہر وسیلہ  
 علت کی شکل اختیار کرتا ہے، اور اسی طرح یہ سلسلہ اخیر غایت تک پہنچتا ہے، اس بنا پر سلسلہ  
 غائی اپنے معروضی نتیجہ کے لیے سلسلہ علی کا محتاج ہے، جبکہ موضوعی نتائج یعنی استقرائے غایات  
 میں بالکل آزاد ہے،

سلسلہ علی کی پہلی کڑی کو علت العلل کہتے ہیں، درمیانی کڑیاں اپنے مقدم کڑی کی نسبت  
 سے معلول اور موخر کڑی کی نسبت سے علت ہیں، یعنی ہر کڑی علت بھی ہے اور معلول بھی،  
 اس سلسلہ کی آخری کڑی کو معلول المعلولات کہہ سکتے ہیں، یعنی جس طرح علت العلل کو  
 علت اول یا علت تامہ تصور کرنا چاہیے، اسی طرح معلول المعلولات، معلول آخری جو  
 اپنی جگہ کسی کی علت نہیں بنتا،

سلسلہ غائی کی پہلی کڑی غایت الغایات ہے، درمیانی کڑیاں اپنے موخر و مقدم  
 کڑیوں کی نسبت سے وسیلہ اور غایت کا دوہرا کام انجام دیتی ہیں، اس سلسلہ کی  
 سب سے آخری کڑی وسیلہ الوسائل ہے، غایت الغایات کو غایت تامہ یا غایت اولیٰ بھی کہتے  
 ہیں، یعنی وہ ایک ایسی غایت ہے جو کسی دوسرے کا وسیلہ نہیں بنتی، اس کے مقام میں  
 وسیلہ الوسائل وہ وسیلہ آخر ہے جو کسی دوسرے وسیلہ کی غایت نہیں ہوتا، یہ سلسلہ  
 غایت الغایات سے شروع ہو کر وسیلہ الوسائل پر ختم ہو جاتا ہے، غایت الغایات اور  
 وسیلہ الوسائل کا فعل (unction) اکرا ہے، یعنی اول الذکر محض غایت  
 اور آخر الذکر محض وسیلہ ہے، جبکہ درمیانی کڑیاں غایت اور وسیلہ کا دوہرا فعل انجام دیتی ہیں،  
 یعنی ایک حیثیت سے غایت اور دوسری حیثیت سے وسیلہ ہیں،




تین فہم اور وضاحت کے لیے یہاں سلسلہ غائی کے تین جدا گانہ جہات کا ظاہر کر دینا ضروری ہے، ورنہ ان دونوں سلسلوں کی منظر یاتی تحلیل تشہد و تشریح رہ جائے گی، سلسلہ غائی کی سب سے پہلی جہت غایت الغایات کا صرف مستقبل میں استقرار ہے، یہ ایک موضوعی عمل ہے، جس کے ذریعہ موضوع زمان معروف کی زمانی ترتیب پر جہت کر کے غایت الغایات تک پہنچ جاتا ہے، چنانچہ عمل سلسلہ زمانی کے قیود سے آزاد ہے اور اس لحاظ سے سلسلہ علی کا بھی پابند نہیں جو اپنی ماہیت میں زمانی ہے، اور جو ہر قدم پر جہر کا منظر پیش کرتا ہے،

سلسلہ غائی کی دوسری جہت غایت الغایات کی تحصیل کے لیے وسائل کا تعین۔ تجویز کرنا ہے، جن کا سلسلہ غایت الغایات کے مقرون وسیلہ سے لے کر آخری وسیلہ یعنی وسیلہ الوسائل تک پھیلا ہوا ہے، یہ آخری وسیلہ طرف حال میں واقع ہوتا ہے اس سلسلہ کی تیسری جہت غایت الغایات کو قوت سے فعل میں لانا یعنی اسے عملی جامہ پہنانا ہے، اس عمل میں سلسلہ غائی، سلسلہ علی میں منتقل ہو جاتا ہے، چنانچہ سلسلہ غائی کی اخیر کڑی یعنی وسیلہ الوسائل سلسلہ علی کی پہلی کڑی بن جاتی ہے، اور غایت الغایات جو سلسلہ غائی کی پہلی کڑی تھی، وہ سلسلہ علی کی اخیر کڑی بن جاتا ہے، سلسلہ غائی اور سلسلہ علی کے باہر ایک تعلق کو سہولت فہم کے لیے ہم ایک ایسے دائرہ کی شکل میں ظاہر کر سکتے ہیں، جس کا نصف محیط غایت الغایات کے نقطہ سے لیکر وسیلہ الوسائل کے نقطہ تک پھیلا ہوا ہے، غایت الغایات طرف مستقبل میں واقع ہے، اور وسیلہ الوسائل طرف حال میں (موضوع کے اندر) دوسرا نصف محیط علت العلل کے نقطہ سے شروع ہو کر، معلول العلولات کے نقطہ پر ختم ہوتا ہے، موضوع محیط میں



ایک ایسا نقطہ ہے، جہاں سلسلہ غائی کی اخیر کرٹی وسیلہ الوسائل، سلسلہ علی کی پہلی کرٹی علت العلل بنجاتی ہے، علیٰ ہذا سلسلہ غائی کا نقطہ غایت الغایات (غایت) سلسلہ علی کے نقطہ معلول المعلولات (معروض) پر منطبق ہے، شکل کی سادگی اور سہولت کے لیے ان نقطوں کا مقام صرف "معروض" اور "غایت" کے ناموں سے ظاہر کیا گیا ہے،



سلسلہ غائی کی پہلی جہت میں موضوع ایک غایت الغایات کو مقرر و متعین کرتا ہے جو زمان حقیقی میں واقع ہے، اور جس پر تفصیلی بحث و فرمال ہیں اچھی ہے، ایک ساکن و قائم غایت ماہیت اپنے طرف کے لیے ایک ساکن و دائم زمان کو مستلزم ہے، معروضی زمان کی روانی و روانی غایت کے استقلال و سکون کے منافی ہے،

سلسلہ غائی کی دوسری جہت میں زمان کا ہوا مستقبل سے حال کی جانب ہے، یہ موضوعی زمان ہے اور اس کے طرف میں غایات اور وسائل کے درمیان موضوع مستقبل سے حال کی جانب حرکت کرتا ہے،

سلسلہ غائی کی تیسری جہت جہاں وہ سلسلہ علی میں مدغم ہو جاتا ہے معروضی زمان کے طرف میں واقع ہے، جو عالم کون و مکان میں دائر و سائر ہے،

اس تقدیر پر زمان کے بھی تین جہات ہیں، ایک ساکن و قائم یعنی زمان حقیقی، دوسرا مستقبل سے حال کی جانب متحرک یعنی زمان موضوعی اور تیسرا حال سے مستقبل کی جانب



متحرک یعنی زمانِ معروضی،

اس سلسلہ بحث میں ایک اور ابہام بھی رفع کر دینے کی ضرورت ہے، غایت کو ہم دو مفہوموں میں استعمال کرتے ہیں، ایک تو وہ مفہوم ہے جس میں غایت کی اصطلاح سلسلہ غائی کی پہلی جہت میں استعمال کی گئی ہے، اس غایت کو موضوعی غایت کہا جاسکتا ہے، اس لیے کہ موضوع جہت اول میں اس کا تقرر و تعیین "موضوعاً" کرتا ہے، دوسرا وہ مفہوم ہے جس میں ہم غایت کا لفظ سلسلہ غائی کی تیسری جہت میں استعمال کرتے ہیں، اس کو پہلی غایت سے ممتاز کرنے کے لیے ہم غایت معروضی کہہ سکتے ہیں، انسان کی ساری تناؤں، مرادوں اور آرزوؤں کی دنیا ان ہی دو غایتوں کے درمیان آباد ہے،

اسی طرح موضوع کے بھی دو مفہوم ہیں، ایک وہ جو پہلی جہت میں دونا ہوتا ہے، جو موضوع کی محض موضوعی صورت ہے، اور دوسرا وہ مفہوم جو تیسری جہت میں ظاہر ہوتا ہے، جو موضوع کے معروضات کے ساتھ سابقہ کی شکل پر ہے سہولت فہم کے لیے معروضی موضوع کہہ لیجئے، یہ وہ کیفیت موضوع ہے جب موضوع سلسلہ غائی سے اتر کر سلسلہ علی میں مشغول ہو جاتا ہے،

سلسلہ علی میں چونکہ جبردار و سائر ہے اس لیے بسا اوقات غایت معروضی، غایت موضوعی سے مختلف شکل میں ظاہر ہوتی ہے، غایت موضوعی معروضات کے میدان میں پھسکے کچھ سے کچھ ہو جاتی ہے، علیٰ ہذا موضوع کا عمل معروضات یا موجودات کے میدان میں اگر کچھ سے کچھ ہو جاتا ہے، اگر ایسا نہ ہو تو اس مثل کی کوئی بنیاد نہ رہے گی کہ دوزخ کی راہ نیک ارادوں سے پٹی ہوئی ہے،

اگرچہ بسا اوقات غایت معروضی، غایت موضوعی کی ہو ہو تصویر نہیں ہوتی لیکن



ان کے درمیانی فرق کا احساس بجائے خود موضوعی غایت کی نوعیت بحال رکھنے کا عزم ہے، جب ہم یہ کہتے ہیں کہ ”یہ ہونا چاہیے تھا“ مگر ”یہ ہو گیا“ تو ”ہونا چاہیے تھا“ کا ہونا چاہیے اپنی جگہ پر اب بھی استوار و برقرار ہے، اور یہی غایت موضوعی کا جوہر اصلی ہے،

”کیا ہونا چاہیے“ ایک اخلاقی سوال ہے، غایت کے لیے ضروری ہے کہ وہ قدر بھی ہو چنانچہ غایت کی راہ سے ہم اخلاقیات کے میدان میں داخل ہوتے ہیں جو بجائے خود ایک میدان تحقیق ہے،

سلسلہ علی اپنی ماہیت میں جبر ہے، استبداد ہے اور کورسٹم ہے، جبکہ سلسلہ غائی کا جوہر اصلی آزاد ہے، پیش بینی اور ہوشمندی ہے، سلسلہ غائی میں ”کل“ مقدم ہے، جبکہ سلسلہ علی میں ”جزو“ مقدم ہوتا ہے اور کل کی تشکیل اخیر میں ہوتی ہے،

پیش بینی، پیش بندی اور مال اندیشی (جو موضوعی اعمال ہیں) کے اندر مشیت کی ہلکی سی مشابہت نظر آتی ہے، اور اس کے ذریعہ سے ہم کو انسان کی مادرائی فطرت سے سرسری تعارف حاصل ہوتا ہے، لیکن مال اندیشی ایک موضوع کی طالب ہے تو کیا مشیت بھی کسی موضوع کا محتاج ہے، اور کیا جس طرح مال و مشیت میں نقص و کمال کا رشتہ معلوم ہوتا ہے، یہی رشتہ مالی موضوع اور مشتی موضوع میں قائم ہے، یعنی موضوع مال ناقص اور موضوع مشیت اپنی نوعیت میں کامل ہے،

مشیت کی منظر یاتی تحلیل کی تکمیل سے پہلے یہ سوالات قبل از وقت ہیں، دوسرے ان سوالات کا جواب منظریات مشیت سے خارج ہے، مشیت کے منظریات سے مراد ان مظاہر کا مشاہدہ و مطالعہ ہے جن مظاہر میں مشیت منکشف ہوتی ہے، غیر منظر یاتی ہو خواہ وہ عقائد مذہب ہوں یا دیگر مسلمات، ہماری بحث سے خارج ہیں، اس طریق تحقیق



کی بنیاد، جیسا کسی دوسرے مقام پر بتایا گیا ہے، "از خود موجود" واقعات پر ہوتی ہے، چنانچہ ضروری ہے کہ جو اینٹ منظر یا تہ تعمیر میں کام میں لائی جائے وہ بد اہت اور "از خود موجودگی" کے پیمانہ کے لحاظ سے اپنی جگہ پر استوار ہو،

سلسلہ غانی اور سلسلہ علی کی درمیانی تفریق کی بحث میں ہم نے دیکھا کہ سلسلہ غانی کی پہلی اور دوسری جہت جو اپنی نوعیت میں موضوعی ہیں، قدرت و اختیار کے مظاہر ہمارے سامنے پیش کرتی ہیں، تیسری جہت میں سلسلہ غانی سلسلہ علی سے منسلک ہو کر، سلسلہ علی کی نوعیت میں تحویل ہو جاتا ہے، اور پھر سلسلہ علی کے دلہل میں ہم حبقہ رچھنس جاتے ہیں جبر ہمارا دامن ہر طرف سے پکڑتا جاتا ہے،

چنانچہ حامیان جبر عالم مادی کو عالم اسباب ہی کہتے ہیں، جو سد اپنے بندھے ٹکے اصول و قوانین پر چلتا ہے، جن کے سامنے انسان مجبور محض ہے، لیکن انسان بسا اوقات اپنی فکر کی آزادی سے ان قوانین کو دوسرے قوانین سے بدل دیتا ہے، چنانچہ سائنس کی تاریخ شاہد ہے کہ نئے نئے سائنسی تحقیقات کے سامنے جبر کا انقیاس پا ہوتا چلا جا رہا ہے آج ہم سمندر کی سطح اور ہوا کا کرہ زمین کی طرح طے کر سکتے ہیں، خوردبین کی مدد سے جراثیم کو ہاتھی کا طرح بہ آسانی دیکھ سکتے ہیں، دوربین سے اجرام فلکی کا پہاڑوں کی طرح مشاہدہ کر سکتے ہیں، ٹیلیفون اور ریڈیو سے ہزاروں میل کے فاصلہ پر آواز سن سکتے ہیں، غرض کہ ہماری سائنسی ماسعی مکان اور زمان پر جو مادی دنیا میں قیود کا سر حقیقہ ہیں، رفتہ رفتہ غالب آتے جا رہے ہیں، یہ سائنسی تحقیقات اپنی منظر یا تہ تحلیل میں سلسلہ غانی ہی کی پہلی دو جہتوں میں انجام پذیر ہوتے ہیں، ہر سائنسی نظریہ ایک غایت اور اسی کی تجربی تحقیق، وسائل ہیں، استدلال اور بہان چاہے انسانی آزادی کو ثابت کرنے سے



عاجز ہو، لیکن یہ موضوعی مظاہر انسان کی آزادی فکر کا بدیہی ثبوت ہیں، چنانچہ کانسٹنٹ کا قول ہے کہ "آزادی کا اثبات اور ابطال دونوں ناممکن ہیں، آزادی میں شک کرنا آزادی کا سب سے قوی ثبوت ہے، اس لیے کہ اگر ہم شک کرتے ہیں آزاد نہ ہوتے تو شک کس طرح کر سکتے۔"

جبر کو خواہ جابر آقا کا جبر یا جابر حکومت کا، قانونِ فطرت کا ہو یا رسم و رواج کا، پطیب خاطر، تسلیم و رضا کے ساتھ قبول کر لینا بجائے خود ایک آزادانہ عمل ہے، کارل پاسپرس (Karl Popper) جو آج کل جرمنی کی فرائی برگ یونیورسٹی میں فلسفہ کا پروفیسر اور وجودیت کا علم پروردہ ہے، لکھتا ہے کہ آزادی اپنی نفی کی جانب حرکت کرتی ہے، حتیٰ کہ قبولِ ماورائیت کے سوا کوئی اور چارہ کار باقی نہیں رہتا، آزادی کا جوہر اصلی آزادی پر غالب آنا ہے، آزادی کا قیام آزادی کا فنا ہے،

معلوم ہوتا ہے کہ انسانی فطرت کا بے اختیار آزادی ہی ہے، انسان جبر کو بھی اختیار کر کے اپنی آزادی ہی کے قالب میں ڈھال لیتا ہے، ملازمت کے ہر صیغہ میں ملازمین اپنی محکومی کو حاکی میں تبدیل کر لیتے ہیں، آزادی نفسِ انسانی کی ایک نمایاں خصوصیت ہے، یہ مشیت کا دوسرا انکشاف ہے، جس طرح عدم اپنی آخری مظہریاتی تحلیل میں وجود ثابت ہوا، اسی طرح جبر اپنی ماہیت میں اختیار ہی ہے، جابر کے زاویہ نگاہ سے جبر، جابر کا ایک آزاد عمل تو تھا ہی، لیکن مجبور کے نقطہ نظر سے قبولِ جبر بھی ایک آزادانہ عمل ہے، جابر اور مجبور کے تعاونِ عمل سے جبر کا میدان اور بھی تنگ ہو کر بس اتنا رہ جاتا ہے، جس میں مجبور کی جانب سے اگر وہ جبر اور جابر کی جانب سے اصرارِ جبر کے نظائر رونما ہوتے ہیں، مگر اس جذباتی میدان کا رقبہ جابر و مجبور میں تعاون و تعامل کے زیر اثر



بہت جلد ایک نقطہ موہوم ہو کر رہ جاتا ہے، اسی کے ساتھ غور سے دیکھیے تو اکراہ جبر بجائے خود آزاد عمل ہیں، چنانچہ اپنے آخری منظر یا تخیل میں جبر ایک اسم بے معنی سے زائد نہیں،

مشیت کا تیسرا فعل ایثار کا انکشاف ہے،

ایثار کے تین مدارج ہیں، پہلا درجہ یہ ہے کہ مثلاً ایک غلام اپنے آقا کے احکام کی یا ایک شہری حکومت کو قوانین کی بے جبر و اکراہ تعمیل کرے، اپنی نظری خواہشات کو بچھڑے لیکن حاکم کے احکام کی پیروی کرے، اس درجہ میں منظر یا تخیلی مشیت سے خارجی جبر اور داخلی داعیہ آزادی کا تصادم ہوتا ہے اور اس کے لازمی ناخوشگوار اثرات اپنی پوری قوت سے کارفرما ہوتے ہیں، دوسرا درجہ یہ ہے کہ مرد در زمانہ سے جبر کی ناخوشگوار ہی اور تلخی رفتہ رفتہ زائل ہو جاتی ہے، اور محکوم اپنے حاکم کے احکام کی تعمیل بغیر ناک بھوں چڑھائے عادی کرنے لگتا ہے، تیسرا درجہ یہ ہے کہ پورے تسلیم و رضا کے ساتھ محکوم اپنے تئیں حاکم کی مرضی میں غرق کر دیتا ہے، آقا کی مرضی عین اس کی مرضی بن جاتی ہے، آقا کے خواہشات غلام کے خواہشات ہو جاتے ہیں، اس تعاون جذبات سے ایک اور منظر یا تخیلی کیفیت رونما ہوتی ہے، وہ یہ کہ غلام کے خواہشات بھی آقا کے خواہشات بن جاتے ہیں، جس کی بے شمار مثالیں تاریخ میں موجود ہیں، اگر ایک طرف ایثار کا ایثار، قربانی اور وفاداری ہے تو دوسرے طرف محمود کی قدردانی، خاطر داری اور لطف و کرم ہے، اس تیسری منزل میں ایثار اپنے صحیح معنی میں جلوہ گر ہوتا ہے، یہ وہ مقام ہے جہاں جبر، تسلیم و رضا میں تخیل ہو کر مجبور کا نصب العین بن جاتا ہے، اور گویا قدر کی شکل میں جبر کی قلب ماہیت ہو جاتی ہے، ایثار کے پہلے دو درجوں میں متناقض طبعی عناصر پائے جاتے ہیں لیکن تیسرا درجہ



خالص ایثار کا ہے، جس کو دنیا اور دنیا کی مصلحتوں سے کچھ سروکار نہیں، اور اپنی نوعیت میں ماورائی ہے،

مشیت کا پہلا انکشاف، عدم تو غلامیہ ماورائی تھا ہی، اس لیے کہ عدم سے زیادہ اور کیا شے ماوراء موجودات ہوگی، قدرت و اختیار بھی عالم اسباب کا علقہ ہے، اور اس لیے اپنی ماہیت میں ماورائی ہے، اور ہم دیکھتے ہیں کہ مشیت کا تیسرا انکشاف، ایثار بھی اپنی نوعیت میں ماورائی ہی ہے،

یہ نہ سمجھنا چاہیے کہ ایثار مادی ارتقا کا نتیجہ ہے، اور اس کی پہلی شکل دوسری میں اور دوسری تیسری شکل میں تبدیل ہو جاتی ہے، اس لیے کہ خالص ایثار کی مثالیں ہمیں ان حیوانات کی زندگی میں ملتی ہیں جو ابھی ارتقا کے ذمہ پر بہت پست سیرھیوں پر ہیں، ایثار کا جو ہر اصلی یہ ہے کہ ایثار کرنے والا اس شخص کے مقصد کو جس کے لیے وہ ایثار کر رہا ہے، اپنا مقصد بنائے، اور اسے غیر کا مقصد نہ سمجھے،

اس اعتبار سے پہلے درجہ کے مظاہر یعنی جب ہم کوئی کام بہ جبر و اکراہ کرتے ہیں، یا دوسرے درجہ کے مظاہر جب ہم کوئی ناشگوار عمل عاودہ کرنے لگتے ہیں، حقیقی ایثار کے مظاہر نہیں کہے جاسکتے، اور یہ بھی کس طرح ہو سکتا ہے، اس لیے کہ ایثار ہمارے ماورائی شعور کا مظہر ہے، جب کہ پہلے اور دوسرے درجہ کے مظاہر ہمارے طبعی شعور کے مظاہر ہیں، حقیقی و خالص ایثار کی تعریف یہ ہے کہ اس کا محرک نہ جبر ہو نہ کسی انعام و اکرام کی ترغیب ہو، چنانچہ جب ایثار دنیاوی مصلحتوں اور مجبوریوں کی آلائش سے پاک ہوتا ہے، ایثار ایثار کے لیے کیا جاتا ہے، ایثار خود اپنا مقصد ہوتا ہے، طبعی اور مابعد الطبعی مظاہر کے درمیان یہی امر بامی الامتیاز ہے، اس کیفیت میں آزاد ارادہ اپنی پوری قوت کے ساتھ کار فرما



ہوتا ہے اور کہنا چاہیے کہ ایسا رہیں شمر پھر جبر کا شائبہ جو عالم طبعی کا منظر ہے، نہیں ہوتا،  
 مشیت کا جو تھا انکشاف جہل ہے، جہل کا منظر اس وقت بالکل عریاں نظر آنے  
 لگتا ہے، جب ہماری تدبیر کی وا مانڈگیاں پوری شدت احساس کے ساتھ ہمارے سامنے  
 آجاتی ہیں اور ہمارے پندار کے بڑے بڑے منصوبے مشیت کی ہلکی سی ٹھیس سے چلنا چور ہو جاتے ہیں  
 احساس جہل ہی سقراط اور دیگر اکابر فلسفہ کے نزدیک علم کا نقطہ آغاز ہے، جب تک جہل کا حجاب اکبر  
 ہماری عقل پر سے نہ اٹھے، اس وقت تک علم کے حقیقی مظاہر کا ہم تماشا نہیں کر سکتے، چنانچہ مشیت  
 کا یہ چوتھا فعل یعنی شعور جہل ہمارے اوپر علم کا دروازہ کھول دیتا ہے،

سب سے بڑا علم خود علم کی ماہیت اور اس کے حدود کا علم ہے، چنانچہ تاریخ فلسفہ  
 شاہد ہے کہ دنیا کے ممتاز فلاسفوں مثلاً ڈیکارٹ، کانت، لاک، بارکلی، ہیوم اور  
 ہسرل نے اسی شعبہ فلسفہ کی جانب جسے علمیات (Epistemology) کہتے ہیں  
 خاص اکتان کیا اور وہ تحقیق دی، یہ تحقیقات ہمارے مسلمات اور مقدمات پر شک کے  
 دروازے ایک ایک کر کے کھول دیتے ہیں، اور ہم دیکھنے لگتے ہیں کہ ہمارے پندار میں  
 جو علم تھا وہ بڑا جہل ہے،

تالیس ملٹی (متوفی ۱۵۵۶ ق م) سے فلسفہ یونان کا آغاز ہوتا ہے، تالیس کو مرے  
 پچاس سال بھی نہ گزرے ہوں گے کہ مشرقِ مہم میں ہرقلیتوس نے علم یقین کے دعووں  
 کی ساری آسودہ خاطر ہی اپنے نظریہ تشکیک سے متزلزل کر دی، دیمقراطیس (۴۶۰ ق م)  
 تک پہنچے پہنچے شک و ریب فلسفہ پر چھا گیا، یہاں تک کہ سوفسطائیوں (۴۰۰ ق م) نے  
 علم یقین کو محض ایک اضافی شے قرار دے دیا، جس کا معیار صرف قوم و مرز بوم کے اختلاف  
 کے ساتھ بدلتا رہتا ہے، بلکہ کہنا چاہیے کہ ہر فرد دوسرے فرد سے اپنے اذعان اور یقین کی



بنیادیں جدا رکھتا ہے، یہی نہیں بلکہ ایک ہی فرد اپنی عمر کے مختلف مدارج پر مختلف علم و فہم رکھتا ہے، گویا جیسا کہ صاف صاف موجوداتِ عالم ہی کے وجود سے انکار کر دیا اور سقراط کے فلسفہ کا عنوان جلی ہی یہ ہے کہ "ہم یہ جانتے ہیں کہ کچھ نہیں جانتے" پر ہونے ایک قدم اور آگے بڑھایا اور یہ کہا کہ "ہم یہ بھی نہیں جانتے کہ نہیں جانتے"۔

ڈیپکارٹ جدید فلسفہ کا ابوالآبائے ہے، یہ ہر شے پر شک کر کے: "میں شک کرتا ہوں اس لیے میں ہوں" کے نقطہ یقین پر پہنچا تھا کہ آگے چل کر یہ نقطہ بھی مہووم ہو گیا، بارکلی نے مادہ کے وجود سے انکار کیا تھا کہ مہووم نے نفس کے وجود کو بھی معرض شک میں ڈال دیا، کانٹ کے ہاں "ذات شے" (Ding-an-sich) سرحد علم سے باہر قرار دیا گیا، ادنیٰ مہرل نے ان سب کو سروسر "توسین" (ڈبریکٹ) میں رکھنے کی فرمائش کی، شک کے مظہر یا تحقیق کی داد مہرل نے اپنے مقالہ "تجرہ اور تصدیق" (Erfahrung und Urteil) میں ان الفاظ میں دی ہے،

"ہم ایک دکان کے دریچہ میں ایک شکل کھڑی دیکھتے ہیں جسے پہلے ہم انسان سمجھتے ہیں، جو شاید دکان کا کوئی اہل کار ہے، اس کے بعد ہمارے دل میں یہ شک پیدا ہوتا ہے کہ کہیں یہ گڑیا تو نہیں جسے پارچہ فروش بنا سجا کر اپنی دکانوں میں کھڑا کر دیتے ہیں، بلاشبہ یہ شک نزدیک جانے سے رفع ہو سکتا ہے، اور ہم کسی نہ کسی جانب قطعی فیصلہ کر سکتے ہیں، لیکن جب تک تحقیق نہ ہو "گڑیا یا آدمی" کا تذبذب ہمارے شعور پر محیط رہتا ہے، دونوں خیال ایک دوسرے سے بدلتے رہتے ہیں، ہمارا پہلا اور اک انسان کے متعلق تھا اور جب گڑیا کا خیال ہمارے دل میں پیدا نہ ہوا تھا، یہ اور اک فطری طور پر مستقل اور غیر متنازع فیہ معلوم ہوتا تھا، جس طرح ماحول کی دیگر اشیا جو اس کے گرد پیش



متعین و قائم ہیں..... دونوں ادراکوں کی صورتِ نوعیہ میں کوئی فرق نہیں، دونوں

ایک ہی احساس کے دو مختلف مشمول ہیں، جو یکے بعد دیگرے ہمارے شعور پر چھا جاتے ہیں

وہی آب و رنگ و وہی مکانی خصوصیات جو پہلے انسان کے جسم کا مفہوم رکھتے تھے، یا

جھیں ہم پہلی نظر میں انسان سے تعبیر کرتے تھے، اب "بہی سچی گڑیا" نظر آنے لگتے ہیں، ہا

بھری احساس کا تعلق ہے، دونوں میں کوئی فرق نہیں، بلکہ متضک خصوصیات اب پہلے

سے زیادہ اجاگر نظر آنے لگتے ہیں، لباس، بال وغیرہ دونوں کے ایک جیسے، لیکن ایک

طرت گوشت اور خون کا مفہوم ہے، تو دوسرے طرت رنگے ہوئے کاٹھ کا۔ دورانِ تبدی

میں ان دونوں خیالوں میں سے کوئی ایک خیال دوسرے کو مسوخ نہیں کر سکتا،

بلکہ ایک ادراک دوسرے ادراک کا مطالبہ کرتا ہے، یہ مطالبہ باہمی تنازع اور تباد

سے پیدا ہوتا ہے جو شک کی حالت میں غیر منفصل رہتا ہے، جس ادراک کو وقتی غلبہ

حاصل ہو جاتا ہے، وہ ظہور پذیر ہو جاتا ہے، مثلاً ہم کبھی جیتا جاگتا انسان دیکھنے لگتے

ہیں، لیکن اس کے یہ معنی نہیں کہ گڑیا والا خیال نیست و نابود ہو گیا نہیں، بلکہ صورت

حالی یہ ہے کہ وہ محض عارضی طور پر اپنی جگہ سے بیدخل ہوا تھا، تھوڑی دیر کے بعد وہ

پھر ابھر آتا ہے، چنانچہ اب ہمیں گڑیا نظر آنے لگتی ہے، اور انسان کا خیال بیدخل

اور معطل ہو جاتا ہے.....

"شروع شروع میں جب گڑیا کے خیال نے ہمارے ذہن میں حضور نہیں کیا تھا،

اور ہماری سمجھ میں وہ شکل کسی انسان کی تھی، ہمارے شعوری کیفیت کی نوعیت دوسر

تھی، لیکن اب شک کی حالت میں ہم انسان دیکھتے بھی ہیں تو گڑیا کا خیال دامن گیر

رہتا ہے، چنانچہ وہ جسم جو ہمارے ادراک کا موضوع ہے، اس کی نوعیت ہی بدل گئی



پہلے اس میں قطعیت تھی، اور اب وہ مشکوک ہے، پہلے اس کا کوئی حریف نہ تھا، لیکن  
شک کی حالت میں شعور یقین اور خارجی وجود سب کی جہت (modus) میں

انقلاب ہو جاتا ہے، (ص ۹۹ تا ۱۰۱) "تجربہ اور تصدیق" مصنفہ اڈونٹ ہسرل

مشیت کا کلیدی تصور جن چار تصورات سے ہمارا تعارف کرانا ہے وہ دراصل فلسفہ  
کے چار شعبوں کے بنیادی تصور ہیں (۱) عدم کی بنیاد پر ہم ایک نئے نظام وجودات (Ontology)  
کی تدوین کر سکتے ہیں (۲) جبر و قدر، فلسفہ حیات کے بنیادی تصور ہیں (۳) ایثار ایک جدید نظام اخلاق  
کی ترتیب کی دعوت دیتا ہے اور (۴) جہل ازہر نو علمیات کے تقابلی پر منظر پائی دیکھ کھول دیتا ہے،  
پھر عدم، جبر، ایثار، جہل کے تصورات اربعہ اپنی ماہیت و فعل میں سلبی ہیں، یہ  
بجائے خود ایک نہایت غور طلب سوال ہے،

چنانچہ مشیت کی منظر یاقینی تحلیل جس کا خاکہ چند صفحوں میں اوپر پیش کیا گیا، دیکھا جائے  
تو فلسفہ کے پورے عرض و طول پر حاوی ہے، اور ایک بالکل جدید عنوان پر مکمل فلسفہ  
کی تدوین کا ضامن ہے،

قدرت کاملہ سے سب سے پہلے مشیت ہی کی زبان میں ہم کلام ہوتی ہے،  
فلسفہ قدیم میں قدرت کاملہ کی جانب اشارہ کنایہ چھٹی صدی قبل مسیح ہی سے شروع  
ہو گئی تھی، پانچویں صدی قبل مسیح میں ان اشاروں نے مستقل نظام خیال کی شکل  
اختیار کر لی جس کا سارا زور تغیر عالم اور حرکت پر تھا، یہ ہر قلاطیس کے فلسفہ کا سنگ  
بنیاد تھا، الیاطی اسکول نے ایک قائم بالذات قادر مطلق، ہستی کا نظریہ پیش کیا، الیاطی  
اسکول کے ممتاز فلسفی زنون، پارمینڈیس اور زینو ہیں، افلاطون اور ارسطو کے فلسفہ  
میں یہ نظریہ اور مستحکم اور مدلل ہو گیا،



فلاطین مصری نے ۲۴۰ء میں نو فلاطونیت کی بنیاد ڈالی اور فلسفہ کو مذہب میں سمیٹ دیا، فلاطین نے وجود اول، خالق اکبر، جس کی ذات تمام تناقضات، جسم و جان، عرض و جوہر سے بالا ہے، اور جو قادر مطلق ہے، جو کسی کا معلول نہیں بلکہ علت اول ہے، وحدت، کثرت پر مقدم ہے، وغیرہ وغیرہ مسائل پر نئے زاویوں سے روشنی ڈالی،

ان فلسفیوں سے قطع نظر کر کے جن کا زاویہ نگاہ مذہب تھا، مثلاً ڈانس اسکوٹس اور اگسٹائن، ہم اٹالوی فلسفی پروٹو (۱۵۶۸ء - ۱۶۳۹ء) تک پہنچ جاتے ہیں، جوہر کے فلسفہ کا سرچوش ایک ایسی ذات کا تصور ہے جو کثرت کی وحدت ہے، اور فطرت کا اصول فالی ہے، پروٹو کے فلسفہ میں جوہر واحد کے تصور کا ابتدائی خاکہ ملتا ہے، جس میں آگے چل کر لائٹنس (Lait niz) نے نئے انداز پر آب و رنگ بھر کر اپنا فلسفہ جوہریت (mon)

logy پیش کیا،

پروٹو کے بعد سترہویں صدی میں اسپینوزا کا فلسفہ جو اپنے پورے کمال کے ساتھ اس کے

فلسفہ اخلاق میں رونما ہوتا ہے، وجود باری پر ایک سیر حاصل بحث پیش کرتا ہے، اسپینوزا کے فلسفہ اخلاق کے مہمات مسائل پانچ ہیں، (۱) خدا (۲) ماہیت و مبد نفس (۳) ماہیت و مبد جذبات (۴) انسان کی مجبوری اور غلبہ جذبات (۵) انسان کی آزادی اور غلبہ عقل،

اسپینوزا کا فلسفہ جوہر اول کی تعریف سے شروع ہوتا ہے جو اپنے وجود کے لیے دوسرے وجود کا محتاج اور اپنے تصور کے لیے دوسرے تصور کا محتاج نہیں، کل موجودات جوہر اول کے محتاج ہیں اور کوئی تصور بغیر جوہر اول کے تصور کے شکل پذیر نہیں ہو سکتا، جوہر کے محققات یہ ہیں: وہ نامتناہی ہے، واحد ہے، علت لعلل ہے، قادر مطلق ہے، جوہر کی خصوصیات اس کی ماہیت سمجھ لینے کے بعد اسی طرح عیاں ہو جاتی ہیں، جیسے ایک مثلث



کی ماہیت سمجھ لینے کے بعد اس کے تمام خصائص روشن ہو جاتے ہیں، انفرادیت یا شخصیت کہ ہم جوہر اول کی جانب منسوب نہیں کر سکتے، کیونکہ اس سے تعین و تحدید لازم آتا ہے، جس سے جوہر کی ذات نفور ہے، علیٰ ہذا انسانی صفات، مثلاً عقل، ارادہ، تدبیر وغیرہ کو جوہر اول کی جانب منسوب کرنا سخت غلطی ہے، اسپنوزا کہتا ہے:

”میرے نزدیک وہ نظریہ جوہر امر کو خدا کی بے نیاز و بے پردہ امرضی پر چھوڑ دیتا اور کل کائنات کو گویا ایک ”تلون ربانی“ کے سپرد کر دیتا ہے، حقیقت سے زیادہ قریب ہے، اس نظریہ کے جس کا دعویٰ یہ ہے کہ خدا جو کچھ کرتا ہے، سمجھ بوجھ کر اچھا ہی کرتا ہے، چونکہ آخر الذکر نظریہ کے قائل، خدا کے سامنے ایک خارجی معیار رکھ کر، خدا کو اس معیار کا پابند بنا دیتے ہیں، جس کے معنی دوسرے لفظوں میں یہ ہوئے کہ معیار خدا سے بالا ہے، اور وہ اس پر عمل کرنے کے لیے مجبور ہے، یہ خیال خدا کی اس تعریف کے سامنے جس کی ہم تو صیح کر چکے ہیں اور جسے ہم نے علت العلل ثابت کیا ہے، نہایت نمل معلوم ہوتا ہے“

اسپنوزا کے واجب الوجود کا ایک نیا تصور ہمیں کانت کے فلسفہ میں ملتا ہے، کانت نے دو عالم آباد کیے، ایک عالم مظاہر (phenomena) اور دوسرا عالم ذوات (Noumena)۔ مظاہر ہمارے علم کا موضوع ہیں، لیکن ذوات شے کا ہمیں کچھ علم نہیں، چنانچہ وہ سوالات جو مظاہر کے متعلق یا معنی ہیں، مثلاً سلسلہ علت و معلول وہ ماوراء مظاہر یا ذوات شے کے متعلق بے معنی ہو جاتے ہیں، کانت کے نزدیک ما بعد الطبیعیات کی ساری حیرانی کا سرچشمہ مظہر ذوات کی درمیانی تفریق کو نظر انداز کر دینے میں پوشیدہ ہے، اور انسانی فکر کی سب سے بڑی غلطی یہ ہے کہ وہ ان تصورات کو جو مظاہر کے متعلق درست تھے، ذوات مظاہر کے متعلق بھی بغیر کسی پس و پیش کے استعمال کرنے لگتی ہے،



چنانچہ کانت نے فہم انسانی کے وجود اگانہ اصول قرار دینے یعنی منطقی اصول اور ماورائی اصول یا الفاظ و سیکر موضوعی اصول اور معروضی اصول۔ ہماری سب سے بڑی بھول یہ ہے کہ ہم موضوعی اصول سے جو محسوسات کو سمجھنے کے لیے تھے، معروضی اصول کا جو ذات سے سمجھنے کے لیے ہیں، کام نہیں لیتے ہیں، جس کا لازمی نتیجہ یہ ہے کہ ہم تناقضات میں مبتلا ہو جاتے ہیں، مزید وضاحت کے لیے کانت نے فہم (Understanding) اور عقل (Reason) میں بھی تفریق کی، فہم کا سابقہ مظاہر سے ہے اور عقل کا ذات مظاہر سے، فہم کا عمل تعمیری (Constitutive) ہے، یعنی وہ چند مقولات یا بنیادی تصورات کے سانچوں میں جو اس کی فطرت میں داخل ہیں، علم کی تعمیر کرتی ہے، عقل کا وظیفہ تصدیقی (Regulative) ہے، یعنی وہ سہولت فہم کے لیے مقولات کی ادا کے طور پر کچھ ایسے اعلیٰ تصورات کا اکتشاف کرتی ہے، جس سے فہم کے تصدیقات کی شیرازہ بندی ہو جاتی ہے اور نظام کا مطالبہ جو فطرت انسانی کا تقاضا ہے، پورا ہو جاتا ہے، اس مقصد کے پیش نظر عقل تین تصورات عالیہ پیش کرتی ہے، (۱) روح، (۲) فطرت (۳) خدا۔ تصور خدا بلند ترین انسانی تصور ہے، اور ایک ایسا کالیہ مطلق ہے، جو تمام تزییبات فکر کا کلیہ ہی پتھر ہے، لیکن یہ تینوں تصورات ماورائے تجربہ ہیں، اس لیے اگر ہم چاہیں کہ کل مطلق کا تخیل قوت متخیلہ (Imagination) سے کر لیں تو یہ بالکل ناممکن ہے، ان تصورات عالیہ کا فعل ہدایت فہم اور تنظیم خیال ہے اور بس۔

عقل تصورات عالیہ کی تشکیل میں چار تناقضات سے دوچار ہوتی ہے، جن میں ہر ایک

اپنی جگہ پر عقل کے مطابق ہے، یہ چار تناقضات (Antinomies)

یہ ہیں:



دعویٰ	عقد و دعویٰ
(۱) عالم کی ابتدا زمان میں ہے یعنی وہ مخلوق ہے اور مکان میں محدود،	(۱) عالم کی ابتدا زمان میں نہیں ہے، وہ دائم ہے اور مکاناً لا محدود ہے،
(۲) اجسام ناقابل تجزیہ ہیں،	(۲) اجسام قابل تجزیہ ہیں اور سب سے چھوٹے اور بسیط جزو کا نام ایٹم ہے،
(۳) انسان آزاد ہے،	(۳) انسان مجبور ہے،
(۴) عالم کا ایک خالق مطلق ہے	(۴) عالم کا کوئی خالق مطلق نہیں،

کانٹ کے خیال میں یہ تناقضات مظہر اور ذات مظہر کی تفریق نظر انداز کر دینے سے پیدا ہوتے ہیں، اصل میں ہر ضد دعویٰ مظہر ہی ہے، اور مادی نقطہ نظر سے صحیح ہے اور ہر دعویٰ ماوراء تجربہ ہے، اور ماورائی نقطہ نظر سے صحیح ہے، بلاشبہ ہمارا تجربہ زمان و مکان کے حدود کا احاطہ نہیں کر سکتا، لہذا تجربہ کو یہ دونوں لا متناہی معلوم ہوتے ہیں، چھوٹے سے چھوٹے تجربہ کا مزید تجربہ کرنے سے عقل مانع نہیں ہوتی، لیکن یہ ضرور نہیں کہ عالم تجربی کے اصول عالم ماوراء کے مطابق ہوں، چنانچہ ہو سکتا ہے کہ ماورائی نقطہ نظر سے عالم کی آفرینش زمان کے طرف سے ہوئی ہو، اور وہ طرف مکان میں محدود ہو، ہمیں یہ حق حاصل نہیں ہے کہ ایک عالم کی باتیں اس سے بالکل مختلف و دوسرے عالم کے سر تھوپ دیں، چنانچہ روحانی موجودات کو عالم مظاہر میں تلاش کرنا ایسا ہی فصل عبث ہے، جیسا کہ مادی موجودات کو عالم ماوراء میں تلاش کرنا،

انیسویں صدی میں جرمن فلاسفر شلینگ نے جس کے فلسفہ سے یہ مشکل متقدم حیثیات سے متاثر ہے، اسپینوزا کے علی الرغم یہ دعویٰ کیا کہ فطرت اور نفس دو جداگانہ متوازی حقیقتیں ہیں۔



بلکہ نفسِ مطلقہ کے ارتقاء کے دو درجے ہیں، علیٰ ہذا صداقت اور حقیقت ایک ہی شے ہے، تصور اور وجود ایک ہی شے کے دو نام ہیں، کل کائنات کا مولد و منشا ایک تخلیقی توانائی، ایک قدرتِ کاملہ، ایک مشیت یا نفسِ مطلقہ ہے، یہ تخلیقی قوت شعوری طور پر ہمارے افکار میں اور غیر شعوری طور پر جانوروں کی جبلت میں، نباتات کے اور حیوانات کے نشوونمو میں، حتیٰ کہ کیمیائی اعمال میں برقی مظاہر میں، کششِ ثقل میں، یکساں کارفرما ہے، کل مظاہر خواہ وہ نفسی ہوں یا طبعی ایک ہی قوتِ کاملہ کی جلوہ گاہ ہیں،

اس مابعد الطبیعیاتی نظام کی ہلکی سی جھلک ہمیں ہر ریاست اور اس کے کاروبار

حکومت میں ملتی ہے۔

”ریاست ایک غیر شعوری ہمہ گیر عقل کا منظر ہے جس میں ساری انفرادی خود غرضیاں ایک مادہ ہی کل ارادہ کے ماتحت آجاتی ہیں، افراد کے اخلاق کی غیر شعوری طور پر تہذیب ہوتی ہے، اور شدہ شدہ عوام ایک ایسی اخلاقی منزل پر پہنچ جاتے ہیں، جہاں پہنچ کر وہ نیک کام جبر سے نہیں بلکہ بہ رغبت اور رغبت اور شعوری طور پر کرتے ہیں، ”خود شعوری“ کا اورچ کمال اور یافن میں حاصل ہوتا ہے، ایک فن کار تخلیقِ فطرت کا نقال ہوتا ہے اور اپنی فنی تخلیق میں وہ قدرتِ کاملہ کا شعور و احساس حاصل کرتا ہے“

سٹیننگ کا فلسفہ وحدت وجود کا حامی ہے، اسی واضح پہلو پر پہنچنے کے اپنے فلسفہ

کی بنیاد ڈالی، ہیگل کے فلسفہ کا سنگِ بنیاد و جدلیاتی طریق عمل ہے جو روح اور مادہ، موضوع اور معروض دونوں میں یکساں دائر و سائر ہے، موضوعی جدلیات کے تین مدارج ہیں، اولیٰ دعویٰ یا اثبات، دوسرے ضد دعویٰ یا تردید، تیسرے ان دونوں کی تطبیق، جو ان دونوں سے بلند تر تصور میں ہوتی ہے، مثلاً پارینڈیس کا دعویٰ تھا کہ عالم غیر متغیر اور ساکن ہے، یہ تقلیدتوں



نے اس دعویٰ کی تردید کی اور یہ ضد دعویٰ پیش کیا کہ عالم تمام تر حرکت و تغیر ہے، حامیانِ ذریت (Atomists) نے ان دونوں دعویوں کی تطبیق اس نظریہ میں کر دی کہ حقیقت یہ ہے کہ عالم میں کچھ چیزیں ساکن و قائم اور کچھ متحرک و متغیر ہیں،

ارتقاے عالم میں بھی ذہنی جدلیات کا پرتو نظر آتا ہے (یہی تصور آگے چل کر مارکس کے جدلیاتی مادیت کا محور بنا) ارتقاے کائنات ان گنت اثبات و تردیدات کی راہوں سے گذر کر ایک آخری اور جامع تطبیق کی منزل کا پتہ دیتا ہے، جو ایک ذہنِ کامل یا نفسِ مطلقہ کہا جاسکتا ہے، ارتقاے فطرت

میں، اثبات (Thesis) تردید (Anty Thesis) اور تطبیق (Synthesis)

کے اعمال اسی ذہنِ مطلق کے جدلیاتی فعل کے تین درجے ہیں، چنانچہ اصل اول اور عین ذات ذہنِ مطلق ہے، اور اس تقدیر پر حقیقت کی تفریق جو ہر عرض، یا ظن و ظاہر، لاشاہی و ثناہی،

نفس اور مادہ، خالی اور مخلوق میں کی جاتی ہے، وہ صرف لفظی موثر گانیاں ہیں اور بے معنی تجریدات ہیں، فی الحقیقت "فطرت کا پوست اور تخم دو جدا جدا چیزیں نہیں" (Natur hat weder

Kern noch schale) جو ہر ہی عطر ہے، باطنی ہی ظاہر ہے، نفس ہی جسم ہے، خدا ہی کائناتِ عالم ہے،

انسان، ذہنِ مطلق کا تین جلوہ گاہوں میں مشاہدہ کر سکتا ہے، فن، مذہب اور فلسفہ،

فن میں احساس اور کیفیت کے واسطے سے، مذہب میں عقیدہ کے واسطے سے اور فلسفہ میں عقل کے واسطے سے، فلسفہ کا صحیح موضوع ذاتِ باری کے علاوہ دوسرا نہیں "فلسفہ" معقول

وینیات ہی کا دوسرا نام ہے اور تحقیق ہی عین عبادت ہے، فن، مذہب اور فلسفہ

کی تاریخیں جدا جدا ان کے جدلیاتی ارتقا کی ترجمان ہیں، چنانچہ تاریخِ فلسفہ میں ہر نظام خیال کی ایک جگہ ہے، ہر نظام اپنی ضد کو وجود میں لانے کا محرک ہوتا ہے، اور پھر ان کا



باہمی تضاد، ایک تیسرے نظام میں تطبیق تلاش کرتا ہے، اس طرح جدیدیات کا سلسلہ جاری رہتا ہے، چنانچہ ہیکل کا دعویٰ ہے کہ اس کا فلسفہ آخری فلسفیانہ تطبیق ہے، جو ذہن مطلق کے تصور پر جو ذہن انسانی کا آخری اور انتہائی تصور ہے رونما ہوتی ہے، "بس یہ انسان کی عقل کی انتہا ہے۔"

اسپینسر نے اپنے فلسفہ کے موضوع کو دو حصوں میں تقسیم کیا، ایک "قابل علم" امور اور دوسرے "نا قابل علم" امور جو مطلق کے تصور کو اسپینسر "نا قابل علم" امور کے خانہ میں رکھتا ہے، لیکن اسی کے ساتھ اس کی محتاط ارتیابیت یہ کہنے پر مجبور کرتی ہے کہ "عدم علم، عدم شے کو مستلزم نہیں۔"

زمانہ حال میں بریڈے نے وجود مطلق پر تفصیلی بحث کی ہے، بریڈے کے فلسفہ جدید کا زینو کا جائے تو بیجا نہ ہوگا، بریڈے کی تصنیفات میں "ظاہر و حقیقت" (Appearance and Reality)

ایک معرکہ الاکرافتہ ہے، جو دنیا کی اکثر یونیورسٹیوں کے درسیات میں شامل ہے، بریڈے کے شاگرد و شاگردوں نے اپنی کتاب "عناصر ما بعد الطبیعیات" میں ہی مسابہت صاف، واضح اور منظم پیرایہ میں بیان کر دیے ہیں، چنانچہ اکثر اساتذہ بریڈے پر اپنی لکچروں کا سہارا میسر ہی میں تلاش کرتے ہیں،

بریڈے کے نزدیک انسانی علم کے دو موضوع ہیں، ظواہر اور حقائق، صفت و موصوفت، کیفیت و کمیت، زمان و مکان، حرکت و تغیر، علت و معلول، نظام و ذوات، جسم و روح، ان سب مسائل پر بریڈے نے جداگانہ باب باندھے ہیں، اور نہایت دقیقہ سنج تخیل کے بعد یہ ثابت کیا ہے کہ اگر ان میں سے کسی کو حقیقت سمجھا جاتا ہے تو تناقضات لازم آتے ہیں، مظاہر کی کثرت متناقضہ میں ہیں کوئی وحدت مثبتہ نہیں ملتی لیکن بلاشبہ مظاہر اپنی جگہ موجود ہیں، اور اگرچہ فی نفسہ حقیقت نہیں، لیکن حقیقت سے کچھ لگاؤ ضرور رکھتے ہیں، مظاہر کو



حقیقت سے جدا کرنا گوشت سے ناخن کا جدا کرنا ہے، لیکن یہ سوال باقی رہ جاتا ہے کہ حقیقت کیا ہے، کیا وہ کانٹ کی نامعلوم "ذات شے" ہے، یا اسپنسر کا "غیر معلوم"۔

بریدے کے نزدیک حقیقت ایک ایسا مستقل بالذات "کل" ہے، جو اپنے اندر جملہ تضادات کو جذب کر کے ہم آہنگ بنا دیتا ہے، لیکن اسی کے ساتھ اس امر سے انکار نہیں کیا جاسکتا کہ سارے تجربہ کا مادی خمیر احساس، تصور اور ارادہ ہی ہے، چنانچہ اس "کل" یا وجود حقیقی یا وجود مطلق کا مفصل تصور انسان جیسی محدود ہستی کے لیے ناممکن ہے، لیکن با این ہمہ بریدے کے نزدیک اس کا اجماعی تصور حاصل ہو سکتا ہے،

اس مقام پر ہنچکر ایسا معلوم ہوتا ہے کہ بریدے نے ان مفکرین کی صف میں شامل ہو گیا، جو عقل کی جگہ دیگر امور کو ذریعہ علم قرار دیتے ہیں، مگر بریدے کے "مطلق" کی نقاب کشائی کے لیے صوفیوں کے حال و حال یا باطنیوں کے وجدان سے کام نہیں لیتا، بلکہ انسان کے معمولی تجربہ ہی سے حقیقت تک پہنچنے کی راہ نکالتا ہے، بریدے کا دعویٰ ہے کہ انسان کو اپنے رزومہ کے تجربہ ہی میں "کل" کا "احساس" ہوتا ہے، چنانچہ ہر تجربی "کل" کثرتِ صفات کے ساتھ ایک وحدت کلی کا بھی حامل ہوتا ہے، اس تجربہ سے ہم کو اس حقیقت کی لم مل جاتی ہے کہ ایک کامل اور کلی تجربہ ناممکن الحصول نہیں، یہ تجربہ اپنی ماہیت میں ارادہ، خیال اور احساس بزرگ ایک ہم آہنگ مرکب ہی ہے، ہم ایک ایسے مطلق و کامل تجربہ کا تصور کر سکتے ہیں، جس میں تمام منظر ہی خلائق اور تضادات تحلیل ہو گئے ہوں، چنانچہ ہمیں "مطلق" کا واقعی علم حاصل ہو سکتا ہے، "واقعی" اس لیے کہا گیا کہ وہ تجربہ پر مبنی ہے، اور عقلاً ناگزیر بھی ہے،

لیکن اس ارض موعودہ تک ہم عقل کے بل پر نہیں پہنچ سکتے جس کا کار منصبی "ایک سرجن کی طرح کاٹ پٹیٹ ہے، اور جو عالم رنگ بو، زیروکم، سوز و ساز سے نا آشنا



تجربہ اور استدلال کے گوشہ میں اپنا منہ چھپائے پڑی رہتی ہے، اگر عقل ایسا نہ کرے تو اسکی  
خودکشی ہے، اور اگر اپنے اصول اور رویہ پر قائم رہے تو بتائے اس کو وہ علم کس طرح حاصل  
ہو سکتا ہے، جو براہ راست احساسات اور کیفیات سے حاصل ہوتا ہے، بڑھنے اس  
عقیدہ کا یہ حل پیش کرتا ہے کہ عقل تصورات کے ذریعہ ایک خاص نوعیت کا علم حاصل کر سکتی  
ہے، جو احساس کی طرح بلا واسطہ اور بلا واسطہ اور براہ راست ہو سکتا ہے، اور اسی کے  
ساتھ استدلال اور توجیہ سے بھی کام لے سکتی ہے، کل حقیقت اس وقت بے نقاب ہوتی ہے  
جب احساس کا "تمام حس" آسودہ ہو جائے، اور ارادہ اپنے تئیں تحقیق ہی کو ترجیح دے، اس  
مقام پر پہنچ کر صداقت و حقیقت اور وحدت و کثرت یکساں معلوم ہونے لگتے ہیں،  
"مطلق ایک ہم آہنگ نظام خیال کا سنگ کلیدی ہے نہ کہ مختلف اشیا کی  
حاصل جمع یا مجموعہ، عجیب و غریب حسن و قبح، فضیلت و رذالت یہ سب مطلق میں ڈوب کر ایک  
ہو جاتے ہیں، فطرت اپنی ذاتی صفات (Primary qualities) مثلاً امتداد،  
شکل، حرکت، سکون، صلابت، ثقل و غیرہ وغیرہ نعظوں کی تعبیر میں محض مردہ ہے، ان لفظوں  
میں جب فطرت کو بیان کیا جاتا ہے تو فطرت ایک ایسا مرقع پیش کرتی ہے جسے "حسین"  
نہیں کہا جاسکتا، فطرت کے اس تصور میں حقیقت کا کوئی شائبہ نہیں معلوم ہوتا، فطرت  
کی حقیقت کو سمجھنا ہو، تو ذاتی صفات پر عرضی صفات (Secondary qualities)  
کا بھی اضافہ کرنا چاہیے، بلکہ اپنی خوشنویوں کا، اپنی رنجوں کا، اپنے جذبات کا، اپنے کیفیات  
کا، سائنس خواہ طبعی ہو یا نفسی محض افسانہ ہے، روح اور جسم عقل کے محض تصورات مجرورہ ہیں،  
اس لیے تصوریات اور مادیت دونوں نصف حقیقت کے ترجمان ہیں۔"

الحاصل ڈھائی ہزار سال پہلے تالیس ملطی نے جو خواب دیکھا تھا، فلسفہ اب تک الٹ کر



اسی کی تعبیر کرتا رہا، کسی نے کثرت کو وحدت میں تحویل کیا، کسی نے اثبات و تردید اور پھر ان دونوں  
 کی بطرز نو تطبیق کی، کبھی ظاہر و باطن، منظر و ذات کی تفریق کو ایک جوہر واحد تلاش کر کے  
 مٹایا اور اس جوہر واحد کا نام کہیں وجود مطلق، کہیں نفس کلی، کہیں قدرت کاملہ، کہیں  
 تخلیقی توانائی، کہیں وحدت الوجود رکھا، اگر متاخرین فلاسفہ میں سے بعض نے اس تصور  
 کلی کے علم کے امکان سے انکار کیا تو اس کے ساتھ اس کے وجود کے امکان سے انکار  
 کرنے کی جرات نہ کر سکے، اس لیے کہ کسی شے کا عدم علم، اس شے کے عدم کو مستلزم نہیں،  
 غرض کہ فلسفہ جن بنیادی نقش و نگار کے ساتھ فکر انسانی کے سامنے ابتدا میں آیا تھا، ان ہی  
 نقش و نگار کے ساتھ مختلف اوقات میں پیش ہوتا رہا، لسان الغیب نے بھی عرصہ ہوا اسی  
 حقیقت کا پتہ دیا تھا،

گوہر مخزن امر اربمان است کہ بود      حقہ مہر مدان ہر نشان است کہ بود  
 اور کچھ نہیں تو اس ڈھائی ہزار برس کے انسانی فکر کی تاریخ یہ تو ضرور بتاتی ہے کہ  
 کائنات عالم کے پس پشت ایک قدرت کاملہ کا کھوج، انسانی فکر کا ایک ایسا زبردست  
 داعیہ، ایک ایسا غیر مطلوب تقاضا ہے جسے جتنا دیا اتنا ہی اور ابھرا، معلوم ہوتا ہے جہاں  
 اور طبعی و نفسی ملکات و قوی ہیں، وہاں ایک یہ بھی مابعد الطبیعیاتی بلکہ انسان کی فطرت میں دویت  
 ہے جو ظاہر میں باطن کی تلاش کرتا، اور زمان و مکان کی دیواریں چاند کر کسی ماورائی چشمہ سے  
 اپنی پیاس بجھانا چاہتا ہے، ذہنی تشنگی، جسمانی تشنگی سے کہیں زیادہ شدید ہوتی ہے، اس سے  
 فرار اپنی ہستی سے فرار ہے جو ناممکن ہے،

مشیت کی مظہر باقی تحلیل نے ہیں چار ایسے بنیادی تصوروں سے روشناس کیا جو  
 جدید فلسفہ کے مختلف شعبوں کے سنگ بنیاد بننے کی صلاحیت رکھتے ہیں، عدم، جبر، اشارہ



جہل، یہ تصوراتِ اربعہ اپنے ظاہر میں سلیبی اور اپنے باطن میں اثباتی پائے گئے، یعنی ان میں سے ہر تصور اپنی ماہیت میں منقیاۃً اثبات اور سلبیۃً ایجاب کا حامل ہے، اور ہم نے یہ بھی دیکھا کہ ان سب کا محل و مصدرِ مشیت ہے، تاریخِ فلسفہ نے قدرتِ کاملہ کی جو نشانی بتائی تھی، وہ یہی تھی کہ اس کے اندر سارے تناقضات تحلیل ہو جاتے ہیں، اور ہم نے مباحثِ سابقہ میں دیکھا کہ یہ فضیلتِ مشیت کو علیٰ وجہ الکمال حاصل ہے،

مشیت جو ان تصوراتِ اربعہ کی حامل ہے ہمارے ذہن کا ایک ایسا بلند ترین مقولہ ہے جس کے ذریعہ سے ہم قدرتِ کاملہ کا تصور کر سکتے ہیں، منطقی و دنیا میں جب تک مشیت رونما نہ ہو، قدرتِ کاملہ پر لاعلمی کا پردہ پڑا رہتا ہے، اور مشیت اس وقت تک رونما نہیں ہوتی جب تک ہم فسحِ عزائم سے دوچار نہ ہوں،

مشیت میں ڈوب جانے کے بعد سارے تضادات ایک ایک کر کے مٹ جاتے ہیں، نا کامیابی، غم، خوشی اور الجھنیں، سکونِ قلب سے بدل جاتی ہیں،

بروں کشیدہ زہیچاک ہست و بود مرا

چہ عقد ہاکم ہست ام رضا کشود مرا

(اقبال)



## تبصرہ

تافصلی از حقیقت اشیا نوشتہ ایم      آفاق را مراد و عمقا نوشتہ ایم  
ایمان پر غیب تفرقہ ہارفت از ضمیر      ذاسا گذشتہ ایم و مستی نوشتہ ایم  
غالب کے مواخذہ قلم سے فلسفہ آل و مشیت بھی نہ بچا، مسطورہ بالا دو شعروں کے بعد مزید تبصرہ  
تخصیل حاصل ہے "عمقا" یا "عدم" ایمان پر غیب "یا مشیت" تفرقوں کا ٹٹا "یا غواض کی مشیت  
میں تخلیل "تریح مسمی" یا مظہر بات: غرض کہ کون سا مسئلہ درخورد فکر تھا جو بغیر کسی انکسار خیال  
کے غالب کے اس مطالعہ موجب میں نہ آگیا ہو،

غالب کے اعجاز بیان کا دامن کون قلم ہے جو چھو سکتا ہو، لیکن با این ہمہ عجز و دراندگی جو  
کچھ معرض بیان میں آیا اس عالم آل اور عالم مشیت کا اتنا فرق تو قارئین کرام پر ضرور در  
ہو گیا ہو گا کہ عالم آل میں قدر سے قلیل جو روانی قلم، سہولت بحث، تصنیف تنقیحات کے ذرائع  
حاصل تھے اور تمام عالم مشیت میں داخل ہوتے ہی خیر باد کہہ جاتے ہیں، اس سے معلوم ہوا کہ  
سارا زور بیان اس حدیث آرزو تک ہے، لیکن اس کے ساتھ ساتھ ایک یہ حقیقت بھی آشکارا  
ہوئی کہ آرزو مندی کے شرط و حال صحیح صحیح دیکھنا ہوں تو اُنہی مشیت ہی میں دیکھے جاسکتے ہیں  
چنانچہ شرح آرزو مندی بہین رفتہ رفتہ ایک ایسی قلمیم میں لے جاتی ہے جو کیر ماورائی ہے، خواجہ  
حافظ سے یہ حقیقت پوشیدہ نہ تھی،

سحر باادہ مگفتہم حدیث آرزو مندی      خطاب آمد کہ واتی شوبالطایف خداوندی



قلم را آن زبان نبود کہ مہر عشق گوید باز در اسے حد تقریر اسرت شرح آرزو مند

شعور عالم پر جس شدت سے آج تصور آل چھایا ہوا ہے، محتاج بیان نہیں، ہر فرد ہر قوم

ہر ریاست اپنی اپنی آل پرستی میں محو ہے، دوسروں کے اغراض، دوسروں کے مقاصد، دوسروں

کی مصالحتیں گویا کوئی وجود ہی نہیں رکھتیں، لیکن یہ کیفیت دائمی نہیں ہو سکتی، بسا اوقات ایک

ایسی ٹھوکر لگتی ہے جس کے جھٹکے سے اپنے ہی اغراض پر تار پکی چھا جاتی ہے، اور اپنے اغراض کے

معدوم ہونے کے ساتھ، شعور میں کچھ دوسری قوتوں کا اعتراف ابھرنے لگتا ہے، ان تمام

آئے دن پیش آنے والے تضادات سے جہاں ایک طرف ہماری آنکھوں کے سامنے اندھیرا

چھا جاتا ہے، دوسری طرف ہماری بند آنکھیں کھلنے سی لگتی ہیں، اور ایک بالاترین تصور کا

ہمارے سامنے آجاتا ہے، جس کو ہم بعد از ان مشیت کے نام سے پکارنے لگتے ہیں،

ہمارے ذہن میں مشیت کے متعدد مفہوم ہیں، مشیت سے کبھی ہماری مراد ایک مطلق

ہستی کی قدرتِ کاملہ ہوتی ہے، جس کو قوت سے فعل میں لانے کے لیے غایات کی ترتیب اور

اسباب کی تنظیم ضروری ہے، لیکن اس تمام کے لیے علم کلی درکار ہے، اس لیے کہیں مشیت علم کلی

کی مراد ہوتی ہے، ارادہ اور علم کا نفسی ربط ظاہر ہے، چنانچہ اسی رشتہ سے مشیت کبھی قدرت

کاملہ اور کبھی علم کلی کے روپ میں نفس انسانی کے سامنے آتی ہے، فہم کلی کے ظرف میں چونکہ ماضی،

حال اور مستقبل سب کی سمائی ہے، اس بنا پر مشیت کا مفہوم شدہ شدہ تقدیر بھی ہو جاتا ہے،

ان تمام مفہوم میں ایک ذات حقیقی کا تصور ظاہر نہیں، تو مقدر تو ضرور ہے، جو سوا دام

کے عقائد پر کار فرما ہے، یہ تصور کہاں سے آیا، اور کس طرح انسانی شعور میں اس نے پرورش پائی،

یہ ایک بجائے خود ایک نہایت دلچسپ اور مفید سوال ہے، لیکن اس مقالہ کا موضوع آل و

کے دو تصورات کی منظر بانی بحث تھی، نہ کہ وجودیاتی (Ontological) ہمارا



مرکز بحث آل و مشیت کے موضوعی عالم میں تصویری قدر و قیمت کی تحلیل تھی جس سے معلوم ہوا کہ یہ دونوں تصور حیات انسانی کے ایسے اعلیٰ تصورات ہیں جن کو اوسط کی زبان میں مقولات کہنا بے جا نہ ہوگا، آل ایک ایسا مقولہ ہے جس کے ماتحت دنیا اور مافیہا، حیات انسانی اور اس کا سہارا و بار آجاتا ہے لیکن آل کے مفہوم کی تحدید غیر تصور مشیت کے نہیں ہو سکتی، آل تمام کر سکتا ہے اور اس "کر سکتے" کے حدود اربعہ نہ کر سکتے کے جہات ہی سے محدود ہو سکتے ہیں، "کر سکتا" اپنے پندار میں اپنے کو قدرت کاملہ سمجھتا ہے، اگر مشیت کا تازیانہ اسے اس تصور عام سے پیدا نہ کرے،

اسی کے ساتھ مشیت کا تصور ایک ایسا زرخیز اور سیر حاصل تصور ہے کہ اس کے ذہن میں خنطور کرتے ہی تصورات عالیہ کا ایک باغ کھل جاتا ہے، عدم کی رونمائی، حیر و قدرت سے تعارف، تسلیم و رضا سے شناسائی، جبل کا احساس، ان سب کے چہروں سے مشیت ہی کا ہاتھ، ایک ایک کر کے نقاب اٹھاتا ہے، مشیت کی وجودیاتی (Ontological) حقیقت چاہے جو کچھ ہو، لیکن ایک نفسی منظر کی حیثیت سے اس کی نتائجی (Pragmatic) اور عملی ماہیت منظر پائی تحلیل سے آئینہ ہو جاتی ہے بعض حکما، مثلاً جیس اور ڈیوینی کے نزدیک تو کسی تصور کی حقیقت و صداقت کا معیار اس کی نتائجیت ہی ہے، یعنی یہ کہ وہ تصور حیات انسانی میں عملاً کامیاب ہے، اس معیار کی بنا پر تو سب دلائل ایک طرف مشیت کا ایک نہایت کار آمد تصور ہوتا ہے اس کی صداقت و حقیقت کی بہت بڑی دلیل ہے،

مشیت کی تحریک سے جو تصورات ذہن میں پیدا ہوتے ہیں وہ ایسے چوٹی کے تصورات ہیں کہ ان میں سے ہر ایک فلسفہ کو کسی کسی شعبہ اور ان کے، بطرز نو تدوین کے ضامن ہیں، چنانچہ بیان کے وامن کو وسعت و بجائے تو ایک مکمل نظام خیال آل و مشیت کی بنیادوں پر کھڑا ہو سکتا ہے،



مآلی شعور کے افعال (Functions) غایات کا استقرار، وسائل کا انتخاب، پھر  
سلسلہ غائی کی سلسلہ عملی میں تحویل (جس کی تشریح دفتر مشیت میں کی جا چکی ہے) اس مآلی شعور  
کا محور "انا" یا "ہیں" ہے، اس لیے اس کی ماہیت کو انائی (Egoistic) کہنا  
بے جا نہ ہوگا،

مشیتی شعور کا خاص فعل مآلی شعور میں تعدیل پیدا کرنا، اس کے مناسب حدود و مقدر  
کرنا اور تصور مآل کی تہذیب و تعین کرنا اور چار ایسے حقائق پیش کرنا ہے جن سے علم انسانی  
کے اندر تعدیل اور تنظیم پیدا ہو جاتی ہے، یہ حقائق: عدم، جبر، ایثار اور جہل ہیں،  
چنانچہ مآل و مشیت کے افعال کی تحلیل کی قدر و قیمت ہمارے موضوع بحث کے دائرہ  
میں علم یاتی ہے، نہ کہ وجود یاتی یعنی وہ دو ایسے اعلیٰ تصور یا مقولہ ہیں جو حیات انسانی کے سمجھنے  
کے لیے ضروری ہیں، ان کے وجود یاتی حیثیت سے علم یاتی دائرہ میں کوئی سروکار نہیں، اس  
مقالہ میں مآل و مشیت اپنے اسی منظر یاتی مفہوم میں استعمال کیے گئے ہیں یعنی وہ انسانی شعور  
کے دو منظر یاتی مقولہ ہیں،

کسی مسئلہ کی منظر یاتی تحلیل کی مثال ایسی ہے جیسے کہ کوئی سیاح کسی اجنبی ملک کا سفر نامہ  
پیش کرے، چنانچہ ہو سکتا ہے کہ پہلا سیاح جو کچھ دیکھنے سے قاصر رہا تھا، دوسرا سیاح اس کا  
تماشا کرے، اور پہلے سیاح کے مشاہدات پر اپنے مشاہدات کا اضافہ کرے، و قس علیٰ ہذا، چنانچہ  
ہو سکتا ہے کہ مآل و مشیت کے وہ پہلو جو اس مشاہدہ میں نظر انداز ہو گئے ہوں اور دوسری نظریا  
ان پر پڑیں، اور جو کچھ دیکھیں انہیں بیان کر سکیں، اس اصول پر جس طرح سائنس اپنی معروضات  
مشاہدات کی بنا پر روز بروز ترقی کر رہی ہے فلسفہ بھی اپنے موضوعی مشاہدات کی راہ پر ترقی  
کر سکتا ہے، بشرطیکہ فلسفہ "اوراک" مظاہر کے بجائے، پادر ہوا، "تجدیدات" میں کھونہ جائے



جن کی بنیاد کسی مشاہدہ پر نہ ہو،

جہاں تک منظریات کی خوردبین سے بین مآل و مشیت کی حقیقت آئینہ ہو سکی وہ یہ تھی، ماہیت مآل کی منظر پائی تحلیل میں جو شے سے پہلے نظر آتی ہے وہ کسی مقصد کا تصور ہے لیکن دیکھتے دیکھتے یہ تصور حصول مقصد کی خواہش میں تبدیل ہو جاتا ہے، اس کے بعد ہمیں کچھ حرکات عمل نظر آنے لگتے ہیں، شدہ شدہ ان حرکات میں سے چند وسائل کے تصورات ہمارے ذہن میں ابھرتے ہیں، یہ تصورات وسائل قوت سے فعل میں آتے ہیں اور تسکین آہ زو اپنی ٹھوس اور محسوس شکل میں رونما ہوتی ہے لیکن اس تسکین کا دوسرا رخ فنا مآل ہے، چنانچہ مآل کی تعمیر میں اس کی فنا منظر ہے،

مشیت ایک ایسی خارجی قوت کا تصور ہے، جو ہمارے تحصیل اغراض میں مزاحم ہوتی ہے، اور ان اغراض کو ان کی تکمیل سے قبل فنا کر دیتی ہے، یہ مزاحمت ہمارے اندر رنج و محن کے جذبات پیدا کرتی ہے، جن کا ذکر و فکر مآل میں آچکا ہے، یہ جذبات مشیت کے رونما ہونے کے بعد تسلیم و رضا میں تحلیل ہو جاتے ہیں،

الحاصل اغراض کا انجام دونوں حالتوں میں فنا ہے، تکمیل کے بعد بھی فنا ہے اور تکمیل سے قبل مشیت سے متصادم ہونے پر بھی فنا ہے،

اس مقالہ کا بحث دو عالم تھی، عالم مآل اور عالم مشیت، اگر عالم مآل تمام تر عدم ہے تو پھر آخر میں عالم مشیت ہی باقی رہ جاتا ہے،

مآل و مشیت کے باہمی تعامل سے ایک ایسا معتدل تناظر پیدا ہو جاتا ہے کہ موجودات اپنے تناسب اور صحیح صحیح رشتوں میں نظر آنے لگتے ہیں، جس کی مثال عینک کے دو تال ہیں جن میں سے ہر ایک کی قوت مختلف ہو، لیکن دونوں مل کر مریات کو عاف عاف دیکھنے







# غلط نامہ

صفحہ	سطر	غلط	صحیح	صفحہ	سطر	غلط	صحیح
۱	۵	زبان	زمان	۲۶	۴	ہوئی	ہوتی
"	۶	"	"	۲۷	۱۰	کا	کے
"	۷	x	کہ	۳۹	۵	کا ارتقا	کے ارتقا کے
۳	۵	آئی	آتی	۴۴	۹	تقیض	تقیض
"	۱۳	ہاؤسٹر	ہاؤس	۵۶	۶	وجود	وجود
"	۱۵	x	ہے	۵۷	۱	کا	کے
۶	۲	پاؤگے	پائے گا	۵۹	۳	استقرار	استقرار
۷	۷	گل	گل	"	۱۴	جاتا	جاتی
"	۱۵	ام	الم	۶۲	۱۰	آتا	آنا
۱۳	۹	منش	منش	"	"	کا	کی
"	۱۰	برٹرنڈرسل	برٹرنڈرسل	۷۰	۵	وجودات	وجودیات
۲۱	۵	کرویتا ہے	کرویتے ہیں	۷۳	۳	موضوعی	معرضی
"	۲	کی	نی	"	"	معرضی	موضوعی
۲۵	۱۵	میج	سیجی	"	۴	نہیں	x
"	۱۶	کو	کے	۷۶	۱۳	باطنی	باطن

انگریزی الفاظ کی کتابت کی غلطیاں ناظرین خود درست فرمائیں،



# آل و مشیت

از

ظفر حسین خاں

مصنف شبلی اکیڈمی، اعظم گڑھ ۲۷۶۰۰۱ (الہند)